
अकादेमीचे वतीन... 


गोवा कोंकणी अकादेमीन, दर एका साहित्य अकादेमी पुरस्कार 
जैतिवंताचे एक पुस्तक उजवाडाक हाडपाचो निर्णय घेतलो. त्या निर्णयाक 
धरून नामनेचे लेखक श्री. अना म्हांबरो हांचे एक ललित लेखांचे पुस्तक 
छापपाचें थारलें. अना म्हांबरो हाणी बरयिल्ले आनी वेगवेगळ्या नेमाळ्यांनी 
उजबाडाक आयिल्ले सुमार तिशेक लेख एकठांय केले. हातुंतले वेंचीक अठरा 
ललित लेख 'कोंबो गेलो तारवार' ह्या माथाळ्याखाला उजवाडाक येता. अशीं 
पुस्तकां मर्यादित पानां भितर उजवाडायिल्ल्यान पाठ्यपुस्तकां म्हण ताचो 
विचार जाता असो अणभव आयिल्ल्यान पुस्तकांचीं पानां मर्यादित दवरल्यांत. 
ह्या पुस्तकाच्या संकलनाच्या वावरांत श्री. माधव बोरकार आनी श्री. 
महाबळेश्वर सैल हाणी अकादेमीक मोलाची मदत केल्या. 

ललित स्वरूपाच्या एकूण सतरा लेखां वांगडा 'कथांची कथा' हो 
अठगराबो लेख ह्या संग्रहात आसपावन घेतला. ह्या लेखांत लेखक आपल्या 
आयजवेर बरयिल्ल्या कथांचे प्रक्रियेविशीं सांगता. अर्थात ह्या लेखांत उल्लेख 
जाल्ल्यो सगळ्योच कथा वो ललित लेख ह्या पुस्तकांत आसपावन घेवंक ना 
हें वाचप्यांनी मतिंत धरचें. 

अनाबाबांच्या ह्या ललित लेखांनी तागेल्या लेखनाचीं सगळीं 
गुणवैशिश्ट्यां खचाखच भरून आसात. विनोद, उपरोध, मिस्किलपणां, 
नोस्तालजिया ह्यो सगळ्यो' गजाली तातूंत येतात. 

अनाबाबाच्याच उतरांनी सागपाचें जाल्यार '“वाचप्यांक हासता हांसतां 
येबजूक लावप हें कथांचें काम. '' 

'कोंबो गेलो तारवार' वाचप्यांक रूचतलो अशी आस्त आसा. 

वि 
सुंदर म्हर्जे रायबंदर 


तुमी हांगासल्लो माहिमाचो जांव वरळीचो कोळीवाडो पळेला जातलोच 
थंयचीं पांच-पंचवीस बैठीं घरां उखलात आनी एका रस्त्याच्या दोनूय कडांनी 
उबीं करात. दोन घरांमदीं दोन-अडेज ढेंपां जागो सोडूंक मात विसरू नाकात 
आं! हो कायदो मोडशात जाल्यार गोंयचो पुर्तुगेज सरकार तुमकां प्रेज व्हरतलो . 
ह्या ल्हान घरांमदीं चार-दोन माळयेचीं घरां शिंपडात. कांय मोठ्या बामणांक 
तातूंत रावचेलें आसा न्हय, म्हूण. बाकी हेर सगळ्या घरांक चुन्या मातयेचो 
रंग साड्टयांत आनी तांकां सुलचे नळे आसात जाल्यार ते काडून हीं सगली 
घरां गांवठी नळ्यांनी शिवात. घरांच्या दोनूय कुशींनी चुट्टांचे झड आनी 
तोंडामुखार रस्त्यावटेन एक मलायांची पाखाटी लायात ना जाल्यार थय 
रावतल्यांचो पावसांत गोंदळ जातलो. घरांमदलो रस्तो मात डांबरीच जाय 
आं! कित्याक जाणात तुमी? ताचेवेल्यान खाप्यापाखल्यांच्या रणगाडयांक 
दीस -रात येरादारी घालपाच्यो आसात. रस्त्याचे उजवेवटैतल्या घरा फाटल्यान 
एक दोंगर उबो करात. आनी दावेबटेंतल्या घरांफाटल्यान एक न्हय व्हावयात. 
खोस आसल्यार नहंयेंत कांय पोनेळ आनी व्हड़ीं सोडात. आनी न्हंयेपलतडी 
परतून चार-दोन दोंगर घरां = रानासयत उबे करात आं! आनी घरांमदीं जो 
येदोळ शेकानशेक रस्तो पातळळा ताच्या दोनूय कडांनी एकामेका उल्याच्या 
अंतरार आंबे पुरात आनी ह्या रस्त्यार 'Panjim Carreira’ Margao 
Desobramento''Panjim Marcela’ “पणजी ते कवळे' अशो पाटयो लावन 

कांय कामिन्यांव उबे करात. तांचेमदीं एक-दोन जिपी, चार - स धाकट्यो 
मोटारी आनी स-आठ खाप्यांचे रणगाडे उबे करात. आनी सगल्या शोफेरांक 
फाटफुडो पळेनासतना गाडयो धांवडोंक सांगात. म्हणटकूच तुमकां गोंयच्या 
तिसवाडींतलें 'रायबंदर' कशें आसा हाची कल्पना येतली. 
तशें पळोवंक गेल्यार आमच्या रायबंदरांत तुमकां व्हडल्ले व्होडविकेन 
सांगसारकी एक्कूय गजाल ना. नांवान बरें हें रायाचें बंदर आसलें तरी 
दिसूंक सामकें दळिद्रयाचें बंदर काय दिसता. निसर्गाचें सौंदर्य रायबंदरांत 
आसा खरें. पूण तें गर्व धरीसारकें न्हय. मुळगांव अस्नोड्याबी पावल्या मूं 
तुमी ? थंयचेच सारकें, जांव शिड्डोणच्या तारीवेल्या देखाव्यासारकें हें 
सौंदर्य. ताची आनी व्होडवीक तुमकां कितें सांगतलो? एकेवटेन आमचें 
रायबंदर पणजेच्या सामकें मांडयेक मांडी तेंकोन बसलां खरें, पूण ही पणजी 
मात आपूण सगळें गोंयचें ऐश्वर्य भोगता आसूनय आपल्या ह्या पंटुराचेर 
सामके वांकडे नदरेनूच पळेता जावंये. पणजेंत घे म्हणून पलासी आसात - 
राजाची पलास, भिष्माची पलास - पूण रायबंदरांत पलास तर सोडाच सादे 
सिमेंत आर्मादाचें घर तुमकां सोदून लेगीत मेळचेंना. एका तेंपार तें देसा- 
परदेसांतले राजा आमच्या रायबंदरच्या धकयार देवताले खंय. पूण आयज 
हो धको आपलो मोडको दोंको घेवन थंयच थपकल मारून बसला. ताचेकडेन 
कोण लेगीत पळेना. बाकीच्या गांवांनी मेळटा तशी इतिहासाची गवाय म्हूण 
एकाद्या पुर्विल्ल्या राजाचें बोने, खानाचें फीत, कोटाचो बुतांव जांव पायांचो 
मोचो अशें आमकां आमच्या रायबंदरांत केन्नाच कायच न मेळिल्ल्यान हो 
गांव म्हळ्यार एका तेंपार राजाचें बंदर आसले, अशें ताळो सरांटून सांगल्यार 
लेगीत कोण खरें मानचोना. गोंयच्या पुर्तगेज सरकारान आपल्या सरकारी 
कागदपत्रांनी रायबंदर ही “सिदाद' म्हूण घाला खंय. पूण तुमकां हांगसून 
मुंबय चीट धाडटलो जाल्यार लेगीत आमकां रायबंदकारांक ते सवतपणजेकडेन 
गेल्याबगर गत्यंतर ना. आदीं रायबंदर आक्सिदेंताखातीर तरी मातशें फामाद 
आसले. पूण पुर्तगेजसरकाराक तेय आमचें सूख पळोवंक जालें ना. आनी 
ताणें रोखडीच ओर्द काडून सगळ्या रस्त्यांचीं वल्तां रूंद करून सोडलं. 

ताकालागून केन्नाय एकादो बरो गोंयचो मिनेर जांव गोर्‍या कातीचो पाखलो 
आमच्या रायबंदरांत आक्सिदेंतान मरून ताचें नांव इतियासांत अजराम 
करून दवरीत, अशीय काय आतां आस्त ना. चार-पांच वर्सा फाटीं खंय 
गोंयांत सत्याग्रह जालो, मडगांव सारकिल्ल्या शारांतल्या लोकांपासून शिरगांव 
सारकिल्ल्या खेड्यांतल्या लोकांनीलेगीत तातूंत जातीन वांटो घेवन आपले 
जीव मायभूयेंक वोंपले नाजाल्यार बंदखण तरी पत्करली. पूण त्यावेळार 
आमच्या रायबंदरकारांनी रांदचे कुडींत बसून रेडियोचेर सत्याग्रहाच्यो खबरो 
आयकचेपरस कांयच केलेंना. हरशीं ते - आयुबखानांक कितें अक्कल 
आसा? 'चौ एन-लायाक राजकारणांतलें कितें कळटा?' रूच्छेव म्हणटा 
तो आमच्या सोनू मेस्ताचो दुसरो भाव. बुद्द दिवंक जाय दुसऱ्यान' , 
'मॅकमिलनाच्यो फक्कत गजालीच आयकुच्यो - हातान कांय जायना ताच्या ' 
“आयसेनहॉवर सामको घोळयांव. ताच्या जाग्यार हांव आसलों जाल्यार' 
असल्यो खुबशो पोक्यो गजाली आनी बड्डाशो ते उलेतीत. पूण हातांत 
बावटो दिवन तांकां धाडशात जाल्यार तो थंयच उडोवन ते शेंपडी तुटासर 
धांवतले. रायबंदकारांचे हे मेंकरट वृत्तीकलागून आमच्या गांवांत आयजमेरेन 
केन्नाच याद दवरीसारकी गजाल घडलीना. आनी हाचेफुडेंय घडत अशी 
दिसना. नाजाल्यार गोंयच्या बाकीच्या गांवांनी पळयात. तांचीं कितें ना कितें 
वैशिश्टा आसतात - मंडयची केळीं, शिरगांवची जात्रा, करमळेचे गावडे, 
साळांतलीं अनसा, जांबावलेचो शिगमो, कळंगुटच्यो रांवशी, पोळेचें 
आल्फांद, काणकोणचे सुके बांगडे, नार्वेची भूतांची अष्टम, मुरगांवचो धको 
आनी म्हापशेचो भैरांव. पूण आमच्या गांवांत अशें कांयच ना, हाचेंच 
म्हाका वायट दिसता, याद काडून रडूक येता. आनी हांव देताळ म्हणटा, . 
देवा, गोंयच्या सगळ्या गांवांक कशी ना कशी प्रसिध्दी दिवन तुकभ्रांमकांच 
रे अशे कित्याक फाटी उडयले?' 

...पूण मागीर विचार येता, हांव समजतां तितलें आमचें रायबंदर 
वायट ना. ताचेयकडेन सामके दुर्मिळ अशे कांय गूण आसात. रांगडें 
निसर्गसौंदर्य आनी विविधतायेन नटलेली सांस्कृतिक परंपरा हांकां लागून 

आभचें रायबंदर एका वेगळ्याच तेजान पर्जळता. 

कांय वर्सा फाटल्या काळांत आतां हांव तुमकां व्हरतां. जून-जुले 
म्हयन्यांतली एक फांतोड. तो पळेयात पणजेचो सांकव - तो चडून सकल 
देंवात... आनी मोन्यांनी सरळ चलूंक लागात. एका गर्नेलाच्या अंतरार 
तुमकां रायबंदर मेळटलें - म्हळ्यार ह्या वेळार तुमी ह्या सांकवार एक 
व्हडलोसो गर्नेल पेटयलो जाल्यार रायबंदरचे लोक सट करून हांथरूणांतले 
उठून कानार हात धरतले. इतलें लागीं आसा हें रायबंदर. 

. पणजेची ती तरा आतां फाटी पडली आनी हें पळयात मुखार आतां 
रायबंदर दिसूंक लागलें. रस्त्याचे उजवेबटेन तुमची नदर पळयात. थंय 
तुमकां पांचबीचार शेतां दिसतलीं. ...हां हांसतीं खेळती शेतां! शेतांच्यो त्यो 
मेरो तुमी पळेल्यो ! त्यो मनशांनी निर्माण केल्यात, मूळ भूंय सगली एकूच. 
तिका हे असले भेद कळनात. आनी एका चार-पांच बरांनी तुमी येशात 
जाल्यार शें-शंबर बायलां हांगा ओणवी रावून गायत गायत नडणी करतना 
दिसतलीं. ताचेफुडें त्यो खोपी पळेल्यो? त्यो आग्ग्राच्यो खोपी. ह्या शेतांचे 
कुशींत जे आगर आसात तांचे हे राखणदार आनी वाबुरपी. चार 
म्हयन्यांफाटल्यान हे आग्री कितलें काम करताले जाणात तुमी? दिसांचे दीस 
खपून आग्रांच्या मेरां मेरांचेर मिठाच्यो राशी ते उबे करताले, काळ्याकिट्ट 
आग्रांचेर धर्वेफुल्ल मीठ पळेतकूच तें काळेकिट्ट मनीस आपले धवेफुल्ल 
दांत दाखोवन पोटभर हांसून तुमकां येवकार दितात काय असो तुमकां भास 
जातलो आसलो. त्या आग्रांच्या खोर्पीफुडें तीं पळयात माड़ांचीं भाटां दिसतात. 
भाटांतले माड थंय थंय नाचतात कशे पळेले वाऱ्याच्या तालार! हीं मेर्शेचीं 
भाटां आनी त्या भाटांभितर शिंपडलेलीं ल्हान ल्हान घरां दिसतात ती रेंदेरांचीं 
घरां. हो गांव - मेसी - आमच्या रायबंदराक ज्या रस्त्यान जोडला तो हो 
पळयात तांबडो मातयेचो रस्तो. ह्या रस्त्याक मुंबयतल्या रस्त्याभशेन 
'विट्ठलभाई पटेल रोड', लेडी जमशेटजी टाटा', 'सर फिरोजशहा मेथा 
रोड असलें गडगंज नांव ना. हाचें नांव सामकें सादें - मेरशेचो रस्तो'. तेंच 
नांव ताका सोबून दिसता. ह्या रस्त्याच्या दोनूय देगांनी ल्हान ल्हान कवाथे 

आसात. सगले कवाथे एकाचवटेन -उदकावटेन - बागावल्यात तें पळेतुकूच 
हे कवाथे आग्रांतल्या उदकांत आपलें रूप पळेतात काय कितें असो तुमकां 
भास जाता.. तुमी सामके म्होव्याहऱ्या वरीशे अशे कितें पळेतात? थंयची 
नदर काडात पळोवया. आमकां अजून जायतें पळोवचें आसा. हेवटेन पळयात. 

ही न्हंय पळेली ? याद जाता तुमकां हिचें नांव कितें तें? ल्हानपणांत 
तुमी गोंयच्या भूगोलांत जिचें नांव वाचिल्लें तीच ही मांडवी न्हय. दिसरात 
सळसळत व्हांवप आनी अशे रितीन आपली जीण लोकांखातीर खर्च करप, 
होच हिचो धर्म. आयजमेरेन ती तोच पाळत आयल्या, फुडेंय पाळटली. 
न्हयेंतले ते पोनेळ पळयात. फांतोडेच्या ह्या मंद उजवाडांत ते तुमकां काळेकिट्ट 
दिसतात. तातूंत एक एक नुस्तेकार बसलेलो आसतलो... गऱयाक हांयस 
लावन खर्चाण्यो गरयत. दिसाभरांतली कामा करूंक तो घरच्यान रातीं भायर 
सरलेलो, आजूनमेरेन तो गरयत आसा. ताचेफुडें दिसता तें बिठ्ठोणचे रान. 
एका काळचें 'वीरांचें स्थान.' आयज थंय वीर सोदून तरी मेळतीत काय? 
ताचेफुडें ती पळयात चोड़णेची तार. 'भोवून भोवून व्हडें चोडणांच.' अशी 
म्हण ज्याचेवेल्यान पडल्या तेंच हें चोडण. ताचेफुडें दिवाडेचो दोंगर उनो 
रावला पळयात. ताचेर ती जी इगर्ज दिसता तें एका तेंपावेलें सप्तकोटेश्वराचें 
देवूळ, एका काळचें म्हान यात्रा स्थान. पूण पुर्तुगेज लोक जेन्ना गोंयांत 
आयले तेन्ना ताणी तें बाटयलें. 

आतां तुमी नदर पांयांकडे वळयात. तुमी उबे रावल्यात तो हो पाठो 
पळेलो कसो शेकान शेक पातळळा तो? येदोळ पणजेच्या सांकवावेल्यान 
दैविल्ले थंयच्यान सुरू जाला हो पाठो. आनी हो आतां तुमच्या दोळ्यांमुखार 
णायबंदरचो सांकव आयलो पळेयात. हो संबंध रस्तो आनी हे दोनूय सांकव 
पांडवांनी एके रातींत एके पण्टेंत बांदलेले खंय. हरवळेच्यो होंबयो आनी 
गोंयच्या कांय गांवांतलीं देवळां हाचेपयली अशींच पांडवांनी एका रातींत 
बांदलेलीं तीं पळेतुकूच त्या काळच्या रायबंदकारांक हे बाबडे पांडव बरेच 
सवाय दिसले दिसता. आनी म्हूण तांचो ह्या मैल-दोन मैल लांबायेच्या 
रस्त्याचो कोंत्राद त्या पांच पांडवांकूच दिलो जावंये आनी ताणींय आपल्या 

वचनाप्रमाण हो पाठो एके रातींत पण्टी पालवच्या आदीं बांदून दिलो जावंये. 
तें कितेंय जांव, पूण येदो व्हडलो हो रस्तो इतल्या पुर्विल्ल्या काळार निखट्या 
उदकांत कसो बांदलो हाचें लोकांक आजुनूय अजाप जाता. . 

आतां हीं रायबंदराचीं घरां पळयात. मुदयेंत थीक बसयल्ल्यावरी दोंगराचे 
पांठभूंयेचेर हीं सगळीं घरां कशीं सोबून दिसतात! दोंगरावेले सिमितरीपासून 
ह्या पाठ्यावेल्या तिठ्यामेरेन सगळीं घरां कशीं लायनींत उबीं रावल्यांत 
पळयात. हो तिटो... हाची पिराय पंचवीस वर्सा. बारा वरा जालीं म्हणटूकूच 
रायबंदरचीं सगळी नुस्त्याकारां हांगां खवदळ घालूंक लागतात. हांगां नुस्त्याच्यो 
पावण्यो चलतात म्हळ्यार जाता. जे गांथनीक मर्तूशेणै सवाय रूपया दिवंक 
सोदता तीच गांथन चकचकीत दोन रूपया नुस्त्याकान्नीफुडें उडोवन शाणूदाद 
घेता. आनी ती मेळटकच मोठ्ठ्यान हांसो मारून - हें पळय मर्तूशेणै, मोठे 
नुस्ते आमीच खावप आं!' अशें म्हणीत झेतान घरा वेता. त्या दिसा मर्तूशेणै 
मात आपली शेंवटाळ्यांची रूच बांगड्यांचेर भागयता. पूण दुसरे दीस परतून 
शाणूदादाबरोबर तिट्यार नुस्त्याच्या पावणेक उबो रावूक तो विसरना. 

फुडें हें कपेल. क्रिस्तांब धर्माची ही जुनी पुराणी निशाणी. हांगां तुमी 
मायांतल्या फेस्ताक येवंक जाय. बाकी उब्या वर्सात तुमकां आनीक असलो 
दबाजो पळोवंक मेळना. फेस्ताच्या वेळार तीं गिरगिरीं... फिटफिटीं.. सोती, 
काळे फुलयल्ले चणे, साखरेच्यो बावल्यो, कापां, लाडू, खाजें... सगळें 
पोटभर खायात. तुमकां कोण कांय म्हणिना. हो तातूचो माण. आनी हो ताचे 
फुडलो शाबूशणैलो माण. दोगूय शेजरा शेजरा आसा. ताका लागून दोगांयचें 
'कोपिटिशन' ताण. लोकूय बेस बरे जाणांत की तेल व्हरचें जाल्यार तें 
तातूलेंच आनी नाल्ल व्हरचे जाल्यार ते शाबूशेणैलेच. तातुल्या माणावेले 
नाल्ल व्हरीत जाल्यार तातूंत एक नाल्ल कुसको येता आनी शाबूशेणैल्या 
माणावेले शेरभर तेल व्हेल्यार तातूंतलें नवटांगभर तेल आयदानांक जिरता. 
तांचेफुडें हो सांतान पसरकार. 3425 नंबराचें लिशेंस काडून ताणें हो 
सोऱ्याचो संसार थाटला. सगळ्या शिणिल्ल्या भागिल्ल्या लोकांचो शीण 
देबोवपाचें ताणें ब्रत घेतलां. सगळे लोकूय बाबडे कामावेल्यान घरा येता 

आसताना थंय नेमान भितर सरतात. हें दोतोराचें घर. गांवचो देवूच म्हणूया 
ताका. मेल्ल्या मनशाक जितो करता अशी हाची नामना. हरशीं मलेरियाच्या 
मनशाक डिफ्टेरिया आनी तिफोयताच्या मनशाक कांक्र जाला अशें सांगून 
ताका आपल्या वखदांच्या राज्यांत - फार्मासींत धाडप, हो ह्या दोतोराचो 
धर्म. ताची फार्मास ही पळय ताचे शेजराच आसा. ताचे मुखार हें विळ्यांचें 
लॉज, सोदकाराचें दुकान आनी म्हाल्याचो शाप. तातूंत हें इलेक्ट्रिक चें सेंत्राल 
सगळ्यांकडेन फटकून एका कुशींत उबें कें रावलां पळेलां ? येद्या व्हडल्या 
गांवांक आपूण उजवाड दिता हाचो ताका कितलो अभिमान. 

आमच्या गांवाक दोन वाडे - खोर्नवाडो आनी फोंडवें. हांगासर चडशी 
वस्ती कुळवाडी आनी क्रिस्तांव लोकांची. धा वीस घरांच हांगा बामणांचीं 
आसात. हे सगळे बामण सामके गर्भश्रीमंत. धा वरांचे पेज्जेक तळ्ळेल्लीं 
कालवां, दनपारच्या जेवणांक विस्वण ना जाल्यार रांवशी आनी रातच्या 
जेबणांक दोड़यारे खाणारे हे बामण. हांगेर खाणींनी म्हसरां आनी गोरवां 
आसात आनी तीं राखूक पायलेक पंचवीस राखणेय आसात. हाकालागून 
चोवीस वरा दुदाचे घोंट हांच्या तोंडांत आसतात. म्हण्टकूच सादारण मनशाक 
हांची जाप मेळूंक कठीण. धंयार धुमको मारून मारून हांचे बाबड्यांचे हात 
सामके दुखतात. तांचे मानाय आनी राखणे सकाळ सांजेवेळ मेळून चार 
तळ्ळेले आनी तीन हुमणांतले कुड़के जेवणांक खातात. 

अशो कितल्यो म्हूण गजाली सांगू? सगल्यो गजाली सांगीत जाल्यार 
एक ग्रंथ तयार जातलो. 

आमच्या गांवचे एके शिमेर मर्मी, चिबल आनी मानस अशा तीन 
वाड्यांचो एक गांव आसा. पयल्या वाड्यार चडशे क्रिस्तांव-गावडे रावतात, 
दुसरो वाडो हिंदू-गावड्यांचो - गोंयचे हे मूळचे रहिवाशी. तिसरो वाडो - 
मानस - कुळवाड्यांचो आनी हिंदुसारख्यांचो. मागीर आमच्या रायबंदराचे 
खोर्नवाडो आनी फोंडवें हे वाडे येतात. हे दोनूय वाडे मुळांत कुळवाडी आनी 
हेर क्रिस्तांव खारव्यांचे. ह्या दोनूय वाड्यांचो सामको कणो म्हणटात तो 
पाठो. मडगांवची विठ्ठलवाडी तुमी पळेल्याच जातली. तेच धर्तेर आमचो हो 

पाठो. 'मर्तूशेणैच्या घरांत आयज दनपरां तोंडांक कितें आसले? ' 'शाणूपर्बून 
सकाळीं गांथन खंयची हाडली?', 'वासूपर्बूली बायल आयज सकाळीं फुडेंशीं 
खंय भायर सरल्या?', 'शिवरामशणैचें आजोळ म्हापशां काय दिवचले?', 
“साष्टिकार मनान सरळ काय बार्देसकार पयशांनी ताण?', 'म्हाबळूशेणेचो 
पणजो तिफोयतान मेलो काय चलयेच्या लग्नाच्या खंतीन मेलो?' सगल्यो 
गजाली जशो घडल्या तशो हांगा आयकूंक मेळटात. सगळे रायबंदरचे 
पुडवेकार, मुंडाशेकार, चोळेकार आनी तांनडे-टोपयेकार ह्यो गजाली मोठ्ठ्या 
तळमळीन पूण मनांत कांयच किल्मिष न धरतां करतात आनी आमचो 
सुर्यकांत म्हालो आपल्या शापार गिरायकाच्या खाडार वाखर भोंवडयतां 
भोंवडयतां त्यो कान दिवन आयकता. 

...ह्यो सगल्यो खबरी मात आमच्यो न्हय आं! कल्पनेची पाखां लावन 
मातशें फाटल्या काळांत व्हरून तुमकां कांय वर्सा फाटले आमच्या गांवाचें 
रूप दाखयले. आयज आमच्या गांवाचे रूप खूब बदललां. आमच्या 
रायबंदराक आयज सामकी अवकळा आयल्या. जे शीतळ मांडवींत आदीं 
पोनेळ आनी व्हड़ीं दिसतालीं, थंय आयज मिनाच्यो बार्जी आनी एल्‌.सी.टी. 
आयकू नजो तसलो घरघर करीत दिसपट्ट्यो येरादारी घालतात. दिवाडेची 
ती इगर्ज एकलीच दोंगरार बसून आयज सामकी दुखां गळयता. आपले इतले 
पूत आसूनय आपूण पवित्र हिंदुधर्माक मुकली हाची तिका खंत भोगता 
जावंये. आनी आपणांक ह्या पातकांतल्यान सोडय, अशें ती आयज देवाकडे 
मागता जावंये. तिचो विटको रंग पळोवन तुमची मान आपशीच सकयल 
बागवता. इतले हिंदू गोंयांत आसुनूय हिंदू धर्माच्या पवित्र मंदिराचे आमकां 
सरक्षण करूक जालें ना, हाचें परम दुख्ख जाता. आग्रांकडले आग्री काम 
करतात. आनी तशोच मिठाच्यो राशी उब्यो करतात. पूण त्यो खोश्शेन न्हय. 
तांचे भाटकार आयज तांकां पिडटात. रस्त्यापलतडचीं शेतां पयलींच्या सारकी 
पिकतात आनी दादले-बायलां आदलेसारकींच ओणवी रावून नडणीं-लुवणी 
करतात. पूण हें काम करतासतना आयज तांकां कबनां सुचनात. 'कवनां 
म्हणप हो आमचो कोंत्राद न्हय.' अशें तीं म्हणटात जावंये. मेरशेचे ते माड 

आयज आदलेसारकेच धोलतात. पूण ताचें तें यांत्रिक धोलप पळोवन 
पळेतल्याचो जीव खेदीष्ट जाता. तो पांडवाचो पाठो फार्टी मोडलो . पुर्तुगेज 
सरकारान रोखडेच येरोवप इंजनेर घालून तो परतून उबो केलो. पूण तांचो तो 
येरोवप भेस त्या पाठ्याक सोबना. तो अजून त्या पांच पांडवांची मार्गप्रतीक्षा 
करीत बसला. तो नुस्त्याचो तिठो सगल्या रायबंदरकारांची इश्टेट आयज 
गडप करून बसला. हजारांनी रूपया गाडून ताचेर हें थडगें बांदलां काय, 
असो तो तिठो पळेतल्याक भास जाता. जो शाणूदाद मोठें नुस्ते आमीच 
खावप आं!' अशें मोठ्या झेतान मर्तूशेणैक सांगतालो, त्या शाणूदादाचो 
नातू त्याच तिठ्यार आयज सुक्या बांगड्याक नुस्त्याकान्नीकडे वांटपण 
करता. कपेलाचें फेस्त जावंचें म्हूण जाता आनी लोक चणे खावचे म्हूण 
खातात. शाबूशेणैन दोन वर्सापयलीं आपल्या माणाचें दिवाळें काडलें. आनी 
त्याच शॉकान तो हालींच भायर पडलो. तांचो पूत आतां पणजे कामरांत 
शिर्वीसेक आसा. तातू आतां म्हातारो जाला. सेन्यांच्या तांदळांची गी हाडूंक 
पणजे गेला ताची वाट पळेत आनी पोरन्यो यादी काडीत भायल्या सोप्याचेर 
सद्दां बसता. पाठ्यार लोक बसून आदलेसारक्योच खबरी करतात. पूण ते 
मुंडाशेकार, चोळेकार आनी तांबडे -टोपयेकार न्हय, पुडवेकारांची संस्कृताय 
वचून आयज हांगा कलसांवकारांची संस्कृताय आयल्या आनी तांच्या 
गजालींक कुस्केपणाची सामकी घाण येना. 
गांवची आयची ही दुर्दशा पळेतुकूच आपशींच फाटल्यो यादस्ती म्हज्या 
मनांत एक जातात आनी नकळतूच हांव एक कवन रचतां - 'सोबीत आनी 
सुंदर म्हर्जे माणकुलें रायबदर.' 
® 

a 
लक्ष्मणराव सरदेसाय : एक भुरगो म्हातारो 


लक्ष्मणराव मेळळ्याबराबर पयल्यान पयली लक्षांत वेतां तो तांच्या 
केंसांचो मागो. तांची पिराय 81, पूण तांचो मागो 18 वर्साच्या भुरग्याचो. 
तांणी आपल्या जाण्टेपणांत लेगीत आपलें भुरगेंपण तिगोवन दवरलां हाची 
गवाय हाचेवेल्यान मेळटा. हरशीय जाल्यार तांचो झेत अजून पळेसारको 
आसता. काय वर्सा फाटीं एक दीस तांचो हो झेत पळोवन तागेले नातीन 
तांकां म्हळेले, काका, आज तूं नट कसो दिसता.' 

लक्ष्मणराव अजुनूय नट कशेच दिसतात. तागेल्या ह्या दिसपाचें गुपीत 
विचारल्यार लक्ष्मणराव म्हणटात, म्हजो 'काम' खूब उसरां जागो जालो.' 
मजा पळेयात, लक्ष्मणरावाच्यो कथा वाचून महाराष्ट्रांतल्या तमाम लोकांचो 
'काम' बेगीन जागो जालो आनी खासा लक्ष्मणराव मात त्यो कथा आपलो 
'काम' जागो जावंचे पयलींच बरयताले. 

उसरां आयिल्ले तरणेपण लक्ष्मणरावांनी अजून तिगोव्रन दवरलां हातूंत 
दुबाव ना. धा वर्साफाटीं बरयल्ल्या एका लेखांत ते आपल्या मनाच्या 
तरणेपणाबिशीं सांगताना म्हणटात, 'बेलबोटमाचो भेस करून रस्त्यावेल्यान 
किटकिटीत चलपी चलयांक पळोवन म्हजें मन फुलता.' 

बाकी, लक्ष्मणरावांचें सगलेंच विचित्र, जगाभायरें. ते ज्या घराण्यांत 
जल्माक आयले तें घराणें हे घराण्यापरस वेगळें. ह्या घराण्याचो कुळपुरूस 
एक फावट विजापुराच्या दरबारांत गेलो, मर्दुमकी गाजयलो आनी थंयच्यान 

परतथना 'राव' ही पदवी घेवन परथलो. आपणाक आनी आपल्या वंशजांक 
तेन्नाच्यान ह्या घराण्यांतलो दर एक भुरगो जल्मांक येतनाच 'राव' हो 
शिक्को कपलार घेवन येता. हाचेर मल्लिनाथी करताना लक्ष्मणराव म्हणटात, 
'जाण्टेल्यांची ही पुण्याय म्हाका खूब उपकारा पडली. नाजाल्यार हांव ह्या 
जल्मांत राव जावंक पावचो ना. लोकशाहींत राव जाता मंत्री, नाजाल्यार 
धनीक उद्योगपती. हेर लोक जल्मभर रंकच रावतात.' 

भुरगेपणांत लक्ष्मणरावांक लक्ष्मणराव हें नांव आवडनासलें. देखून ते 
आपले आवयक सदांच धोंगसून विचारताले, आपणाक बेबो, हुंदीर बी नांव 
कित्याक दवरलें ना काय म्हूण. त्याकाळार लक्ष्मणरावांच्या घराण्यांत एक 
चाल आसली. भुरग्याक पाळण्यांत घालताना कितेंय नांव दवरलें तरी मुखार 
त्या नांबाक कशे वळण दिवचें तें घरचीं बोड़कीं बायलां थारायतालीं. आतां 
हेंच पळेयात - लक्ष्मणरावांचो बापूय श्रीपाद. तो दिसूंक शेड्ड्यावरी शिरपुटो 
आसलो म्हूण ताका शेड्डो म्हणटाले. लक्ष्मणरावांचो बापोलयो गणपत. तो 
गोरो, गुबगुबीत, वांटकुळोच, कापसाचो गुटलो कसो. देखून ताका म्हणटाले 
गुटी. ताचो उपरांत जालो गुटीबान. तांगेर एक हरी आसलो. तो काळो 
आशिल्ल्यान ताका नाव पडले दोमळो, दोमळेबाब. अशेच तरेन त्यावेळार 
लक्ष्मणरावाच्या घरात चिंगो, पेटो, पोको, झेमो बी लोक आसले. हेच 
चालीक धरून लक्ष्मणरावांचो लखो-लखबा जालो. लक्ष्मणराव उपरांत 
शिक्षणाच्या, वेवसायाच्या निमतान खुबसो काळ गांवाभायर उरले म्हूण ते 
लक्ष्मणरावूच उरले. आयज तांकां लखबा सरदेसाय म्हणून कोण वळखना. 

लक्ष्मणरावांच्या घराण्यांत एक राया म्हूण आसलो. तागेली आवय 
सदांच ताका म्हजो राया शाणो' म्हणटाली. लक्ष्मणरावांचें म्हणणें सगल्या 
सरदेसायांभितर - आपूण सोडल्यार खरो पिसो आसलो तो राय. 

लक्ष्मणरावांचें सावयवेन्याचें मूळ रासवळ घर अगडबंब 
कोटकिल्ल्यावरी आसले. घरांत तीन आंगणां, वीस पंचवीस माळयो, शेशंबर 
मनशां. चबदांपंदरा बिराडां. दिसरात बोवाळ. घराभोंबतणी पांचपंचवीस 
कुळवाड्यांची घरां आसलीं. तीं सरदेसायांच्या घराची सेवा करून दीस 

सारतालीं. 

घरांत मूळपुरसाचो देवारो आसलो. भायर सदर. थंय देवदेवस्पण 
जातालें. आश्‍विन म्हयन्यांत नमीचो बोकडो मारताले. त्या दिसा तरसादी, 
तुबकां, झुरांट्यो बी मांडून तांची पुजा करताले 

गांवांत खूब उत्सव जाताले. सगल्या उत्सवांक पयलो मान सरदेसायांक 
शिगम्याचे मेळ बी पयलीं तांच्या आंगणांत नाचताले. उपरांत हेरांच्या 
घरामुखार. घरांतलेय उत्सव आनी दबाजे तितलेच व्हड जाताले. चवथीक 
सदरेर व्हडले घुमटेंत, लांबरूद तांबडो गणपती पुजताले. पन्नास-साठ 
भुरग्यांचो दोन दीस व्हडलो बोवाळ आसतालो. घरांत लग्नां जातात तेन्ना 
कलावंताचे मेळ बी नाचताले. 

अशा ह्या व्हड घरांत लक्ष्मणरावांचो जल्म 4 मार्च 1904 ह्या दिसा 
जालो. तो दीस आसलो उमाशेचो आनी गिराणाचो. ते दीस ग्रह वायट 
आसले. त्या दुश्ट ग्रहाची आवय-बापायन शांत केली ना म्हूण लक्ष्मणराव 
उत्पाती अशी तांगेली घरकान्न सदां म्हणटाली. लक्ष्मणरावांचें म्हणणें - 
ग्रहांचेर म्हजो विश्वास ना. पूण इतलें खरें की हे ग्रह आयुश्यभर बादले. 

लक्ष्मणराव भुरगेपणांत बरे दिसताले. तांचो रंग गोरो आसलो. दोळे 
काळे आसले. तोंड हांसरें आसले आनी केंस काळे आसले. ते बरे दिसले 
तरी तांचो फोटो बरो येनासलो. 

लक्ष्मणरावांचें आजोळ वाडये, तळावले लागसार. लक्ष्मणरावाचें घराणें 
सूर्यराव सरदेसायांचें जाल्यार तांगेलें आजोळ प्रतापराव सरदेसायांचें. सूर्यराव 
आनी प्रतापराव दोगूय वेता थंय मात झगडटाले. कोणागेरूय जेवंक गेले 
जाल्यार पगतीक पानाखातीर व्हडलें धुमशण घालताले. 

सावयवेऱ्यांच्या घराच्या मानान आजोळचें घर ल्हान. गांवच्या हेर 
घरांपरस खूब व्हड. आंगण, चार चौक्यो, लांब माळी, व्हडलीं जनेलां, 
व्हडली रादची कूड, वासरी... घरांत आसले - 

लक्ष्मणरावांचें शिक्षण सावयवेऱयां आनी वाडये जालें. वाडये पयलेच 
खेप शणैमाम पळेलो. मामा तांकां घेवन शाळेंत गेलो थंय तो शणैमाम 

आसलो. त्या शणैमामाचो अवतार पळोवन लक्ष्मणरावांच्या पोटांत खप्प 
जालें. तांगेल्याच उतरांनी सांगपाचें जाल्यार, “तो (शणैमाम) सामको हाडकुळो 
आसलो. मेणाचो बावलो कसो. ताका पोंग पडिल्लें. ताची चर्या म्हाका 
भंयाकृत करताली. ताचे दोळे आनी नाक नातकाचें आसलें. बोड तुळतुळीत 
आसलें. शेंडयेच्या जाग्यार चार केंस उबताले. ताच्या हातांत शेकानशेक 
बेत आसलें. तो काळोकुट्ट वालो न्हेशिल्लो आनी त्याच रंगाची उपरणी ताणें 
पांगुरलेली. ' 

लक्ष्मणराव शाळेंत वेतना - त्यावेळार गोंयांत पदेर घालतात तसली 
काबाय घालताले. कानाकडेन झुलपां दवरताले. कानांत बाली आनी हातांत 
कडी घालताले. 

थोड्याच तेंपान मामान लक्ष्मणरावांची रवानगी दुर्भाटचे शाळेंत केली. 
थंय पेडणेचो एक मास्तर विश्वनाथ काय कृष्णनाथ कोण तो आसलो. तोय 
भुरग्यांकडेन कर्दनकाळ कसो वागतालो. कांय भुरग्यांक कान धरूक लायतालो. 
कांय जाणांक एका पांयार उबे करतालो. कांय जाणांक हुमकळायतालो, 
तांचेर हुमले घालतालो आनी तांच्या कानाक चिमटे काडटालो. हो मास्तर 
पेडणेचो. म्हणटकूच तो आपल्यो पेडणेच्यो गाळी घालून भुरग्यांक पालमोत्र्यांनी 
मरसर मारतालो. 

लक्ष्मणरावांचें घराणें सरदाराचें. पूण सरदारांचो झेत तांच्यांत आयलोना. 
शस्त्रां हाताळचेपरस सैमाची सुंदरताय पळोवपांत ते गुल्ल जाताले. बाबलो 
म्हूण ताचो एक मुंडकार आसलो. ताचे बराबर ते दोंगरांनी भोंवताले. 
सावयवेऱ्यापासून वाडये तांकां आवयबराबर व्हड्यान वचचें पडटालें. 
त्यावेळार सैमाचे तरेकवार रंग पळोवन ते धादोस जाताले. वाडये पावले 
तरी तांची तंद्री भंगनासली. ते झाडांक पळेत बसताले. मागीर बाबलो तांगेले 
आवयक म्हणटालो, 'वैनीबाय, आमचो लखेबाब अशें कितें करता? 
झाडांकूच पळेत रावता पिशावरी. देवा बेताळाक प्रसाद पाकळी घेवंक लाय 
आं.' 

वाडये शाळेत वतना लक्ष्मणरावांनी धा-बारा भुरग्यांबरोबर भायर 

सरचें आनी लोकांच्या भाटांतले काजू, आमल्यो फातरायत शाळेत बचचें. 
शाळेंत पावतासर वेळ जातालो आनी मास्तर सगळ्यां बराबर तांकांय 
बडयतालो. 

सावयवेरेची खबर सांगताना लक्ष्मणराव म्हणटात, गांवांतलें अनताचें 
देवूळ, थंयची निर्मळ तळी, देवळाच्या परिसरांतलीं कुळागरां आनी झरी, 
गांवांक वेगेंत घेवन ताकतिकेन वचपी न्हंय. तिणेच म्हजी जीण भरून आनी 
भारावन उडयली. धा वर्साचे आसताना ते अनंताचे तळयेंत पेवंक शिकले. 
न्हंयच्या उदकांत पेवंक शिकले. पनेळ चलोवंक शिकले ज्या वयार हेर भुरगे . 
जंगलांत तुबकां पळेतात त्या बयार - चवदा वर्साचेर लक्ष्मणराव तुबकां 
घेवन कासाक वेताले. सावदां, सांवणीं, नुस्तें मारून हाडटाले. त्यावेळचो 
उगडास काडून लक्ष्मणराव म्हणटात, आमोणें गांवांत आसताना आमोरेच्या 
वेळार, गांवचे मसणवटीन वचून, तुबकान हांबें कांय फावटीं कवडे मारून 
हाडल्यात.' 

भुरगेपणांत आजोळच्या दोन मनशांचो लक्ष्मणरावांच्या मनाचेर खूब 
परिणाम जालो. एक तांगेलो बापोल पणजो - राणूबाब. हो सत्तरींतलो पूण 
ताठ कण्याचो मनीस. लक्ष्मणराव ताचें वर्णन करताना म्हणटात, दिग्गज 
पुरूस. साडे स फूट उच. फातराचें आंग. कानयो आनी गले राखिल्लें 
मुस्कूट. धुंद नदर. मातशें कुट्ट करतालो. तुबक खेळयतालो. घोड्यार 
बसतालो. खरो सरदेसाय.” 

दुसरो तांचो मामा. हो मनीस सगलीं कामां वेवस्थीत, संथपणान करी. 
तो सद्दां व्यायाम करतालो. उपरांत भाकरी, काफी घेवन 11 वरांचेर दुर्भाटा 
येतालो. घरांत जें कितें लागता तें सामान आनी नुस्तेकान्नीकडेन खुवटों 
वांटपण करून विकतें घेतिल्लें नुस्ते घेवन दनपरां एकाक घरा परथतालो. 
उपरांत खतखतें तोंडाक लावन पेज जेवतालो. मागीर आड पडटालो. उढ्ठकूच 
नुस्त्याचें जेवण जेवतालो. तें सोंपतासर सांजेचीं चार वरां जातालीं - तो मेरेन 
घरचीं बायलां बाबडीं तळतळटालीं. 

मामा घरांतली बायलांचीं खुबशीं कामां तांकां तीं सारकीं करूंक येना 

अशें धरून, करतालो. जेवण जेवप कशें हें लक्ष्मणराव ह्या मामाकडल्यान 
शिकले. दर एका पदार्थाची, घांसाची रूच घेवन मामा जेवतालो - वरांचीं 
वरां. आनी जेवतकूच तागेलें पान धुल्ल्यावरी स्वच्छ आसताले. 

लक्ष्मणराव म्हणटात - आपूण त्या मामाचो खरो भाचो सोबतां. ह्या 
वयांत लेगीत आपूण ताटांतल्या प्रत्येक पदार्थाची रूच घेतल्याबगर उंडी 
पोटांत धुकलिना. जेवताना खंयचो पदार्थ कसो जाला तें आपूण बारीकसाणेन 
पळयतां. देखून आपूण कोणायगेर जेवंक गेलों जाल्यार त्या घरचीं बायलां 
आपणाखातीर रूचीचें जेवण करतात. 

लक्ष्मणरावांनी मामाकडल्यान व्यायामाचे, जेवपाखावपाचें दायज घेतलें 
आनी ताका लागून ह्या बयार लेगीत तांगेली प्रकृती बरी ठणठणीत आसा. 
आपूण चळवळींत पडलों त्यावेळार गांवोगांव कसो भोंबतालो आनी ज॑य 
उरता थंय आपले जेवण कशें करतालो त्या संबंदी लक्ष्मणराव बच्यो खबर्‍यो 
सागतात. ते दिल्लीक आसताना एक फावट ज्योत्स्ना भोळे हाणी तांचेकडेन 
तांणी (लक्ष्मणरावांनी) केल्लें पापलेटचें हुमण खालें आनी तें खातना तांकां 
(ज्योत्स्नाबायक) खंय तागेले आवयचो उगडास जालो. लक्ष्मणराव म्हणटात, 
आपल्या कथांची तोखणाय करपी आपणाक खूब जाण मेळ्ळ्यात. पूण 
आपल्या रांदपाची तोखणाय एके कलाकार बायलेन केली हाची आपणाक 
खूब खोस जाली. 

लक्ष्मणरावांनी आपले पयलें बरप 10 व्या वर्सा केलें. तांगेले जाण्टेले 
गुडगुडी ओडटाले, खांखताले आनी जळीमळीं थुंकताले. लक्ष्मणराव त्यावेळार 
गङ्झ्यांनी खेळटाले. एक फावट लक्ष्मणरावांचो गड़ो तांच्या धरकलांत 
पडलो. त्याबराबर रागान लक्ष्मणरावांनी “धुम्रपानाचे दुष्पपरिणाम' म्हणून 
एक लेख बरयलो. ताच्यो चार कॉपी काडल्यो आनी चारकडेन वण्टीचेर 
लायल्यो. हें सगलें तांणी केलें तें जाण्टेल्याक बुद्ध शिकोबंक. त्याबदला 
तांणी जाण्टेल्यांच्यो गाळी (“मादरचोद , “आपसुलात', “तरपाशोर' बी) 
खाल्योच पूण त्याचबराबर ते तेदीसच्यान बरपीय जाले. लक्ष्मणराव म्हणटात, 
'म्हजे शक्‍तीचो पयलो प्रत्यये म्हाका आयलो तो असो. 

लक्ष्मणरावांचे जाण्टेले एकेवटेन जुगार खेळटाले जाल्यार दुसरेवटेन 
मोरोपंताच्यो आर्या म्हणटाले. पावसाळ्यांत रातचें तांच्या घरांत रामायण- 
महाभारताचे वाचन जातालें. ह्या गजालींचे संस्कार तांचेर जाता आसतानाच 
लक्ष्मणरावांक मराठी तिसरे-चवथेंत आसताना वाचनाचो नाद लागलो. ते 
तुकाराम-रामदास-ज्ञानेश्वर वाचूंक लागले. नेमाळ्यांभितर 'केसरी', 'काळ' 
ते वाचताले. गोंयांत त्यावेळार “सत्संग' मासीक येतालें. तातूंत करंडेशास्त्री 
हांचे आनी “अवतार रहस्य” ह्या सदराखाल दत्तू शेणवी बोरकार हांचे लेख 
येताले ते तांकां खूब मानवताले. 

लक्ष्मणरावांच्या घरांत शांबाराव सरदेसाय म्हणून एक बरपी जावन 
गेले. हांकां लोक एक विचारवंत लेखक म्हूण वळखताले. लक्ष्मणरावांनी 
तागेलें कांय वाचूंक नासले. पूण तांकां बेठेंच दिसताले बरपी जातलो जाल्यार 
मनशान शांबारावांवरी वागूक जाय. जें कितें करतात तें करूक जाय. त्याप्रमाण 
लक्ष्मणराव शांबारावांवरी वागूंक लागले. शांबाराव सदां गंभीर आसताले. 
लक्ष्मणरावूय गंभीर जाले. शांबाराव घरांत कोणाकडेन उलयनासले. 
लक्ष्मणरावूय कोणाकडेन उलयना जाले. शांबाराव दिसभर घरांत पासयो 
मारताले. लक्ष्मणरावूय दिसभर घरांत पासयो मारूक लागले. लक्ष्मणरावांची 
ही अवतिकाय पळोवन घरचीं भियेलीं आनी तांगेल्या जाण्टेल्यांनी पुरसामुखार 
व्हरून रोकडीच तांची दिश्ट काडली. त्या दिसाच्यान ते सुधारले. मुळावें 
शिक्षण सोंपल्या उपरांत फुडलें (पुर्तगेज) शिकप घेवपाखातीर लक्ष्मणराव 
पणजे वचून रावले. थंय लिसेवार शिकतासतना तांगेलो पुर्तुगेज आनी फ्रेंच 
भासांचो अभ्यास जालो. व्हिक्टर ह्युगो, दांतश हे आनी हेर खुबशे बरपी 
तांणी त्याकाळार वाचले. 

लक्ष्मणरावांच्या बरपाक खरी वेवस्थीत सुरवात जाली ती हांगा. 
त्यावेळच्या गोंयांत उजवाडा येवपी 'भारत' आनी जेराल्द ह्या नेमाळ्यांत ते 
सौमित्र ह्या टोपणनांवान मराठीत बरोबंक लागले. “भारत”, 'जेराल्द' 
आनी यू एराल्द' ह्या नेमाळ्यांनी पुर्तुगेज बरप करूंक लागले. पुण्याच्या 
'केसरी'तूय तांचें कांय बरप त्या काळार उजवाडा आयलें. 

ह्याच काळार तांणी प्रागतिक संघ ह्या पक्षाचेर सातत्यान तीन लेख 
बरोवन कडक टीका केली. लक्ष्मणराव त्या लेखांत म्हणटात, 'तेन्नाचे राजकी 
पक्ष बेगडी पक्ष. वेंचणुकाखातीर नांवाक आयिल्ले. प्रागतिक संघ हो तेंच 
काम करूंक लागलो. सरकारी अधिकार्‍्यांवांगडा इश्टागत करून वेंचणुकांत 
आपले आपले उमेदीन करप आनी सरकारी धोरणाचो पुरस्कार करप. ध्येय 
ना, कार्यक्रम ना. सगळे पदाधिकारी सरकारी नोकर भितरे आनी परावलंबी 
. पूण हे लोक समाजाची दिशाभूल करतात तें म्हज्यान पळोवं नज जालें. 
प्रागतिक संघाचें खंय चुकता आनी ताणें कितें करूक जाय हें सांगपाखातीर 
म्हजेसारख्या भुरग्याक फुडें येवन, जाण्टेल्यांक वाट दाखोवची पडली. ' 

उपरांत लक्ष्मणरावांक शांबाराव सरदेसाई आनी गजानन सावर्डकार 
ह्या जाण्टेल्यांनी एकठांय येवन 'प्रागतिक' ह्या टोपण नांवान भारता 'तल्यान 
जाप दिली. तांच्या लेखाचें सार अशें : आमकां कसलेच राजकी अधिकार 
मेळपाचे नात. तेन्ना नोकर्‍यांचे राजकारण हेंच आमचें मुखेल राजकारण 
जावंक जाय. 

जाण्टेल्यांचे ते विचार वाचतकूच 'लक्ष्मणरावांच्या काळजाक उजो 
पेटलो आनी ताणी उपहासान तांच्या मुद्यांच्यो वादऱयो केल्यो. म्हळ्यार 
गोंयांत सद्या वाद चलतात तशे तरेचे वाद लक्ष्मणरावांनी त्या काळार सुरू 
केले . लक्ष्मणरावांच्या म्हणण्याप्रमाण तेन्ना दुसरे एके शक्तेचो म्हाका प्रत्यय 
आयलो. ही शक्ती म्हळ्यार जाण्टेल्यांची, व्हडल्यांची भीड मुर्वत धरिनासतना 
तांच्या आड झगडपाची शक्‍ती. ' 

लिसेवार लक्ष्मणरावांक जे प्रोफेसर मेळळे तांतले चडशे, तांगेल्या 
म्हणण्याप्रमाण, नालायक आसले. आराउज माश्‍्कारेन्यस : पुर्तुगेजीचो 
प्रोफेसर. हाचें म्हणणें आसले हिंदू लोक दुकराचें मांस खायनात देखून तांकां 
फिरंगी भास येना. आल्बेर्त मार्तिश : दैझेन्याचो प्रोफेसर. क्लासांत 
शिकोवपाबदला शिकारेच्यो आनी ताचेपरसय म्हत्वाचें म्हळ्यार, पोजड्यो 
खबरी सांगतालो. मिसियश गोमीश हो 'ओराल्द' दिसाळ्याचो संपादक. 
सगले संपादकीय बरोवप क्लासांत येवन करतालो. आगुश्त मोंतेर. हांयाहुयांनी 

मॅट्रीक पास जाल्लो. इंग्लीश शिकयतालो - म्हळ्यार कितें करतालो? 
आपणाक समजनात आनी भुरग्यांक समजनात असलीं शेक्सपियराचीं नाटकां 
वाचून दांखयतालो. दोतोर विठो सिनारी. हिंदु भुरग्यांक हिणसायतालो, 
क्रिस्तांवांक उबारून धरतालो 
प्रोफसोर आरावूज माश्कारेन्यश हाणे एक फावट क्लासांत लक्ष्मणरावांक 
विचारले, 0 Senhor Sardesai, ० quero uer ser? (सरदेसाय तूं कोण 
जातलो?) | 
लक्ष्मणरावांनी जाप दिली, 81 १७९० 5९ 850107 (हांव लेखक 
जातलों.) ते बराबर प्रोफसोर माशरेन्यशान फकाण मारले, त्याच आराउज 
माश्कारेन्यशान वीस वर्सा उपरांत तांची क्षमा मागली. 
लक्ष्मणराव पणजेंत सात वर्सा उरले. लिसेवाचो कुर्स घवघवीत येस 
मेळोवन तांणी पुरो केलो. लिसेव शिकतानाच तांचे लग्न जाल्लें. तो कुर्स पुरो 
जाला तेन्ना ते दोन भुरग्यांचे बापूय जाल्ले. 
उपरांत तांणी म्हापशां पुर्तूगेज प्राथमिक आनी दुय्यम शिक्षणाची कुलेज 
काडली. थंय पांच वर्सा काडल्या उपरांत ते फोंडेंच्या आल्मेद कुलेजींत 
'गेले. थंय ते धा वर्सा उरले. उपरांत 1940 आंत ते मडगांवां गेले. थंयसरूय 
एक शिक्षणसंस्था काडून तांणी शिकोबपाचो वेवसाय केलो. मड़गांबां 
आसताना तांणी एक 'तेज' नांवाचें मराठी नेमाळें सुरू करपाचोय यत्न 
केलो. 
आपलो बापोल-पणजो आनी मामा सोडल्यार हेर दोनूच मनशांचो 
'तांचेर प्रभाव पडला अशें लक्ष्मणराव म्हणटात. एक डॉ. शिरगांवकार, दुसरे 
दादा वैद्य. ह्या मनशांच्या जिवितांतल्यान तांणी आपल्या भोंबतणच्या 
मनशांखातीर कितेंतरी करूंक जाय म्हणपाचो बोध घेतलो जावंये. तांची 
प्रोफसोरकेचीं म्हत्वाची वर्सा फोंड्या दादावैद्याचे संस्थेत गेलीं. हे संस्थेत 
आसताना तांणी प्रोफसोर ह्या मनशाक आनी आल्मेद कुलेज हे संस्थेक 
भौमान मेळोवन दिलो. लक्ष्मणराव हे संस्थेचे दिरेतोर आसले. आदल्या 
काळार ह्या पदार आशिल्ल्या मनशाक कोण चेपें काडिनासलो.. लक्ष्मणरावांनी 

आपलो वचक असो दवरलो की सगले तांकां मान दिवंक लागले. ते पदार 
चडचे पयर्ली कुलेजीचे सगले भुरगे परिक्षेंत नापास जाताले. तांणी सगलें 
चित्रूच बदलून उडयलें. आपल्या कारकतीन जे भुरगे तांणी परिक्षेक धाडले 
तांचो (100 टक्के पास' असो निकाल लागलो. खुबशां जाणांनी प्राविण्यूय 
मेळयलें. लक्ष्मणरावांच्या हाताखाल त्याकाळार जे भुरगे शिकले तातूंत 
हेरांभितर मधु तिंबलो, रवीन्द्र केळेकार, दत्ताराम सुखठणकार, वामन 
सरदेसाय, जुझे ज्युस्तीन द कुयेल्यु, पांडुरंग भांगी, बाळकृष्ण गाढगीळ, 
मुकूंद शिक्रो हांचो आस्पाव जाता. | 

आल्मेद कुलेज ही संस्था तांणी कित्याक सोडली काय म्हूण हावें 
विचारलें तेन्ना लक्ष्मणरावांनी सांगले की थंय दोतोर बुलबुल साखरदांडो हे 
त्यावेळार संस्थेचो कारभार पळेताले. बुलबुलांची एक खोड - दर एक 
कामाचो ते बारीकसाणेन आराखड़ो तयार करताले. वण्टीक खिळो मारचो 
जाल्यार लेगीत ताचो आराखड़ो तयार करून ते बरयताले की एक कदेल 
घेवंचें, ताचे उबे रावचें, हातांत एक गिरबो घेवन वण्टीक बुराक काड़चो, 
“त्यांत चाणूस घालावा.' आनी मागीर खिळो घेवन तो “हातोडीने धाडवावा.' 

फुडें फुडें बुलबुलांची पिशेपणां वाडलीं आनी लक्ष्मणरावांक तांचो 
खूब त्रास जावक लागलो. देखून तांकां ती संस्था सोडची पडली. - 

लिसेवार शिकतासतनाच लक्ष्मणरावांनी आपली पयली मराठी कथा 
बरयली आनी ती त्यावेळच्या पुण्याच्या फामाद यशवंत' मासिकाक धाडली. 
ताचेर तांणी आपलें नांव नेटान “लक्ष्मणराव सरदेसाई' अशें घालें. त्यावेळची 
एक गजाल लक्ष्मणराव सांगतात ती अशी : यशवंतान मडगांवच्या मराठी 
साहित्य संमेलनाच्या निमतान एक विशेशांक काडले. तातूंत संपादकान 
तांचो नबोदीत लेखक म्हणून एक फोटो छापलो. त्या फोटोन तांचे तोंड उग्र 
आनी गंभीर दिसतालें. तो फोटो पळोवन आनी तांचें लक्ष्मणराव हें नांव 
वाचून महाराष्ट्रातले तमाम संपादक तांकां म्हालम्हातारे समजताले. उपरांत 
प्रत्यक्ष भेट जातकूच ते अजापताले आनी निर्शेताले. 

लक्ष्मणरावांचे बाबतींत असो घुस्पागोंदळ खुबशे फावट जाला- चडशे 

फावट तांच्या नांवाक लागून. मुंबयत एका शाळेच्या समारंभाक मुखेल 
पावणे म्हूण गेल्ले आसताना थंय एका मनशान तांकां लक्ष्मणराव किर्लोस्कर 
अशें धरून तांची लोकांक वळख करून दिली. दिल्लीक आसताना 
आकाशवाणीच्या नेमाळ्यांत तांचो फोटो दिवन सकयल तर्कतीर्थ 
लक्ष्मणशास्त्री जोशी' अशें नांव छापलें. बेळगांवां गेल्लेकडेन एक फावट 
थंयच्या एका गिरेस्त मनशान तांकां आपल्या बंगल्यार व्हरून तांची आपले 
घरकान्नीकडेन रियासतकार गो. स. सरदेसाई म्हणून वळख करून दिली. 

प्रोफसोरकी करतानाय लक्ष्मणराव कथा बरयत आसले. त्यो यशवंत' 
किर्लोस्कर, 'रत्नाकर' ह्या आनी हेर मासिकांनी उजवाडाक येत आसल्यो. 
सादारण 1932-33 यशवंत’ मासिकाचे स्पर्धेत तांचे “मोहिनी. हे कथेक 
दुसरें बक्षीस मेळळें. य. गो. जोशी हांकां पयलें आनी वि. स. खांडेकर हांकां 
तिसरें बक्षीस मेळिल्ले. उपरांत 1934 त तांचो 'कल्पवृक्षाच्या छायेत हो 
पयलो कथासंग्रह उजवाडा आयलो. त्या उपरांत सागराच्या लाटा' आनी 
'ढासळलेले बुरुज हे संग्रह प्रसिध्द जाले. पयल्या दोन-तीन कथासंग्रहांनी 
लक्ष्मणरावांचें नांव महाराष्ट्रांत गाजलें. हांतल्या 'ढासळलेले बुरुज' ह्या 
संग्रहाक प्रस्तावना बरयली तेन्ना काकासायब कालेलकारानी तांकां सिद्धहस्त 
लेखक' म्हळें 

आतां आमी मातशे मुखार वचूया. 1946 त डॉ. लोहियांनी गोंयांत 
चळवळ सुरू केली. लक्ष्मणराव हे चळवळींत पडलो. ताणी पयली सभा 
फोंड्या घेतली. उपरांत हेरकडेन तशोच सभा घेतल्यो. सत्याग्रह केले. हे 
चळवळींत नॅशनल काँग्रेस ऑफ गोवा ची थापणूक जाली. हो पक्ष उबारपांत 
आनी ताचो वावर फुडें व्हरपांत लक्ष्मणरावांनी पुरूषोत्तम काकोडकार, डॉ. 
रामा हेगडे आनी तांच्या हेर सांगात्यांबराबर खूब वांटो घेतलो. उपरांत तांकां 
ख्यास्त जाली. ते आग्वादचे कादयेंत वर्सभर उरले. थंयचें वर्णन करतासतना 
ते म्हणटात, “एका भुयारासारके काळखाकुडींत आमी सात-आठ राजबंदी 
आशिल्ले. आंमचे कुडीक जनेलां नाशिल्लीं. भायलें कांयच दिसनाशिल्लें 
भायल्यो खबरी कळपाक नेमाळीं नाशिल्ली. आमी आठ जाण, आमचीं 

आठ मत्तां. रूबावय आठ जाणांचे आठ तरांचे. एके कुडीत असले लोक 
एकठांय जातकच कितें जातलें.पळयात? आमी झगड झगडचें (तोंडांनी आं) 
आनी झगडून पुरो जातकच जेवच्या खावच्या वेळार एक जावचें. अशा 
वेळार तकली तापताली. ताचेर वखद म्हूण थंयच्या एका राजबंद्यान 
लक्ष्मणरावांक सिगरेट ओडूंक सांगलें. तांणी ती ओडली आनी अशेतरेन 
वयाच्या धाव्या वर्सा 'धुप्रपानाचे दुष्परिणाम बरोवपी एका मनशाक 
सिगरेटीचें व्यसन लागलें. पयलीं ते 'गोल्डफ्लेक ओडूंक लागले. ती म्हारग 
जातकूच मुंबय आसताना ते पिला हाथी'. उपरांत दिल्‍ली आकाशवाणीचेर 
वतकूच आनी तांच्या बोल्सांत पयशे खुळखुळूंक लागतूच ते 'कॅप्स्टन' 
ओडूक लागले. लक्ष्मणराव म्हणटात, दिल्‍ली सोडून मुंबय घरा आयले 
तेन्ना चार पावंडे सकयल देवून 'सिमला' ओडूक लागलो. 

उपरांत एक दीस बायलेन तांकां तापयलें, 'आयिल्लो पयसो 
घरसंवसाराक पावना. तातूंत तुमची सिगरेट. कांय ना म्हळ्यार पंचवीस 
रूपयांचो गोबोर आनी धुंबर करून उडयतात. ह्या खर्चाक तुमी कातर कित्याक 
लायनात? त्या दिसाच्यान लक्ष्मणराव मोन्यांनी तीस नंबरी विडी ओडूँक 
लागले. ती ते अजून ओडटात. 

लक्ष्मणराव जयहिंदाचे चळवळींत कशे पडले? म्हजो एक अदमास, 
झांकतां झांकतां मनीस गांवकार जाता तशे सभांनी उलोवपां करतां करतां ते 
चळवळींत पडले. मुळांत ते नादी. लक्ष्मणरावांच्या म्हणण्याप्रमाण तांकां ह्या 
नादाचें दायज बापायकडल्यान मेळळें. (तांगेलो बापूय जुगारी आसलो. 
वेपाराखातीर म्हणून कर्ज काडटालो आनी ते पयशे जुगाराक लायतालो.) 
ह्या नादाक लागून एकाद्री गजाल तांकां आवडली, पटली म्हणटकूच ते 
तिचेखातीर तन आनी मन ओंपताले. (धन तांचेकडेन नासतालें. नाजाल्यार 
तेय ते दितले आसले.) 

1950 त सुमार लक्ष्मणराव मुंबय आयले. आठ-णव वर्सा थय दिसरात 
' रावताले. बरोवपाचो सपाटो चालूच आसलो. कथासंग्रह येयत आसले. 
खेरीज तांच्या कथांचीं भाशांतरांय जायत आसलीं. हिंदीत तीन-चार लेखक 

तांच्या कथांचीं भाशांतरां करताले. तीं धर्मयुगां त उजवाडा येतालीं. 

लक्ष्मणराव म्हणटात, आपल्या सुरवातीच्या कथांनी प्रणय आनी 
प्रादेशिकता खुबशी आसली. पूण ना. सी. फडके जशे प्रणयलीला 
चित्रावपाखातीर कथा बरयताले तसो आपूण बरयनासलों . आपल्या कथांनी 
सदांच एक थीम (४१९०) आसताली. पूण मराठी वाचकांक, टीकाकारांक 
तांची थीम मानवचेपरस प्रणय अदीक मानवतालो जावंये. एक फावट 
लक्ष्मणरावांनी गजालींनी अशें सांगळे की आपले मराठी वाचक हे भायरसून _ 
- म्हळ्यार दिसूंक बी - तशे सोज्वळ पूण ते मोगा-प्रणयाच्यो गजाली 
रूंचीन वाचताले. हेर लोक जे फुतफुतून उलयतात तें लक्ष्मणरावांनी आपल्या 
साहित्यांत उगतेंपणान सांगळे. तांच्या कथांचे लोकप्रियतेचें हेय एक कारण 
आसुयें. कांय काळ (1930-40) महाराष्ट्रांत पयल्या चार-स कथाकारांभितर 
तांचें नांव घेताले. 

लक्ष्मणरावांचें म्हणणें तांची कथा फुलली 1950 उपरांत. ते ह्या काळाक 
आपल्या कथालेखनाची 'दुसरी अवस्था म्हणटात. 

ह्या काळार प्रादेशिकता आनी प्रणय फाटीं पडून वातावरण, पात्र परिपोष, 
एकंदर आशय हांकां आपणें म्हत्व दिलें. तांचे “मोहोर” हे कथेक जागतिक 
पुरस्कार मेळ्ळो तो ह्या काळांत. अमेरिकेच्या न्यु यॉर्क हेरल्ड' ह्या नेमाळ्यांत 
कथांची एक संवसारीक स्पर्धा जाहीर केली. संवसारांतल्या सगल्या मुखेल 
भाशांतल्या कथाकारांनी तातूंत वांटो घेतलो. हातूंत मराठी कथांभितर पयली 
आयली ती लक्ष्मणरावांची 'मोहोर' ही कथा. उपरांत ही कथा भाशांतरीत 
जावन 'न्यु यॉर्क हेरल्डा'न उजवाडायल्ल्या पुस्तकांत प्रसिध्द जाली. 

लक्ष्मणरावांनी ही कथा “किर्लोस्कर, मासिकाक धाडून दिल्ली. 
संपादकांनी मुकूदराव किर्लोस्करांनी ती कथा छापणावळीक धाडिल्ली . 
इतल्यात स्पर्धा जाहीर जाली. लक्ष्मणरावांनी मुकूंदरावांक पत्र बरयलें की 
कथा मातशी परती धाडात, आपूण ती स्पर्धक धाडटां. मुकूदरावांकूय दिसलें 
की कथा बरी आसा. तिका बक्षीस मेळ्‌ंये. तांणी ती लक्ष्मणरावांकडेन धाडून 
दिली. हीच ती बक्षीसपात्र कथा. 

ही कथा लक्ष्मणरावांनी एके आख्यायिकेचेर आधारिल्ली. ही 
आख्यायिका पुरुषोत्तमबाबा केंकरे हांची. मूळ आख्यायिका अशी : 
पुरुषोत्तमबाबालो नातू घरांतली एक भांगराची मोहोर घेवन आपल्या इश्ट 
भुरण्या बरोबर खेळटां. खेळटां खेळटां ती मोहोर सांडली. ती खंय पडली तें 
कोणाक कळळें ना. उपरांत ती सांडल्या हे विशीं बोवाळ जालो..घरांतल्या 
मनशांनी ती सोद सोदली पूण ती मेळळी ना. उपरांत कांय दिसांनी अकस्मात 
ती पुरुषोत्तमबाबांक मेळळी. मेजावेल्या रेवेच्या आयदनांत. 

हें जालें मूळ बीं. लक्ष्मणरावांनी हे कर्थेत पुरुषोत्तमबाबा आनी 
नारायणराव अशीं पात्रां उबीं केलीं. पुरुषोत्तमबाबा हे एक धनी पूण बर्‍या 
मनाचे मनीस. बर्‍या मुल्यांची जतनाय करपी. नारायणराव हे एके काळचे 
धनीक. आतां काबार जाल्यात. तेय बरे मनीस. आपले धुवेचे तुळशीचे - 
सोयरीगतीखातीर भायर सरता. कितलेशेकडेन व्हाणो झरयल्या उपरांत आयज 
ते पुरुषोत्तमनाबागेर वेतात. भायर सरचे पयलीं देवाचे कुडींत वेतात - ते 
आनी तांगेली घरकान्न लक्ष्मीनाय. उपरांत ते कुशीचे आलमारींतली भांगराची 
मोहोर काडून किरवंटीक लायतात. ती तांच्या कुळाची मोहोर. आदल्या 
काळार मरताना बापायन ताचेकडेन ती दितना म्हळे, ही आमच्या घराण्याची 
लक्ष्मी. केदेंय अरिश्ट आयलें तरी ही हातांतली वचूक दिवं नाका. बर्‍या 
कामाक भायर सरताना ती किरवंटीक लाय. 

नारायणराव पुरुषोत्तमनाबांगेर वेतात तेन्ना ते (पुरुषोत्तमबाबा) दोन 
दिसांखातीर मंगेशी गेल्ले आसतात आपल्या विष्णूक घेवन. नारायणराव 
घरच्या एका जाण्टेल्याबराबर गजाली मारता. उपरांत जेवतात. आड पडटात. 
थय कुडींत कांय भुरगे खेळटात - पुरुषोत्तमबाबांच्या नातवाबराबर. खेळटां 
खेळटां तांची मोहोर सांडटा. घरभर बोवाळ जाता - सोदासोद जाता. घरांतले 
मनीस नारायणरावांकडेन दुबावान पळेतात. तांचेर आकांत येता. ते किरवंटीची 
मोहोर काडून ल्हवूच कोनशाक सान्नी सकयल दवरतात आनी घरा परततात. 

दोन दिसां उपरांत पुषोत्तमबाबा येतात. नारायणराव येवन गेल्याचे 
तांकां समजता. (मोहोर सांडली आनी मेळ्ळी हेय तांकां समजता.) ते 

नारायणरावांक पत्र बरयतात - ते एकट्याक आयिल्ले ताची वासपूस करून. 
उपरांत त्या पत्राची शाय सुकोवपाखातीर ते मेजावेल्या रेवेच्या आयदनांनी 
रेव काडपाखातीर तातूंत हात घालतात. थंय तांच्या हाताक मोहोर लागता. 
सगली चौकशी जाल्याअंती तांच्या ध्यानांत येता की ती मोहोर नारायणरावांची. 

ते भायर सरतात. नारायणरावांगेर वेतात. तांकां ती मोहोर परथी दितात. 
तांचे दानतीची तुस्त करतात. तितल्यान थंय नारायणरावांची धूव तुळशी 
तांकां दिसता. ताका ते लागीं ओडटात. तुळशी तांकां पाया पडटा. 
पुरुषोत्तमबाबा आपल्या गळ्यांतली कंठी काडून ताच्या गळ्यांत घालतात. 
आनी त्याच खिणाक ते नारायणरावाक सांगतात, म्हजी दानत तुमचे दानतीच्या 
पावंड्यामेरेन पावची. तुमचे दानतीचो समाजांत प्रसार जावंचो म्हूण हांव हे 
चलयेक आमच्या विष्णूखातीर मागणी घालतां. 

लक्ष्मणरावांची ही कथा आयज पोरण्या वळणाची दिसता. कारण 
तातूंत पोरणे मनीस, पोरणें वातावरण आनी मुख्य म्हळ्यार पोरणीं मूल्या 
आसात. आयज ह्या मूल्यांक कोण लेखिना. म्हत्वाची गजाल म्हळ्यार हीं 
मूल्यां हो आयज एक फकाणांचो विशय. 

लक्ष्मणरावांनी आपले दुसरे अवस्थेंत अशे तरेच्यो खुंबशो कथा 
बरयल्यो. पूण दुर्दैवाची गजाल म्हळ्यार त्याचकाळार मराठी साहित्यांत 
नवकथा वयर सरूक लागिल्ली. लक्ष्मणराव आनी तांचे बराबरचे हेर कथा 
लेखक - बोकील, शांताराम बी फाटीं पडूंक लागिल्ले आनी गाडगीळ 
गोखले हीं नांवां प्रसिध्दीच्या झोतांत येवंक लागिल्लीं. 

1950 त मुंबय आयल्या उपरांत लक्ष्मणरावांनी नॅशनल काँग्रसचो 
वावर चालू दवल्लो. लेखनूय चालू दवरलें. मुंबय आकाशवाणीचेर कोंकणी 
विभाग सुरू जाल्लो. लक्ष्मणरावांचें नांव त्याय कार्यावळींनी येवंक लागलें. 

ह्या काळार ते मुंबय उरिल्ल्यान, म्हाका दिसता, तांचो एक फायदो 
जालो तो हो तांच्यो कथा हेर भासांनी, अदीक करून हिंदींत बी भाशांतरीत 
जाल्यो. 

उपरांत 1959 ते 1963 ह्या काळांत ते दिल्लींत उरले. आकाशवाणीच्या 

भायल्या खात्यांत ते शिर्वीस करूंक लागले. पुर्तुगेज विभागाचो कारभार ते 
थंय पळेताले. 

दिल्लीसून ते गोंयांत परतले तेन्ना गोंयांत कोंकणी-मराठी चळवळ ऐन 
रंगांत आयिल्ली. ल्हान-मोठे कोंकणी साहित्यिक कोंकणीच्या मळार जो 
वावर करतात ते पळोवन तांकां कितेशेंच जालें आनी तांणी वर्तमानपत्रांतल्यान 
लेख बी बरोवंक सुरवात केली. लक्ष्मणरावांतलो चळवळी मनीस त्यावेळार 
परथून जागो जाल्लो - 

गोंयांत आयल्या उपरांत लक्ष्मणराव खूबसो काळ आपूण 10-12 
कादंबऱ्यो बरोवपाचो आसां अशें म्हणून तांचो हिशोब, विशय बी सांगताले. 
पूण तांचें बरोवष जायनासलें. अदींमदीं तांणी लघुनिबंध, व्यक्तिचित्रां 
(कोंकणी आनी मराठी) आनी 'पापडां कवळ्यो' (कोंकणी) ही एक लघु 
कादंबरी बरयली तितलीच. 

आयज लक्ष्मणरावांच्या खात्यार, सात-एकशें कथा जमा आसात. 
जयहिंदाचे चळवळींत पडचे पयलीं तांणी चळवळीच्या फांटभुंयेचेर एक 
कादंबरी - मांडवी तूं आटलीस!' बरयल्ली ती आनी हाली - 'दर्याची 
गाज' (पापड़ां कवळ्योचो अणकार) ही लघुकादंबरी बरयल्या ती सोडल्यार 
तांणी कादंबर्‍यो अशो आनीक बरोवंक नात. 'खबरी : काय कर्माच्यो काय 
वर्माच्यो?' हें तांचे लघुनिबंध. व्यक्तिचित्राचें पुस्तक - 'रामराज्याली वागा 
भोवडी' आनी 'पापडा कवळ्यो' भायर तागेलें कोंकणी साहित्य ते हें इतलेंच . 
पुर्तगेज कवितांचे तांचे पुस्तकूय उजवाडा आयलां. वेळोवेळ तांणी खुबशे 
वर्तमानपत्री साहित्य कोंकणी -मराठी-पुतुगेजींत बरयलां. पूण तें ग्रंथरूपान 
उजवाडा येवक ना. 

तांच्या मराठी कथापैकी 200-250 कथा वेगवेगळ्या कथा संग्रहांनी 
आयल्यात. तांच्यो काय कथांचो शाळा-कॉलेजांच्या पुस्तकांनी आस्पाव 
जाला. 'कल्पवृक्षाच्या छायेत. हें पुस्तक नागपूर युनिळ्हिर्सिटीन बी.ए.क 
लायिल्ले. अशीं हेर पुस्तकाय अदीं मदीं खंयतरी लागल्यां जातलीं. तांच्या 
कथासग्रहांचेर त्या त्या वेळार पुस्तकपरिक्षणां करपी लोकांनी खुबशे बरे 

अभिप्राय दिल्यात (थोडी भोव टिकाय जाल्या जातली. घडये तांच्यो कथा 
पोजड्यो बी म्हणून.) लक्ष्मणरावांक आयज न. चि. केळकर, वि. स. 
खांडेकार, माधव मनोहर हांच्या अभिप्रायांचो उगडास जाता. | 
लक्ष्मणरावांच्यो उण्यो अदीक सगल्यो कथा गोंयचेर आसात म्हळ्यार 
तातूंत गोंयचें वातावरण आनी गोंयकार हांचीं नांवा येतात. कांय कथा तांणी 
भावणींच्या जिविताचेर बरयल्यात. लक्ष्मणरावांच्या सगळ्या कथांनी कथानकां 
आसतालीं, वेगवेगळीं पात्रा आसतालीं- जाण्टीं, नेण्टीं सगले तरेचीं. तातूंत 
कौटुंबिक प्रस्न चड प्रमाणांत येताले. पूण तेच एकेकडेन म्हणटात त्याप्रमाण 
हेर कांय कारणांबरोबर दादल्या -बायलांच्या कौटुंबीक वा लैंगीक स्वरूपाच्या 
प्रस्नासंबंधी बरप्यांची स्वतंत्र, निबंध, बंधनातींत, काय प्रमाणांत स्वैर म्हळ्यार 
सनातनी संकेतापासून पयस अशी मनोधारणी विशेषांक लागून आपणाक 
महाराष्ट्रांत प्रसिध्दी मेळळी जावये. 
मराठी वाङमयाच्या इतिहासकारांनी तांचेर 'प्रादेशीक' म्हणून शिक्को 
मारलो आनी तांकां आनी वि. स. सुखठणकार हांकां आपल्या पुस्तकांनी 
दोन-तीन पानांचो जागो दिलो. हो खरें म्हळ्यार तांचेर अन्याय. तांचे 
बरोबरच्या मराठी बरप्यांनी तांकां एक वेगळेंचशे लेखक म्हणून मानले : 
आचार्य अत्रे, माटे, वि. वा. शिरवाडकर, य. गो. जोशी, दि. बा. मोकाशी 
ह्या लोकांनी वेगवेगळ्या वेळांचेर तांच्या कथांची / ललित लेखांची तुस्त 
केल्या. पूण लक्ष्मणराव हे भावनेच्या पांबड्यार केन्ना ह्या साहित्यिकांमदीं 
मेसळूक पावलेनात अशें म्हाका दिसता. मराठी साहित्यिकां परस भाई 
देसाय, बाकीबाब बोरकार बी साहित्यिक तांकां आपले लागशिल्ले आसले 
अशें दिसता. 
लक्ष्मणरावांक खरे माथ्यार उखलून धरले ते महाराष्ट्रांतल्या तमाम 
वाचप्यांनी. लक्ष्मणरावांची फाटीं मुंबय टी.व्ही. चेरय एक मुलाखत घेतली. 
त्यावेळार मुंबयच्या एक-दोन लायब्ररींनी तांची पुस्तकां सोदलीं. पळयल्यार 


तीं चोरयेक गेल्लीं. म्हाका दिसता वाचप्यांनी एका बरप्याचो केल्लो हो एक 
व्हड भौमान. 

पयर मुंबयच्या एका बुकस्टॉलांत गेल्लेकडेन थंयच्या सेल्समनान 
लक्ष्मणरावांची गजाल काडली आनी म्हळे, एक काळ ह्या मनशान 
गाजयलो.' लक्ष्मणरावांच्या कथांनी झपाटिल्ले अशे पन्नाशी- साठी जाल्ले 
मनीस अजून खूब मेळटात. 

लक्ष्मणरावांचें म्हणणें आपणे सगले तरेच्यो कथा बरयल्ल्यो. पूण 
लोकांक फक्कत सेक्सावयल्या कथांचोच उगडास जाता. ह्या आदी ते एक 
गजाल सांगतात. काय वर्सा फाटीं ते पराशर ह्या टोपणनांवान लोकमान्यां त 
एक सदर बरयताले. एक फावट ते कांय कारणाखातीर संपादकांक - पां. 
वा. गाडगीळ हांकां मेळपाक तांच्या ऑफिसांत गेले. तांचेर नदर पडनाफुडें 
गाडगीळ चां 55 डा 5 ऽ ळ55' अशें म्हणत आपल्या कदेलावेल्यान 
उठले. लक्ष्मणराव दोन मिण्टां मातशे घुस्पले, कांचवेले. उपरांत गाडगिळांनी 
तांकां सांगळे की चांडाळ' नांवाची तांणी कांय वर्साफाटीं बरयल्ली कथा 
आपणाक खूब मानवल्ली. लक्ष्मणरावांचे म्हणणें ही कथा सेक्साचेर आसली 
देखून ती गाडगिळांच्या ध्यानांत उरली. 

लक्ष्मणरावाच्यो कथा वेगवेगळ्या मराठी नेमाळ्यांनी येताल्यो. दिवाळी 
अंकांनी, तांच्या जाहिरातींनी ठळकपणान तांचें नांव दिसतालें. तो काळ 
आतां फाटीं पडला. पूण अजून तांचे फाटल्या काळच्या कथांचे चाहते 
आसात. नामनेचे बरपी जयवंत दळवी अजून तांकां पत्रा बरयतात. तांकां 
आस्थेन येवन मेळटात. ताच्या प्रातिनिधीक कथांच्या एका संग्रहाचे श्री. ज. 
जोशी संपादन करतात. पुण्याचे सन पब्लिकेशन तांचीं कांय पुस्तकां 
उजवाड़ावंची येबजण करता. तातूंत भितर एक कडुनिंब ' हें ललीत निबंदाचें 
पुस्तक आसा. 

लक्ष्मणरावांच्या व्यक्तिमत्वात वेगवेगळ्या गजालींचो मेळ जाल्लो 
दिसता. एकेवटेन सरदेसायांच्या घराण्याचें रक्‍त तांच्यांत सळसळटा. 
स्वतंत्रतायेच्या होमखणांत तांणी उडकी घेतली जांव ओपिनीयन पॉल उपरांत 
तांणी जे ताणून लेख बरयल्ले तातूंत तें दिसता. दुसरे वटेन तांच्यात एक 
शिकोवपी आसा. तागेली प्रोफसोरकी जांव, तांणी बरयल्ले गंभीर प्रासंगीक 

लेख हें.तांतल्यान आयिल्ले दिसतात. राजकी प्लॅटफॉर्मार भाशण करूक 
जेन्ना ते उबे रावतात तेन्ना तांच्यांतले सरदेसाय तांच्या प्रोफसोराचेर मात 
करता. एकाद्रो कुस्तीगीर आखाड्यांत उनो रावता तशे ते प्लॅटफॉर्माचेर उबे 
रावतात आनी मदीं मदीं झगडिल्ल्याचे हावभाव करीत - बुशकोटाक मदींच 
बटणांकडेन हात लावन सारको करीत, खांदे उडयत उड़यत आयकुप्यांचेर 
उतरां शेंवटून मारतात काय दिसता. केन्नाकेन्नाय प्लॅटफॉर्मावयल्यान सकयल 
देवून ते पयले लायनींत बशिल्ल्या एकाद्रया मनशाचेर सण्ण करून मुस्काटात 
मारीत असो भंय लेगीत दिसता 

लक्ष्मणरावांनी कांय बर्‍या मुल्यांची जतनाय केली कथांतल्यान 
ढासळलेले बुरूज', मायेचा वारसा', 'कल्पवृक्षाच्या छायेंत', घराण्याची 
तलवार' बी सारकिल्या कथांनी ही गजा दिसून येता. प्रत्यक्ष जिणेंत कादल्ना 
काळार डॉ. शिरगांवकार आनी दादा वैद्य आनी आतां (घटप्रभेचे) डॉ 
माधव वैद्य हीं तांचीं श्रध्दास्थानां म्हणून दोळ्यांमुखार दवरलीं. 

आनीक एक म्हत्वाची गजाल म्हळ्यार तांच्यांत एक तरणेंपण आसा. 
अजून बेल-बॉटम घालून रस्त्यांतल्यान एकाद्री चली वेतना दिसली जाल्यार 
तांची नदर तिचेकडेन वेतली. 

लक्ष्मणराव जल्मांत केन्ना निर्शल्यात आशें काय म्हाका दिसना - 
तांगेली परिस्थिती सामकी वायट आसली तेन्ना लेगीत. आदल्या काळार 
जेन्ना ते मुंबयत रावताले तेन्ना बॉल्सांत पयशे नाशिल्ल्यान “तुका चेडूं हाडटां' 
अशें सांगून तांणी आपल्या भुरग्याकडलो एक रूपया घेतलो आनी ते 
बाकीबाबांक मेळपाखातीर म्हणून ग्रँट रोड गेले. वेतना सिगरेट बी घेतिल्ल्यान 
त्या रूपयांतले कांय आणे सोंपले. घरा परथुच्या वेळार गाडयेचे तिकेटीक 
एक आणो उणो पडलो. कर्मधर्म संयोगान तो तांकां तांगेल्या एका 
आमिगाकडल्यान मेळळो. घरा गेल्याबराबर ताचे तांणी “एक आणेलीद 
म्हणून गोष्ट बरयली. 

लक्ष्मणरावांचो एक बरो मागतो म्हणटा, लक्ष्मणराव सदांच हवेर जगलो. 
अजून तांकां संद मेळत जाल्यार ते तशेच जगतले. कारण वेव्हार तांकां केन्ना 


28 कोंबो गेलो तारवार 


जमलोच ना. 'मोहोर' कथा प्रसिध्द जातकूच तांकां इंदूरसून पाडगांवकार 
नांवाच्या एका पयशेकाराचें पत्र आयलें. आपूण ते कथेचेर सिनेमा काडटा 
अशें कळोवंक (ह्या मनशान आचार्य अत्रे हांच्या ब्रह्मचारी सिनेमाचो खर्च 
केल्लो.) लक्ष्मणरावांक 30-39 वर्सा उपरांत हालीं तें पत्र मेळळें. त्या 
पत्राक तांणी केन्ना जापूच धाडली ना. 

लक्ष्मणरावांची घरकान्न गेल्या. सगली भुरगी लग्नपाणी जावन वेवस्थीत 
: स्थायीक जाल्यांत. नातरां तांकां खुबशीं मानतात. लक्ष्मणरावांचो उत्साह 
अजून आदलेवरीच आसा. 'आग्वादाचे तट' आनी पुरूषोत्तमबाबा' हयो 
दोन कादंबर्‍यो आपणाक बरोवपाच्यो आसात अशें ते सांगतात. मदींच डॉ. 
माधव वैद्य तांकां आपयता थंय घटप्रभेक वचून रावपाचेंय ते येवजितात. 
व्हड भूतकाळ तांच्या फाटल्यान आसा. पूण तांचें लक्ष भविष्यकाळाकडेन 
आसा. तांकां अजून खुबशे कितें तरी करीन दिसता. फक्कत तांचे उमेदीक 
आतां तांची कूड फावो तशी साथ दिना. | 

लक्ष्मणरावांनी आपल्या खबरी नी एक प्रसंग दिला. तांची नात 
तांकां तूं नट कसो दिसता' म्हणटा तेन्ना तांकां कच्च जाता. हें सांगून मुखार 
ते बरयतात. 

हांव नट? ...शें! अशें कशें जायत? 

“हांव म्हातारो न्हय गो?” हांवें म्हळें - 

'जाले म्हूण? तूं म्हाका बरो दिसता.' 

'कित्याक गो?' 

"तू म्हातारो - भुरगो म्हणून. ' (तांची नात म्हणटा) 

हो म्हातारो - भुरगो आयज भुरगो म्हातारो जायत चल्ला... 

® 

3. 
दोतोर सुखठणकाराक चीट 


दोतोर दत्ताराम सुखठणकार, 
नमस्कार. 
हे पयलीं हांवें तुमकां एकूच पत्र बरयल्लें, त्या वेळार तुमी पुता-सुनेगेर 

इंग्लंडाक गेल्ले. वेतना तुमी म्हाका सांगिल्लें, हांगच्यो खबरी कळोवन एक 
पत्र बरय. ते प्रमाण सादारण एका म्हयन्या भरयान मुंबयच्यो आनी गोंयच्यो . 
खबरो कळोवन हांवें तुमकां एक चीट बरयली. ही चीट सोपयतां सोपयतां 
ललिता - हरदत्त खांडेपारकाराली घरकान्न त्याच दिसांनी भायर पडलें 
ताचो उल्लेख केल्लो. 

तुमची जाप आयली. तातूंत पयलेंच वाक्य आसले, ''दोतोर सखाराम 
खांडेपारकार म्हजो सख्खो मामेभाव, हें जाणां तूं?” हांव रानांत पडलो. 
तुमच्या पत्रात सखाराम खांडेपारकार कित्याक आयलो? तें एक वाक्य 
सोडल्यार तुमी सखाराम खांडेपारकाराचेर कांय बरोवंक नासले. बरेंऽ येवजिले 
उपरांत उतार वयांत तुमकां कांय उतरांचें, मनशांचें ऑबसेशन जालां म्हणपाचें 
म्हज्या लक्षात आयले. 

एकाद्रया मनशाचो तुमकां उगडास जालो म्हणटकच तो मनीस तुमचे 
तकलेंत घोळत रावतालो. तीच गजाल उतरांचीय. तुमच्या पत्रांत सखाराम 
खांडेपारकारं आयिल्लो. हांबें ललिता खांडेपारकाराचो उल्लेख केल्लो ताचे 
वेल्यान. म्हज्या पत्रांतल्या खांडेपारकाराचो आनी तुमचे तकलेंतल्या 

खांडेपारकाराचो संबंध जुळिल्लो. | 

गजालींनी कांय मनशांचो उल्लेख करून ताचेर तुमी शेरो मारताले की 
तो मनीस पयशां फाटल्यान लागला. तीच तीच गजाल परत परत सांगपाची 
हाली तुमकां संवय जाल्ली. एक दीस फोन उखलून तुमी म्हाका विचारले, 
“अना, थुमेकाल हैं उतर कशें आयलां?' हांवें तुमकां जाप दिली, श्रीपादबाब 
देसायांच्या कोशांत मेकाल म्हण उतर मेळटा. तें उतर तांणी पुर्विल्ल्या 
कोशांतल्यान घेतलां. त्या उतरांक 'थू' केन्ना लागलें ताचेर संशोधन करूक 
जाय. 

तुमचे पेशंट दोन तरांचे आसताले. घरा तुमकां मेळूक येताले. तातूंत 
खुबशे मध्यम वर्गांतले मराठी साहित्यकार आसताले. तांतले कांय तुमचे 
इश्ट सोडल्यार तुमचें तांचेविशीं बरें मत नासतालें. हाचे उरफाटें तुमचे क्लिनिकेंत 
जे लोक येताले ते चडशे सकल्या वर्गातले आसताले. 

हांव अदीं मदीं तुमचे क्लिनिकेंत वतालों. तेन्ना तुमी बाकीच्या पेशंटाकडेन 
कशे वागताले तें पळेतकूच म्हाका दिसतालें, तुमी दोतोर जावचेपरस 
. समुपदेशक जाल्ले जाल्यार बरें जातले आसलें. उण्यांत उणीं वखदां दिवन 
आनी चडांत चड़ गजाली सागून तुमी तांचे रोग बरे करताले. 

एकूच गजाल म्हाका खटकताली. क्लिनिकेंत म्हाका भायर बशिल्लो 
पळोवन तुमी भितर आपयताले आनी गजालींक बसयताले. अदीं मदीं पेशंट 
तपासताले. त्या वेळार हांव मान सकयल घालून कितेंय वाचीत बसतालों. 
पेशंट येतकूच गोंदळ जातालो. एकाद्रो पेशंट म्हाका पळोवन काचानूल 
जातालो. हांव भायर वतां म्हळ्यार तुमी नाका म्हणटाले. आनी ताका 
कम्फर्टेबल करपाखातीर हे माझे मित्र डॉक्टरच आहेत” अशें म्हूण सांगताले. 
एकेकल्याचो सभाव. 

तुमचें मित्र - मंडळ खूब व्हड आसलें. तातूंत गोंयचे, मुंबयचे अशे 
चडशे लोक आसले. कांय जाण खूब संवकळीचे. कांय जाण पयसुल्ले. 
रवीन्द्रबान केळेकार आनी तुमगेली इश्टागत एके वेगळे तरेची आसली. ते 
मुंबय तुमगेर रावंक आयले म्हणटकच आमी अदीं मदीं तुमगेर पावताले. 

त्या वेळार तुमी दोगूय ल्हवू आवाजांत एकामेकांच्या कानांत गुणगुणत 
उलयताले आनी खुखूखुखू करून हांसताले. तेन्ना तुमी दोग शाळेंतले भुरगे 
कशे दिसताले. त्या वेळार म्हाका प्रस्न पडटालो, तुमच्या घरच्यांनी आयकूक 
जायना, आमी आयकूंक जायना असल्यो कसल्यो गजाली तुमी उलयताले 
काय? x4 
म्हजी आनी तुमची वळख एके विचित्र परिस्थितींत जाल्ली. 1956 त 
हांव कॉलेज शिक्षणाखातीर मुंबय आयिल्लों. उपरांत आकाशवाणीवेल्या 
कार्यावळींनी वांटो घेवंक लागिल्लों. कॉलेजीच्या वणटी पत्राखातीर लेखन 
करतालों, त्या वेळार आतर महाविद्यालयीन नाटकुल्यांच्यो सर्ती सुरू 
` जाल्ल्यो. त्यो तीन दीस चलताल्यो. ताका जोडून विद्या हें 
आतरमहाविद्यालयीन वर्सुकी नेमाळें उजवाडाक येतालें 1959 वर्सा सुंदर 
म्हजे रायबंदर' हो लेख उजवाडा आयिल्लो. ताका त्या वसर्चि बक्षीस 
मेळिल्लें. | 

त्या वर्सा त्या लेखाचो इल्लो थातोमातो जालो. रवीन्द्रबाब 'गोमंत 
भारती म्हूण नेमाळें काडटाले. तातुंतूय ताचो उल्लेख आयिल्लो. असो 
म्हाका उगडास जाता. 

ते उपरांत कोंकणीच्या काय भक्तांनी “स्वाती, हें पुस्तक उजवाडावचें 
थारायलें. विष्णुबाब नायक ताचें संपादन करपाचे आसले. तातूंत तुमचें 
माशेल, मंगेश पाडगांवकाराचें कोंकण, पु. ल. देशपांडेंचे कारवार ह्या लेखां 
'सयत म्हजे रायबंदर येवपाचें आसलें. 

: विष्णूबाब नायक तेन्ना आकाशवाणीचेर आसले. तांणी तो लेख घेवपाचो 
निर्णय आपल्या हाता सकयल काम करपी दोग गोंयकारां कडल्यान म्हाका 
कळीत केलो. ह्या दोगांय गोंयकारांचे - जे विष्णूबाबांल्या हाता सकयल 
काम करताले - तांच्या ऑफिसांत हेवेदावे आसले. म्हूण विष्णूबाबांक 
बुदूद शिकोवपाखातीर ताणी म्हाका कांय विचारीनासतना ताचेकडेन त्या 
विशयाचेर वाद घालो. म्हजी परवानगी घेनासतना तुमी तो लेख “स्वाती'त 
घेवपाचो केला हें म्हाका मान्य ना, अशें म्हाका विचारीनासतनाच तांणीः 

ताका सांगलें. अखेरेक 'स्वाती'त तो लेख आयलोच ना. हे घटनेक लागून 
हांव एक अहंकारी मनीस अशी तुमची समजूत जाल्ली जावं येता. इंग्लीशींत 
एक म्हणणी आसा, तुमकां असले तरेचे इश्ट आसतकूच दुस्मानांची गरज 
लागना. ह्या संदर्भात तुमी म्हर्जे नांव पयलीं आयकल्लें. उपरांत म्हजी आनी 
तुमचे भेट जाली, त्या वेळार तुमच्या मनांत म्हजे विशीं किल्मीश दिसलें ना. 
तशे तें रवीन्द्रबाब आनी मनोहरराय सरदेसाय हांचे भितरूय दिसलें ना. 

उपरांत हांव आकाशवाणीचेर सिर्विशेक लागलों. तेन्ना आमच्यो 
कार्यावळी आयकून तुमचें मत तुमी कळयताले. 

26 जुलै 2005 चो पावस. 

हेर वस्तूं वांगडा तुमगेलीं पुस्तकांय व्हांवन गेलीं म्हूण कळ्ळें. रूपा 'च्या 
प्रकाशकाक फोन करून तुमकां जे. आर. डी. टाटांच्या पत्रांचो आनी भाशणांचो 
(हांबें संपादीत केल्लो) सॅट धाडून दिवपाक सांगले. उपरांत कोंकणी, मराठी 
पुस्तकां तुमकां हाडून दिलीं. आतां हांव तीं वाचता म्हूण तुमी सांगलें. हांवें 
म्हळे, हो पयलो हप्तो. दुसरे हप्ते मागीर धाडटां.' पूण अकस्मात दुसर्‍याच 
दिसा तुमी गेल्ल्याची खबर कळ्ळी. 

दोतोर, तुमचें आनी लक्ष्मणराव सरदेसायांचें बरप वाचतना म्हाका 
सतत दिसतालें, तुमी दोगांयनी पोरण्या गोंयच्यो खबरो बरोवंक जाय आसल्यो. 
तुमच्या दोगांयच्या लेखनांत कांय प्रमाणांत त्यो आयल्यात. तुमी तें गोंय 
पितारिल्ले जाल्यार तें आमचे मुखार स्पश्टपणान उबें रावपाचें. 

आतां तुमचो उगडास येता तेन्ना आमी तुमचें देमांद, गोंयची कारेर, 
माशेल, होंबळो, बी लेख वाचतात. 

बरें मागून, 


तुमचो, 
अ. ना. म्हांबरो 

4. 
रघुवीरबाब आनी नाटुकलीं 


रघुवीरबाबाक पयलीं हांवें पणजे नाटकांत पळेलो. त्यावेळार पणजे 
महालक्ष्मीच्या देवळांत उत्सवाचीं नाटका जातालीं, तातूंत वसंतबाब सावकार, 
जयकृष्णबाब भाटीकार हांचे बराबर मुंबयचे कांय लोक नाटकांनी कामां 
करूंक येताले. त्यावेळार श्रीपादबाब नेवरेकार, गोविंदबाब अग्नी ह्या 
नटांबरोबरूच खंयतरी रघुवीरबाबाची करीन ती पूर्व' नाटकांतली भूमिका 
पळेली. रघुवीरबाबान ह्या नाटकांत एक मुस्लिम नर्तिकेची भूमिका केल्ली 
आनी तो तबल्याच्या तालार बरो नाचतालो. खूब वर्सा उपरांत रघुवीरबाबाक 
ह्या नाटकांतल्या हिरोचें सवंग करताना पळोवंक मेळळे. 

पणजे नाटकाच्यो तालमी जाताल्यो. थंय लार्गीच हांव रावतालो. त्यो 
तालमीय हांव पळोवंक वेतालों. थंय रघुवीरबाब भिकार भासो करतना हांव 
पळेतालो. उपरांत कोणेतरी सांगलें तो नेवरेकार घराण्यांतलो. तांच्या घरांत 
सगळ्यांक नाटकाचें पिशें आसलें. ताचो बापूय कुटूबाब नाटकांनी काम 
करी, भाव अनंतदाद (अन्दाद) संगीत नाटकांनी काम करी. खूब भुरगेपणांत 
रघुवीरबाब शिक्षणाखातीर मुंबय पावलो. तेन्ना थंय पयलीं शाळेंत आनी फुडें 
कॉलेजांत नाटकांत कामा करूंक लागलो. अभिनयाची बक्षिसां मेळळीं. 
उपरांत महाराष्ट्र राज्य नाट्य-महोत्सव सुरू जातकीच, गोवा हिंदु 
असोसिएशन तर्फे मराठी नाटकां जालीं. तातूंतूय ताका अभिनयाची खूब 
बक्षिसां मेळळीं. गिरगावांत तो जंय राव थंय हांव केन्नाय पावतालों. ताच्या 

कुटुंबांतल्या सगळ्यांकूच नाटकाची आवड आशिल्ल्यान हो विषय खूब 
खेप येतालो. अनंतदाद बालगंधर्व आनी मास्टर दिनानाथांचे भक्‍त. एकादे 
पद घेवन तें बालगंधर्व कशे गातलो आसलो आनी दिनानाथ कशें गावपाचो 
हाचें प्रात्यक्षिक करून दाखयतालो. रघुवीरबाबाची भयण दुर्गाबाय आमचे 
बराबर आकाशवाणीचेर कोंकणी सेक्शनांत काम करताले. सांजेवेळार कोंकणी 
सेक्शनांत कोण नासत जाल्यार मदींच तानो मारपाची ताका संवय आसली. 
त्यावेळार तें निवृत्तिबुवा सरनाईक हांचेकडेन शास्त्रीय संगीताचे शिक्षण घेताले. 
आकाशवाणीचेर नाटकांनी आनी स्टेजीवेल्या एका नाटकांत तें गावडेची 
भूमिका करताले. 

कारवार कोंकणी साहित्य संम्मेलन जालें. तेन्ना फादर माश्कारेन्हश, 
कोंकणीचे एक म्हालगडे, हाणी विष्णुबाब नायक हांकां थंय एक कोंकणी 
नाटक मुंबयच्या लोकांनी करचें अशे सुचयलें. विष्णुबाब आनी रघुवीरबाब 
एके इन्श्युरन्स कंपनीत नोकरी करताले. विष्णुबाबान रघुवीरबाबाक एक 
नाटक बरय म्हण सांगले. रघुवीरबाबाले संबंद तोमेरेन मराठी नाटकाकडेन 
आशिल्ले. ताणी कोंकणी नाटक बरोवपाचे यत्न केले. पूण तें नाटक स्टेजीर 
आयलेंच ना. 

कांय वर्सा उपरांत आकाशवाणीचेर कोकणी कार्यावळ सुरू जाली 
आनी विष्णुबाब नायक अधिकारी म्हण कामाक लागले. त्यावेळार ताणी 
परत रघुवीरबाबाक आकाशवाणीचेर नाटक बरोवंक सांगले. तेन्ना ताणें 
खांचीकोनशाक पडिल्लीं कागदां सोदून काडून ताणें तें सारके बरोवन काडलें. 
र्घुबीरबाब सांगतालो की ताच्या एका पुतण्यान ताच्या नाटकाची कागदां 
पिंजून ताचीं व्हडीं करून उदकांत सोडलीं. ताच्या भावजयेन तें पळोवन तीं 
कागदां काडून दवरलीं म्हूण तें नाटक वाटबलें. 

आकाशवाणी मुंबयचेर पोपेबाबली मुंबय म्हूण जें नाटक गाजले तें हैं! 
हें नाटक त्या वेळार ताणें ताचो इश्ट कान्त देसाय हाका वाचूंक दिलें. ताणें तें 
चारपांच लोकांक एकठांय करून तांचे मुखार वाचलें. तें आयकतना सगळ्यांच 
हांसून हांसून मुङ्डो जालो. त्याच वेळार विष्णुबाबान तें नाटक आकाशवाणीचेर 
करपाचो निर्णय घेतलो. तातूंत रघुवीरबाब आनी मधुकरबाब हेदे हाणीं कामां 

केल्लीं. 

हें नाटकुलें 1960त पुस्तकरूपान उजवाडाक आयलें. ह्या वेळार 
बरयल्ल्या दोन उतरांनी रघुवीरबाब म्हणटा, सात आठ वर्सा फाटीं बरयल्लो 
हो खेळ आयज उजवाडाक हाडटां. म्हूण आतां ह्या खेळाक भेळसुटपणाचो 
वास येवंक फावता. पोपेबाबाली मुंबय म्हळ्यार म्हजो कोंकणींत बरोवपाचो 
पयलोच यत्न. खूब लोकांक मानवल्लो खंय तो! (परमेश्वराक खबर, तोंड 
देखलें सांगतलो जाल्यार). 

ह्या नाटकाचे खुबशे प्रयोग जाले. ह्या नाटकांतली आनी रघुवीरबाबाल्या 

' हेर नाटकांतली भास आनी प्रसंग गोंय स्वतंत्र जावचे पयलींची. पोपेबाबाली 
धूव. पिरू मुंबय लग्न करून दिल्या. ती पोपेबाबाक मुंबय आपयता. तो 
मुंबय वेता, कांय दीस रावता आनी परत येता. बोटींतल्यान पणजे पावनाबराबर 
घरा येवन, पेज जेवन निकतोच सालांत बसून मुंबयची सगळी खबर सांगता. 
येतनाची बोटीवेली बी खबर सांगता. मुंबयसावन बोटीवेल्यान कसो आयली 
तें सांगतना पोपेबाब म्हणटा. 

“हांव आयलो तेंच व्हड म्हणटा. कितें वाफोरार खेंट जाणा? आल्फातार 
लोक हुमलेशे देंवले. सामके मनीसपण नाशिल्ले. शे! कितें बोबो आनी 
हुयेली मारल्यात ताणी? नाका धर्म जालो म्हाका. 

मुंबयची खबर आयकतना नोनेबाब एकीकडे ताका विचारता, 'तुमगेल्या 
पिरूघोवाक पागामेंत बरो मेळटा दिसता. ' 

“ताचेर पोपेबाब म्हणटा, 'कितें मेळटा, कात मेळटा म्हाका खबर ना. 
एकाद दुकलो विचारतलों आसलो. पण पिरून म्हाका पयलींच सांगिल्ले, 
हैं पळे बाप्पा, हांकां पागामेंत कितलो मेळटा म्हूण विचारी नाका. मुंबय 

` पागामेंत विचारल्यार लोकांक वायट दिसता. ' 

मुंबय तो चौपाटेर वता. ताचें बरें वर्णन पोपेबाब करता. पोपेबाब 
म्हणटा, 'गेला त्याच दिसा पिरूलो चलो कसोच थार करीना जालो. सारको 
सारको बाप्पाक चौपाटेर नेऊंया, बाप्पाक चौपाटेर नेऊया' म्हणूंक लागलो, 
बाप्पा, पायांनी होत नाही तर गाडयेन जाऊया. त्या उतरार हावें म्हळें, 
खर्चाला आनी कशाला मारूया? हळूहळू करून वचूया.' 

पोपेबाबाली मुंबय उपरांत रघुवीरबाबान 'कोडुनिंबु' बरयलें. तांतले हें 
नाटक आनी उपरांत बरयल्ली आठ धा नाटकुलीं निव्वळ संवादाचेर फुलता. 
देखीक 'कोडुनिंबु' ह्या नाटकुल्यांत सोनुदाद आनी ताची बायल सकाळींफुडें 
झगडटात. झगडटां झगडटां गोपिकाबाय म्हणटा : 


गोपिकाबाय : तरी बरीं भुरगें ना बाळ! तेवटेन उजवाड! 

सोनुबाब : तुवें काळोख करचो आशिल्लो. हांव कितें काळखांत 
रावना म्हण्टालो? 

गोपिकाबाय : शी! शी! थूमेकाल! मनाची नासली तरी जनाची इल्ली 
दवरात. 

सोनुबाब : हो आनी जना कोण? बापूय बी काय तुगेलो? 

गोपिका (तापोवन) : मेळत त्या कामांत तुमी म्हज्या बापायक वयर काडचे 
नात आ? 

सोनुबाब : हांव आनी ताका कितें वयर काडटलों? इतलीय 


कापास्दाद आज म्हाका आसती तर कितलेशे लोक | 
म्हगेल्या जाण्टेल्यांक वयर काड, म्हगेल्या जाण्टेल्यांक 
वयर काड म्हूण येतले आसले म्हज्या पांयांकडेन. 


गोपिका : (जाळांनी) आवयस्‌! किते करू बाये? सामकी पायाची 
तिडक मस्तकाक वता म्हळ्यार? 

सोनुबाब : शी! शी! शी! शी! तशें जाल्यार मस्तक धुये तें पयली 
पापये! पांय खंयचेय हळशीकेन पडिल्लो आसता. तिकडे 
सरशी तीवय बी वचत मस्तकाक! 


हातूंत रघुवीरबाबाचें उपरांत नाटक गाजलें तें 'जल्मगांठ'! हें नाटक 
गोपिका आनी शीनुबाब हांच्या झगड्यान सुरू जाता. तांच्या वळखिच्या 
शेजार्‍यागेर. दादाभटागेर कुमठेसावन एक व्यापारी येता. ताचें नांव 'इट्टलू' . 
गोपिकाबाय आपली धूव शांती हिचें लग्न त्या इट्टलू'कडे करूंक सोदता. 
तो वयान खूब व्हड. पण तिका ताचें कांय पडूं ना. शिनुबाब ह्या लग्नाक 
विरोध करतना तिका विचारता, “शांतीचें बय कितें म्हणपाचें?” ताचेर 

गोपिकाबाय जाप दिता, “वीस वर्सा! आसा खबर म्हाका. हांवें तुमचेकडेन 
दुसरेपणान लग्न केलें ना? हांव तुमचेपरस धा वर्सानी ल्हान नाशिल्ले तेन्ना? ' 
आयज आमच्या लग्नाक वीस वर्सा जावन गेलीं. तीस वर्साचें अंतर 
आसून आमकां कोण घोव बायलां न्हय सांगता? जीव आसा म्हणसर शांतीचें 
लग्न हांव कदापी ताचेकडेन जावंक दिवंचो ना. निमाणे शांतीचें लग्न ताचो 
कोण मोगी आसता ताचेकडेन जाता आनी तागेर जायू म्हण वावराडी आसता. 
शांती कट करून जायूक शांती करता आपूण जायू म्हूण इट्टलूक सांगून 
इट्टलर्चे लग्न जायूकडेन करून दिता. मागीर इट्टलू हो रांदपी म्हूण कळटा. 
रघुवीरबाबान इड्टलूची भास आपल्या ऑफिसांतल्या एका मंगळूरकार 
इश्टाकडल्यान घेतिल्ली. जेन्ना इट्टलू रांदपी म्हूण कळटाय तेन्ना शांती म्हणटा 
- तुमी रांदपी? ' 
इड्टलू : रामकृष्ण गोविंद व्यंकटरमण क्षम्‌ करी. छे! छे! उलोनु गेलो. खेचें 
सांगूनयेशिल्ले सांगून सोडलें. सायबिणी, म्हजे एक उपकार करी. 
हांव रांदपी म्हण तांकां मात कळोंव नाका. पूण हें लग्न जुळोवचे 
खातीर दादाभटुन हांव एक एकलो व्यापारी कारवारांत खूब व्यापार 
चलता अशें सांगलां. काकीक गिलिट करून सोडलें. आतां तिगेली 
कल्पना हांव एक व्हड महाधनिक म्हण! खरी खबर तिका कळ्यारी 
लग्न उरो हांव चतुर्भुज जावका पडटलें. हें पळे, म्हगेल्या व्यापार 
पाय हाडूं नाका. हो एक व्हड उपकार करी. | 
रघुवीरबाबालें हें नाटक पयलीं आकाशवाणी सप्ताहात सादर केल्लें. 
तें लोकांक खूब आवडले. उपरांत तें स्टेजीर जालें. तातूंत पयलीं मधुकर हेदे 
आनी मंगला रानडे (प्रेमाबाय) हाणी कामां केल्लीं. इट्टलूची भूमिका खास 
रघुवीरबाबान केली आनी ती दिश्ट लाग इतली सोबीत जाल्ली. 
रघुवीरबाबान 'शाणुबाबाल्या सोप्यार' ही आकाशवाणीवेली कार्यावळ 
खूब गाजयली. तातूत ताचेबराबर हीं दोगांय काम करतालीं. निमाणेकडेन 
रघुनीरबाबाले नांव कोंकणी नाटकाच्या इतिहासांत उतरलें ते “पोपेबाबाली 
मुबय ह्या नाटुकल्याक लागून! 
® 

5. 
'म्हज्या सर्गा आशिल्ल्या घरकाराक चीट 


नमस्कार - 

तुजो म्हाका खूब उगडास येता. पावलाकणकणी उगडास येता. तुका 
वचून आयज कांय ना म्हळ्यार चवदाएक वर्सा जालीं. तूं गेलो आनी म्हजे 
जिणेंतलो रामूच गेलो (भावोजी आसा म्हणून म्हजे जिणेंतलो लक्ष्मण तरी 
बाबडो उरला!) 

तूं गेलो आनी रोखडेंच गोंय स्वतंत्र जाले. एकेवटयां ही गजाल बरी 
जाली. कारण तू आसताना गोय स्वतंत्र जाल्ले जाल्यार तूं आसून मेल्ल्यावरी 
जातलो आसलो. सद्याच्या सरकाराक तू कुड़क्यांनी गाळी संवतलो आसलो. 
कारण तूं सदांच म्हण्टालो, पुर्तगेज आसात ते बरे आसात, फाल्यां म्हणून 
गोय स्वतंत्र जायत जाल्यार आमचो घात आसा! 

तुजीं हीं उतरा आयज पावला कणकणी खरीं जायत आसात. दिसपट्ट्यो 
हांगा अशो गजाली घडटात, काय विचारू नाका. जीव सामको वाजेता... 
नाक्का सायबा जाता! मागीर केन्नाकेन्नाच नाका जालेंच येवजता... ते पुर्तुगेज 
परथून येयत काय? असले पाडापडिल्ले विचार मनात येतात. केन्नाकेन्नाय 
म्हाका वीख खावन जीव दियन दिसता (मागीर भावोजीच्या तोंडाक पळोवन 
हांव बोगी रावता.) 

बाकी ह्या संवसाराचेरूच सद्या सव्हार आयला जाल्यार कोण जाणा! 
कित्याक काय म्हळ्यार, गोंय स्वतंत्र जाले तें जाले, पयर तें भांगरासारकें 

पुर्तुगाळूय बाबडें स्वतंत्र जालें. थंय, सद्या सामको अच्छेव चल्ला खंय! 
तुजे उपरांत तो बाबडो सालाझारूय गेलो. बरो55 दीस हांतुणार उरलो. मोटो 
. पुण्यवान मनीस! बाबड्याक बायलभुरगीं नाशिल्लीं खंय. तें तरी बरें जालें 
`ना ना जाल्यार'तुजेवरी अकस्मात गेल्लो जाल्यार.. (पूण हांव म्हणटा, तुें | 
तेन्ना वीख खाले म्हणटात ती गजाल खरी न्हय रे? लोक बाबा तुज्या | 
मर्णाविशीं आजून दुबाव घेतात.) पयर भावोजी म्हण्टालो, आयज सालाझार 
आशिल्लो जाल्यार तोय जीव दिल्याबगर रावचो नासलो. 

गोंयची गजाल कितें सांगतलें तुका? हांगां सद्या सामकें खतखतें जालां. 
गोंय स्वतंत्र जायनाबराबर हांगा वेंचणुको जाल्यो. लोक म्हणूक लागले ह्या 
वेंचणुकांचे निकाल लागनाबराबर गोंयांत लोकशाय येतली. कोणकोण म्हणूक 
लागले ती पालखेंत बसून येतली. आमी एक दीस सक्काळीफुडें उठून 
नव्योताल्ल साडयो न्हेसून लोकृशायेक पळोवंक म्हणून भायल्या दाराच्या 
हुमर्‍्यार बसलीं. उपरांत कोणेंतरी सांगले ती पणजे पलासींत आयल्या. 
थयच बसतली. 

वेंचणुको जाल्यो. निकाल लागले. ह्या वेंचणुकांनी ते बाबडे काँग्रसीचो 
दोंकोच मोडलो. भाऊ बांदौडकाराचो पक्ष जिखलो आनी खासा तो गोयचो 
पयलो मुखेलमंत्री जालो. अश्यो कपलाक मिरयो किते घालता? आमच्या 
शेजरा तेन्ना तो देऊळवाड्यार रावनासलो? तोच तो... उपरांत तो राजकारणांत 
पडलो. मुखेलमंत्री जालो. सतत तीन खेप मुखेलमंत्री जालो. ताच्या पयल्या 
मंत्रिमंडळात दोन मंत्री आसले. ते दोगूय भायर पडले. एकलो महाराष्ट्रांत 
वचून आनी दुसरो कर्नाटकांत वचून दुसऱ्या मंत्रिमंडळांतल्या दोनूय मंत्र्यांक 
भाऊन खेळांतल्या घुलांवरी काडून उडयले. तांकांय फावता दोगूय खूब मस्त 
जाल्ले. भाऊ मात खरोच बरोच मनीस आं! (भावोजी सदांच म्हसटा, 
गोंयांत तसलो मनीस परथून जावंचो ना. हांवूंय तेंच म्हणटा.) उपरांत तो 
बाबडो आमकां सोडून गेलो! तागेलो पावला कणकणी आमकां उगडास 
येता. (तुका थंय मेळटा जतालो तो.) 

उपरांत ताई राज्यार आयली. तिका जाल्यार सगल्यांनी बापसे बेटी 

सवाई म्हळें. ताईवरीच ताईचो घोव - भावोजी - एक बरो मनीस. एक 
मासिक काडटा, वेपार-उदीम करता. खूब कश्ट काड़टा. पूण लोक ताच्या 
नांवान बेश्टेच बोब मारतात. हांगासल्ल्या लोकांक ना जाला कामधंदो. 
उड्ठासुड्टा तो... पोरांच्या तोंडांक इल्लोय सुवाद म्हूण ना. 

तशें सद्या हांगां सगल्याचें बरें चल्लां. मंत्र्यांचे तर बरें चल्लाच. 
मंत्र्यांच्या बरें-मागप्यांचेय बरें चल्लां. आदीं मंत्र्याची वळख करून घेवप, 
मागीर सरकारी अधिकाऱ्यांचेर चेपण हाडप, चार पयशांची गांठ करप... हो 
धंदो सद्या चडशा लोकांनी आडायला. 

तूं मात सामको कर्मकट्टो! कित्याक काय म्हण.... आदीं म्हज्या 
माळवजार मजा मारली आनी आतां चार पयशे करपाच्या वेळार ह्या 
संबसारांतल्यान कडसरलो. ह्या दिसांनी आमगेल्या सगल्या शेजाऱयांक मिसा 
लागला आनी ते भितर पडल्यात. आमगेलो भावोजी त्यामानान हुशार. 
सगलीं धवणपणां करूनूय तो सद्या भायर आसा. हरशीं तो मनांतल्यान 
दोतोर सिकैरीचो मनीस. (दिसपट्टी तागेर एक तरी फावट मारताच.) पूण 
ताणें पळेलें गोंयांत भाऊक मान... भाऊक मान म्हणून म. गो. क मान. 
देखून तो त्या पक्षात भितर सरलो. तूय आतां आशिल्लो जाल्यार तेंच 
करतलो आशिल्लो. कारण यु. गो. त भितर सरिल्लो जाल्यार लोक तुका - 
त्या पक्षातल्या हेरांक म्हणटात तशे - पुर्तुगेज धार्जिणो म्हणटले आशिल्ले. 

गोंयच्या विरोधी पक्षांक मात बाबड्यांक बरकतूच ना जाल्या. एका 
काळार सिकेरीच्या यु.गो. चो खूब तरतर आसलो. पक्षाच्या नाड्यार दोतोर 
त्यावेळार खूब उडटालो. फाटीं बाणावलेचे वेंचणुकेंत त्या पक्षान येतीश्ट 
मार खालो. तेन्नाच्यान तो बाबडो सामको हातरूणांक लागला. दोतोर सिकैर 
हरशी दोतोर. पूण ताका लेगीत आपल्या पक्षाचे दुयेस कळना अशी ताची 
गत जाल्या. तातूंत आनी हालीं तो पक्ष फुटला, (एक अर्द तो मडगांवचो 
बाबू नायक घेवन बसला.) 

फाटीं अशीच एक फावट गोंयची काँग्रेस फुटिल्ली. तेन्ना लोकांक 

अजाप जालें. ते म्हणूंक लागले, गोंयांत काँग्रेस नाच आनी ती फुटली कशी | 
तर? फुटली ती फुटली, तांतल्यात जें कितें शिल्लक उरलां तांतल्यान पयर | 
खंय कोणेतरी त्या बाबड्या गोपाळ आपा कामतीक काडून उडयलो. 

बाकी ते आनी भावोजी दोगूय लोकांक नाडपेन्नां करूक हुशार. त्यावेळार 
म्हाका तुर्वे कसलें नाडपेन्न केलें! (अजून ते गजालीचो उगडास काडल्यार 
आंगार सामको शिरशिरो येता!) देवाकूय तसलेंच नाडपेन्न करून तुर्वे सद्या 
सर्गार जागो मेळयला तें हांव नकळ काय कितें?) 

तू गेल्या उपरांत गोंयांत आनीक कांय म्हत्वाच्यो घडणुको घडल्यो त्यो 
अशो : 

1. ओपिनियन पोल जालो. तातूंत पानकार जिखलो फुलकार मेलो. 

2. पणजेत बाँबस्फोट जाले. 

3. साहित्य अकादमीन कोंकणीक मान्यताय दिली (आतां ती परथून 
काडून घेताशी खंय) 

4. भाऊन फर्मागुडयेर गणपतीचें देऊळ बांदलें. आतां ताई तसलेंच 
वर्ण्या म्हाळशेचें देऊळ बांदता. 

5. म्हाट्डोळेच्या नकुल गुरवान बंड केलें. 

पापया, तूं केन्ना केन्ना म्हज्या सपनांत येता तो कित्याक? तुगेल्यो कितें 
इत्सा उरल्यात त्यो तरी सांग म्हणटा हांव. (तुका गोंयचो मुखेलमंत्री बी 
जावपाचो आसलो काय कितें?) तूं जितो आसतना तूं सांगता तें तें केलें हांवें. 
तुज्या उतराभायर केन्ना गेलां हांव? कितलें दणदण केले रे म्हाका तुवें? पूण 
हांवें काय केन्ना एका उतरांत तुका... आतां तरी म्हजी गोमटी सोड म्हण्टा 
हाव. तूं सपनांत दिसनाबराबर हांव कच करून आंग काडटां.... जागें जाता.. 
आगाक सामको शेळो घाम सुट्टा (मागीर भावोजी बाबडो म्हाका धीर दिता.) 

पयर भावोजी त्या गझणी देसायाबराबर कराडाक वचून आयलो. मराठी 
लोकांक शिंगां लावन आपणे थंय भरिल्ल्या साहित्य संमेलनांत कोंकणीच्या 
आड एक कसलो तरी अवचिनपणाचो थाराव पास करून घेतलो म्हूण 
सांगतालो. 

बरें तर तूं तुगेल्या आरोग्याची बी सारकी काळजी घे. सर्गांत जागो 
मेळ्ळोच म्हणून बेश्टो हांगा थंय हेडू नाका... भाऊक विचारलां म्हूण सांग. 
भावोजीन तुका नमस्कार सांगला. 


- तुज्या जिवाभावाचें. 
® 

6. 
ताचें काळीज... पुर्तुगालाक आसले 


हांव तेन्ना सादारण 16-17 वर्साचो आसलो. एक दीस दनपरां एक 
जाण्टेलो मनीस नाटकांतलीं पदां म्हणत आमच्या गांवात आयलो. ताचे 
मुंस्ताकेवेल्यान, खाड बी वाडिल्ले तें पळेल्यार तो भिकारी कसो दिसतालो. 
तो गातालो आनी मदीं मदीं पै पै करून पेटयेचो आवाजूय काडटालो. हांबें 
माळयेवेल्यान ताका पळेलो तेन्ना तो नरवर कृष्णासमान हा 5 ऽ हा 5 5 
नरवर कृष्णासमान हा 5 ऽ हा 5 5 पंप पँपँ पंपँ पंपँपँ पँपँ हें पद म्हणटालो. 

इस्काद देवून हांव सकल बल्कावांत आयलो तेन्ना तागेले नरवर' 
सोंपिल्ले. तो परथून दुसरें पद म्हणटलो म्हूण हांव रावलों. पळेल्यार तो 
वोग्गी रावलो. हांवें म्हळें दुसरें पद म्हण मरे. 

म्हणटा'. ताणें म्हळें. आदीं इल्लें उदक दी, तान लागल्या. ह्या वेळार 
म्हर्जे काळीज खंय आसा जाणां तूं? 

- खंय आसा? 

- पुर्तुगालाक. 

- तुजें काळीज पुर्तुगलाक गा कितें करता? 

- खत काडटा. 

- तुका आवय-बापूय आसा? 

- बापूय आसा. दामांव आसता. पूण ताचेंय काळीज थंय ना. 

- खय आसा? 

= पुर्तुगालाकूच. 

- आनीक कोण आसा तुका? 

- बापायक एक व्हडलो भाव आसा. 

- तो खंय आसता? 

- तो दिवाक आसता. 

- सामको म्हातारो जाला जातलो. 

- मरूंक तेकला. 

- ताचेंय काळीज पुर्तुगालाकूच आसा? 

हय म्हूण ताणें मान हालयली. 

हाें म्हळें, तुजी फामील अशी कशी? 

- अशी म्हळ्यार? 

- तुमी हांगा, तुमचीं काळजां पुर्तुगालाक. 

आमी दबरूक नांत तीं. 

- म्हणचे? 

- पुर्तुगेजानूच वेतना ती आपणाबराबर व्हेलीं. बाबा, इल्ले उदक 
दिता? 

तितल्यांत म्हजो बापूय व्हडल्यान आइत बल्कावांत आयलो. म्हजो 
बापूय म्हण्टा तो उलयतानाच आडता. वागावरी आङ्डून ताणें म्हाका म्हळे, 
“आरे धुकरा, तूं त्या भिकाऱयाच्या फाटल्यान कित्याक नाचता? ताका 
इल्ले उदक दी नाजाल्यार तो जमनीर पडटलो आनी आमचेर अपशरण 
येतलें मरे पापया! 

हांव ताका विचारतालों. 

- पाड पडले हाचें. आरे रेड्या, तुका सांगले आदीं ताका उदक दी 
म्हण. तें आयकच ना तूं. हांगाच खवसत मरे पापया! 

- तुज्यान दिवं नज? तूं किते करता? म्हजो हो प्रस्न आयकनाफुडें 
बापूय आनीक तापलो. म्हणूंक लागलो, आरे ५४% (एक गाळ), हांव कितें 
करता काय म्हूण विचारता? लज दिसना तुका हें विचारूक? 

“कितें करता? आशें म्हणत हांवें ल्हवूच जीब चाबली. 
त्याबराबर बापायन तापून जाप दिली, 
_ - कविता बरयतां. 

म्हजो बापूय त्यावेळार बाकीबाब बोरकारावरी निकतोच कविता बरोवंक 
लागिल्लो. 

पूण तें म्हाका कशे समजप? हांवें म्हळे, “तूं बरो सोप्यार ल॑वडला. 

“आरे बुर्रा, ' बापायन म्हळे, ' कविता ही करची पडना, ती जाता 
आनी जावपाची जाली म्हण्टकूच ती खंयसरूय जाव येता. 

“बाब कसो आसा तू? '' त्या जाणटेल्यान येदोळ पदां म्हणटालो ताणें 
- म्हज्या बापायक विचारलें. 

- आसा बरो. भितर यो, अशें म्हणून बापायन ताका बल्कावांत एक 
बांक आसा ताचेर बसूंक सांगलें. 

- पोटाक भूक लागल्या, जाण्टेल्यान म्हळें, खावपाक कितेंय मेळत? 

हांवें ताका विचारलें, “ तुका गंधर्वाची बी पदां म्हणूंक येतात रे? 

- बरे भशेन. 

- म्हण तर मरे. 

त्याबराबर ताणें म्हज्या बापायकडेन पळेत म्हळें, “हांव काशिराम 
देसाय. नाटकी लोक म्हाका मास्टर काशिराम म्हूण वळखताले.”” 

- नांव आयकल्ल्यावरी दिसता, बापायन म्हळें. 

- हांव गंधर्वाबराबर नाटकांनी कामां करतालो . 

- अशें? अशें म्हणून बापायन, “झिंगड्या उदक हाड रे' म्हूण ताका 
ओर्द सोडली. 

हांव बांयचेर गेलो आनी एक भरिल्ली कळसुली घेवन आयलों. 
काशिरामान ती म्हज्या हातांतल्यान झोपून घेतली आनी तो घटाघट उदक 
पियेलो. 


कळसुली परती दितना ताणें म्हाका देव बरें करूं म्हळें आनी बापायक 
आपणाक खावक कितें मेळत काय म्हूण विचारलें. 

म्हज्या बापायचें तुमका समजना? ताणें ताका सांगून उडयलें घरांत 
कांय ना म्हण. मागीर म्हाका फर्मायलें, झिंगड्या त्या मंगेशाच्या पसऱ्यार 
बच आनी एक उंडो घेवन यो पळोवया. ताका इल्ली च्या करून दिवया. 
तातूंत बुडोबन खातलो तो. 
““पयशे दी. हांवें म्हळें. 
- म्हजेकडेन पयशे ना. उदार हाड, बापायन म्हळें. 
- मंगेश दिवचो ना. ताचे फाटले पंदरा रूपया दिवपाचे आसा ते 
पयली दी म्हणटलो. 
- आरे पाडापडिल्ल्या, तूं ताका कितेंय सांग पूण एक उंडो घेवन यो. 
- हांबें कितेंय सांगलें म्हण ताणें तें आयकूंक नाका? मंगेश म्हणटा हें 
तें म्हाका नाका. आदी म्हजे पयशे फारीक कर. 
- चड आनी उलोवं नाका. तोंड फोडटलो. ताचेकडल्यान उंडो कसो 
हाडचो हें तू बरे भशेन जाणां. वच आनी हाड. 
- बाबरे, तो हाड म्हणटा जाल्यार हाड मरे पापया, काशिरामान 
वहेः. 
- चल हाड पळोवया. दोन मिण्टांत वचून येतलो तू. चल, बापायन 
म्हळे. 
- हांव काय नकळ, तो म्हण्टा तुजो बापूय बेकारथवय. कांय काम 
करिना. 
- ताका सांग हांव रात दीस वावुरतां. खूब काम करता. 
- काम? कसले? 
- कविता बरयतां. 
- मंगेश म्हणटा, तूं आळशी. गांवचे हेर सगळे लोक कशे शिर्विसेक 
वेता पळे. 
- तो पयलो मालूक. ताका सांग हांव संवसारांतलो व्हड कवी. 
मराठींत बरयता. ताका लागून हांगा म्हजे काव्य कोणाक समजना. हरशीय 
जाल्यार म्हाका खुबशीं बक्षिसां बी मेळटलीं आसलीं. पूण हांगासरले सगळे 

साहित्यिक चोर. ते आपणाभितर तीं बक्षिसां वांटून घेतात. 

- हें सगलें हांवें ताका सांगलें म्हण ताचो ताचेर कांय परिणाम जावंचो 
ना. तरी पळेता दाळ शिजता जाल्यार. 

- उंडो हाडटना मातसो व्हडलोसो हाड आं. म्हाकाय खूब भूक 
लागल्या. हांवेंन कांय खावंक ना सकाळच्यान. 

- घरांत कांयच ना तर? 

- चिरमुल्यो आसात त्यो खावन चार दीस काडले नकळ तूं? 

हांव मंगेशाकडेन गेलो. मंगेश झेमेतालो. हावें उलो करिनाफुडें मंत्री बी 
कोणूय आपणाकडेन कामाक येतकूच दोळे उगते करतात तशे ताणें केले. 

मंगेश, हांवें म्हळें. तूं फाल्या मुंबय गेलो. थंय तुजेकडेन पयशे नासले, 
` तुजो थंय कोण सोयरो-धायरो नासलो आनी तुका खूब्ब भूक लागली 
जाल्यार तूं कितें करतलो? 

:. - तुका कितें जाय? मंगेशान विचारलें. 

- म्हाका कांय नाका. पूण असो जर तूं मुंबय गेलो, थंय तुजेकडेन 
पयशे नासले. तुजो थंय कोण सोयरो धायरो नासलो आनी तुका खूब्ब भूक 
लागली जाल्यार तूं कितें करतलो? 

- तुजेकडेन कितले पयशे आसात? 

- हो प्रस्न पयशांचो न्हय मंगेश. हांव म्हणटा, तूं फाल्यां मुंबय गेलो, 
थंय तुजेकडेन - 

- कितें उलयता तूं? तकलेन बी सारको आसा मरे? 

- पयशे नासले. तुजो थंय कोण सोयरो धायरो नासलो आनी तुका 
खूब्ब भूक लागली जाल्यार तूं कितें करतलो? 

- कितें करतलो? हांव नकळ. पूण हांव मुंबय वेतलोच कित्याक? 
मरपाकं? 

- तू समजूंक ना. तूं मुंबय गेलो, थंय तुजेकडेन पयशे नासले. तुजो 
थंय कोण सोयरो धायरो नासलो आनी तुका खूब्ब भूक लागली जाल्यार 
कोण तरी तुका त्यावेळार पावचो पडलो. बराबर? समज, तूं त्यावेळार 

कोणायच्या म्हऱ्यान गेलो आनी ताणें तुका व्हासीमोर म्हळें जाल्यार तुका 
कशें दिसतलें? 

- हैं पळय झिंगड्या, सद्या काय तूंय मुंबय वचना, तुजो बापुयूय 
वचना. तुवें आनी तुज्या बापायन मुंबय वचपाबदला रोकड्यारोकडी कसलीय 
शिर्विस पळोबपाक जाय. हांव सदांसदां उठून काय तुमकां म्हाल उदार 
दिवपाचों ना. 

- मंगेश, तूं समजूं ना. हांव आमगेल्या म्हालाविशी म्हणना. हांव 
म्हणटा तूं मुंबय गेलो - 

- ही मुंबय न्हय, हें गोंय. मनशान वावर केलो जाल्यारूच ताका 
पोटाक मेळटा. 

मंगेश, बेठोच तापू नाका. समज तूं फाल्यां मुंबय गेलो. 

- तोंड धरून फोडटलो मुखार उलयशीत जाल्यार - 

- आयकून तरी घे. तुका खूब्ब भूक लागली, तुज्या पोटांत कावळे 
काऽऽव काऽऽव करूक लागले जाल्यार तुका कोणायकडेन एक उंडो मागचो 
पडलो जाल्यार तूं अनमनतलो? 

- हय. 

- वेळ पडल्यार एक उंड्याबदला तो तुका फुडें फाटीं दोन उंडे दितलो 
हें जाणा जावनूय तूं अनमनतलो? 

- हय. हैं जाणा. 

- अशें करू नाका, मंगेश अशेतरेन तूं मुंबय गेलो जाल्यार तुका थंय 
कोण पावचो ना. | 

- नाका पावू. हें. पळय झिंगड्या, तूं म्हजेकडल्यान उंडो व्हरतलो 
जाल्यार पयशे दिवन व्हर. हांव म्हणटां, तुजो बापूय शिर्वीस कित्याक 
करिना? 

- ते आसूं. मंगेश, हरशी तूं साउदीन कसो आसा? 

` - आसां बरो. 
- तुजीं भुरगीं? 

- बरीं आसात. रोमटू निकतो चलूंक शिकता. 

- आनी शेर्कुले? 

- तें आतां शाळेंत वेता. गाणी नी म्हणटा सिनेमांतली. 

- आनी तुजी आवय रे ती कशी आसा? 

- आसा बरी. तिचें आतां जाण्टेपण. जाण्टेपणात तीय गाता. 

- व्हनीबाय कशी आसा? 

- फॉर्त. 

- हांव तुका एक सांगता मंगेश, उतरां मतीत धर म्हर्जी. तुजो रोमटू _ 
बरो जातलो फुडें. तकलेन बरो फीन आसा तो. 

- हांव ताका शिकोवन बरो व्हड मनीस करतलो म्हूण आसा. हो 
पसरो चलोवं दिवंचो ना ताका. 

- झिंगड्या, कितें व्हरूक आयिल्लो तूं? तुज्या बॉल्सांत कितले पयशे 
आसात? | । 

- हे पळे मंगेश, हांव तुजेकडल्यान कांय व्हरूक येवंक ना. फकत 
गजालींक आयला. आतां तूं विचारताच जाल्यार एक उंडो दी. 

- व्हडलोसो दी. 

- पयशे दिवचे पडटले. 

- तुजे चली कशें आसा रे? 

- तें तुवें विचारून जालें. बरें आसा तें. पूण तुका मात पयशे फारीक 
करचे पडटले आं. तूं आनी तुजो बापूय - दोगूय तुमी पाडापडिल्ले - सपन | 
पडूं नाका तुमचें. 

- बाकी तुगेले शेर्कुलें बरे पोर आं. 

- नकसुदशे . आयज आमगेर मास्टर काशिराम येता. फामाद नट. 

- नाव आयकूक ना. केन्ना येता? 

- एक थम्सअप मेळत? 

- ना. चडांत चड एक उंडो दिता तो व्हर फुकट, आनीक कांय 
मेळपाचें ना. तुजो बापूय कसलें काम करता म्हळे तुवें? 

- कविता बरयता. तो एक व्हड कवी. 
- पूण ताची जोड कितें रे? 
- कवितांक कोण पयशे फारीक करिनात, मंगेश, त्यो बेश्ट्योच 
. बरोवंच्यों पडटात. 
असलो वावर तो कित्याक करता? हेरांवरी शिर्वीस कित्याक करिना? 
- तो खूब वावर करता. रात-दीस मर मर मरता. 
- पंदरा रूपया आनी पंचवीस पयशे जाले. 
- शेर्कुले म्हजेबरोबर शाळेंत शिकतालें. बरें भुरगें ते. विचारला म्हण 
. सांग ताका. 

- बरें बरें. तूं गेल्लो बरो. 

हांव तो उंडो घेवन घरा आयलो. काशिराम आनी बापूय रस्त्यार येवन 
म्हजी वाटच पळेताले. घरा वचनाबराबर आज्जेन च्या केलो. च्यान बुडोवन 
उंड्याचो कुडको खातना बापूय म्हाका म्हणूंक लागलो, हांव जाणांच तूं हें 
काम करतलो म्हूण. 

- मंगेशाचे सव्वा पंदरा रूपया दिवपाचे आसात. हाचेमुखार आतां तो 
आमकां कांयच उदार दिवपाचो ना. 

- तुवें कितें सांगळे ताका? 

- सगळे सांगले. ताका तांतले कांय पटूंक ना. 

च्या घेतली. उपरांत काशिराम हेवटेन तेवटेन पंळोवंक लागल १४॥ 
हे त्या डब्यांत कितें आसा रे? 6 ५ 


> ; 
बन गड़े नं / ठं / 

- आनी त्या तोपांत? र / 3 छै 
- तातूंत जल्ले आसात जु 

- आनी त्या भरणीत? धांपुनशे दवरलां म्हूण म्हणटा 

- तातूंत एक कोळींदर आसा 

- बरो व्हडलो आसा? 

- व्हडलो? 

- बरो शिजोवन बी खावं येत काय म्हूण? 


- बरेभशेन. तातूंत कितें? भुकेक कितेंय खावं येता. चिनी लोक खंय | 


जल्ले, पाली, सोरोप सगलें खातात. बरें म्हाका एक सांग. 
- किते? 
- तुजेकडेन धां-पंदरा हुमले, दोमळे बी आसात व्हय तर? 
- दोमळे आसात. पूण धा पंदरा न्हय. आसून आसून पाच-स आसात 
- काड भायर. 
- कित्याक? 


1 


भाजून खातां. सामकी चुरचुरून भूक लागल्या. चार दोमळे पोटांत | 
पडल्या उपरांत जिवाक मातशें बरें दिसतलें. मागीर हांव तुका बरें एक पद 


म्हणून दाखयता. 

इतलो वेळ बापूय कपलार हात घेवन बशिल्लो. तो म्हणूक लागलो, 
काशिराम खरेंच एक बरेशें पद म्हण पळोवया. झिंगडो खोशी जातलो. 

त्याबराबर काशिराम उठलो आनी मानापमानांतल्या धैर्यधराच्या झेतान 
उबो रावलो आनी हात फुडें करून ताळो सरांटून गावंक लागलो, 
देऽऽहाऽऽतऽऽयऽऽ शरणांगता55 दे55हा55ता55य55 शरणांगताऽऽ उपरांत ताणें 
अशी एक तान मारली की ती आयकनाफुडें आमगेले सतरा अठरा शेजारी 
थंय एकठांय जाले. म्हज्या बापायन काशिरामाचो हात धरून ताका असो 
मुखार झडलो आनी म्हळें, म्हज्या मोगाळ शेजान्यांनो, हो मास्टर काशिराम. 
एका काळचो फामाद नट. बालगंधर्वाबराबर स्टेजीर पार्ट करतालो. 

हे आयकनाबराबर शेजारी वोगी रावले. आनी काशिरामान आपलें 
a कू केले. 1930 आंत हांवें गंधर्वाबराबर नाटकांत पयलेच खेप कामं 

/अहांव जाल्लो सुधाकर आनी गंधर्व सिंधू. सुधाकर सोरो पियेबन स्टेजीर 

येता. सिंधूक तापयता. सिंधू रडटा. गंधर्व तेदीस पळे जो रडला तो सोंसपाचें 
न्हय. ताचें तें रडें आयकून म्हाकाय तेदीस रडूंक आयले. रडत रडतूच 
उपरात ताणें सत्यवदे वचनाला नाथा 5 म्हणपाक कोमेस केलें. 

हैं पद गंधर्व कशें म्हणटालो तें आमकां मातशें म्हणून दाखय पळोवया, 

एका शेजान्यान म्हळें. 

तुज्या घरा बेसन लाडू बी केल्ले आसतले व्हय तर? काशिरामान 
ताका विचारलें. 

बरे भशेन! कितलेशेच. 

तांतलो म्हाका एक लाडू घेवन यो, तोंडांत उडयता आनी पळय अशें 
एक पद फुलयता कांय विचारू नाका, तें आयकनाफुडें तूं सामको तल्लीन 
जातलो. 

तो शेजारी लाडू हाडूंक आपल्या घरा गेलो. तितल्यान काशिरामान 
दुसर्‍या शेजाऱयाक तागेर नेवर्‍यो आसतात काय म्हूण विचारलें आनी ताणें 
हय म्हणनाफुडें ताका तांतली एक घेवन यो म्हूण सांगलें. 

अशे तरेन काशिरामान अठराय शेजाऱ्यांक कितें कितें हाड म्हूण सांगले 
आनी ते बाबडे सगळे तें तें हाडूंक म्हूण आपापल्या घरा गेले. उपरांत तांणी 
ताका तरेकतरेचे जिनस हाडून दिले. त्याबराबर काशिरामान एक व्हडली 
तान मारली आनी मला मदन भऽऽसेऽ5 हा55 मोहीऽऽ मऽनाऽऽ हे चालीर 
एक वेगळेंच पद सुरू केलें - मजेंऽ काळीज ना59रे55 हांगाऽऽ तेंऽऽआऽऽसा 
पुर्तु55गालाक. 

काशिरामाचें तें पद आयकून आमगेल्या शेजाऱयांक गंधर्वाचो उगडास 
जालो आनी काशिरामाचे काकुळटेन कांय गंधर्वाच्या उगडासान, कित्याक 
म्हृण कोण जाणा, सगळेजाण हुडक्या हुडक्यांनी रडले, आनी रडतूच घरा 
परथले. 

उपरांत तांणी हाडिल्ले ते तरेकतरांचे जिनस काशिरामान रांदचीकुडींत 
व्हेले. तातूंत लाडू, नेवऱयो, फेणेऱ्यो, बताशे, खाजें, चकऱ्यो, शंकरपाळ्यो, 
मैसूरपाक, भक्कमपेडे, बटाटवडे अशें कितेंकितेंशें आसलें. तें सगलें आमी 
सगल्यांनी बरे रगडरगड रगडले. 

मागीर काशिरामान म्हज्या बापायक म्हळे, हांव हांगा आनीक कांय 
दीस रावू? 

बरेभशेन, बापायन म्हळें. आमचें घर तें तुजें घर. 

उपरांत काशिराम आमगेर सतरा दीस रावलो. अठराव्या दिसा ऐन 
दनपारचो एक मनीस आमगेर आयलो. तो म्हणूंक लागलो, हांव काशिरामाच्या 
गांवच्यान येयला. आमी गांवचे अगरशाळेंत येता त्या आयतारदीस एक 
नाटक करपाचें केलां. म्हण मास्तराक सोदूंक येयलां. 

काशिराम उठलो आनी त्या मनशाबराबर चलत रावलो. दुसरे दीस 
दनपरां जेन्ना म्हज्या बापायक सदचेवरी भूक लागली तेन्ना ताणें म्हाका 
आपयलो आनी म्हळे, मंगेशाच्या पसऱ्यार वच आनी कितेंय खावपाक 
हाड. 

- ताचे'सव्वापंदरा रूपया - 

- दिवपाचे आसात ते जाणां हांव. तूं कितेंय हाड पळोवया. 

त्याप्रमाण हांव मंगेशाच्या पसऱयार गेलो. आनी ताचेकडेन फाटलो तो 
मुंबय वचपाचो विशय परथून काडलो. हांव सामको व्हरसाक बसलो 
म्हणटकूच निमाणेकडेन मंगेशान म्हज्या कपलार एकदां घालें, पूण कितें 
काय म्हळ्यार कोगळीचें आनी साळोऱयाचें खाण. घरा व्हरिनाफुडें म्हज्या 
बापायन म्हळे, झिंगड्या हें खावन म्हातारेक कितेंय जायत मरे पापया! 
आनी पळेल्यार खरेंच, तें साळोरेचें आनी कोगळीचें खाण खायनाफुडें म्हजी 
आजी साळोरेवरी शिवोण्यो घालूंक लागली.. आनी म्हजो बापूय म्हणूक 
लागलो, निकतेंच हांव एक महाकाव्य चिंततालो, पूण आरे धुकरा, हे 
साळोरेचें खाण खावन हांव तें बरोवं करें? 

(विल्यम सारोयान हाचे एके काणयेवेल्यान) 

1 
एका तिरसुवाद मनशाली डायरी 


भीड-मुरवत धरिनासतना (म्हळ्यार “दोन उतरां') 

रवीन्द्र केळेकारान हा हां म्हणटा दोन दिसपट्ट्यो बरयल्यो आनी हांव 
बाबडो थंयच उरलों देखून हावें ही दिसपट्टी बरोवंक घेतली. 

हे दिसपटयेचे कांय वांटे 'कुळागरां'त येतले आसले पूण म्हजे ते 
बरोवन जालेना. देखून हांवें ते कुळागरा'क धाडले ना आनी देखून ते तातूंत 
आयलेना. 

म्हाका दिसपटी बरोवंक जमता काय हें ती बरयल्या बगर कशे समजतलें? 
म्हूण बरोवन पळेतां. 

ही दिसपटी एका तिरसुवाद मनशाची. हाकाच अस्किन मारो म्हणटात 
काय? देखून हांतली बरोवपांय तिरसुवाद आसतलीं. तीं वाचून तुमच्यांतय 
इल्ले तिरसुवादपण आयलें जाल्यार म्हाका खूब खोस जातली. त्या बदला 
ती तुमकां येवजूक लायत, 'जिविताचे खोलायेंत' बी दवरीत जाल्यार मात 
म्हाका वायट दिसतलें. 

आयच्यान नेमान दिसपटी बरयतलो म्हणटा. म्हगेली घरकान्न म्हाका 
विचारता : 'कित्याखातीर बरोवंक सोदता?' 

हांव तिका जाप दिता : 'रवीन्द्रबाब बरयता म्हूण.' 

ती म्हणटा : 'चुकलें तुगेलें.' 

'कितें चुकले? ' 

रवीन्द्रबाबाच्या वेळेवयल्या घुलो'त तांचो आनी गोदुबायलो डायलॉग 
असोना.' | 

ती म्हाका तो डायलॉग कसो आसा तो दाखयता. तो आमी पाठ 
करतात आनी त्याप्रमाण म्हणटात. इतल्यांत एक अनवळखी मनीस भितर 
येता आनी म्हांकां विचारता : 'तूं म्हांबरो?' 

"हय. तूंकोण?' : | 

“म्हजे नांव तोमसूळ. दादा देसायान म्हाका धाडला. ताणें तुका ही 
डायरी दिल्या आनी सांगलां हिचेर तुजी दिसपटी बरय. ' 

'पूण हांव दिसपटी बरयतां हें दादा देसायाक कोणें सांगले? 

“तो म्हणटालो, कामधंदो नासतकूच तुमी सगले कोंकणीवादी असलें 
कितेंय करतात. ' 

हांवें ताचेकडली ती डायरी घेतली. पळेल्यार पोरणी आनी पिनकी. 
हांवें म्हळे, 'ही पिनल्या.' 

'तुमच्यांतले मातशे बरे बरपी आसात तांकां ताणें नव्यो डायऱ्यो 
धाडल्यात. तुका ही पुरो अशें म्हणटालो तो. नायजाल्यार तुजो तातूंत फायदोच 
आसा.' 

'फायदो ?' 

'चड बरोवंचे पडचें ना तुका. हे डायरेक पानां चड नात.' 

बाकी खलील गिब्रानान (जिब्रान न्हय खंय तो) म्हळा तें फाल्स न्हय. 
जो मनीस लोकांक डायऱ्यो दिता तो तकलेन फीन आसता. ' 

® | 

“मनशाक घडोवपी तत्वां खंयचीं ? ' 

पाड पडू! हालिंच्या काळार मनशाक तत्वां लागनात. तो आपशीच 
घडटा. 

3. 

एकल्यान म्हळां : ९ 812 811 10015. खरें आसुंये तें. 

4. 

सकाळीं भायल्या वारांदार येवन बसलो. 

शेवणी तरांतरांचीं गितां आळयतालीं. 

अवचित एक शेवणें मुखावयल्या गार्फाचे खांदयेर येवन बसलें आनी 
मेकळ्या ताळ्यान एक सुंदर गीत आळोवंक लागलें, 

“निळे निळे सवणें एक 

हावें ताका विचारले, बाय गो, तुका ही चाल कोणें शिकयली?' 

ताणें जाप दिली : “बाकीबाबान.' 

है; 

कोळ्याक कोंकणींत कितें म्हणप? 

म्हजो आजो ताका वाणी म्हणटालो. दाल्गादान आपल्या कोशांत 
ताका 'मावली' आनी 'साळयो' हीं नांवां दिल्यांत. रवीन्द्र केळेकार ताका 
“जाळयो' म्हणटा. तागेली वावराडी ताका 'पेटारो' म्हणटा. चेडो 'पाकळ्यो' 
म्हणटा. आमगेलो विश्वंभर उसगांवकारूय ताका असलेंच किते तरी म्हणटा. 
(कितें तें याद जायना.) 

काल एक अग्लोइंडियन मेळळो. ताका हांवें विचारले, तुमी कोळयाक 
कितें म्हणटात? ' 

"विली डिसौझा' ताणें म्हळे. 

6. 

किते म्हण कोण जाणा, दोन दीस कांय वाचले ना जाल्यार म्हज्यांतलें 
सत्वूच ना जावन गेल्लेवरी दिसता. हारशांत म्हजें तोंडलेगीत पळोवं नज 
जाता. देखून आयज गोंयचो गॅझेटियर वाचीत बसलो आनी मनाक बरें 
दिसले. उपरांत तो सोंपयलो आनी रेल्वे टायमटेबल वाचूंक बसलों... 

i 

आयज लक्ष्मणराव मेळ्ळे. 

एका हातांत पापडां-कंवळ्यो. दुसर्‍या हातांत केळ्यांचो घड आनी | 


तोंडांत दुसरी बायल' (विडी) अशा थाटांत. 

ते दिसतकूच म्हजो दीस बरो वता. 

8. 

तो तापलो तेन्ना हांवें म्हळें, 'विचारान आमी अल्पमतातले; तापप 
कोंता येवपाचें ना. | 

त्या बराबर तो हांसलो. 

9. 

खंय वाचिल्ले हाचो म्हाका उगडास जायना. येरोपांतले बरपी खंय 
दीसरात एकमेकांक गाळी घालीत आसतात. आमीय तेंच करूंक जाय. 

10. 

इंदिरा गांधीची आमी वाट लावचे नात मूं? 

ती लावंक आयिल्ली जाल्यार आमी केन्ना लावन उडयतले आसले. 
आतां तीच आमची लायत म्हूण भंय. 

i 

आदल्या काळार मोग फातरीचें लोणी करतालो. आतां तो लोणयाची 
फातर करता. 

12; 

सकाळीं फुडें शंकर भांडारी मेळळो. गणा गणराज्याची तयारी करूंक 


दिल्लीक गेला म्हणूक लागलो. बरो बाबा हो गणा! 
13. 


४४% न आयज एक खबर दिली. अना म्हांबरो भायर पडलो. ह्या 


मनशाचें नांव खंयतरी आयकल्ल्यावरी दिसलें. हांवें ताका विचारलें : “कितें 
करतालो तो'? 


तें हांबूंय नकळ.' ताणें जाप दिली. 
14. 


रवीन्द्रबाबांतल्या* कवीक खंय जाग हाडली बायलांनी आनी चिंतकाक 

` भुर्यांनी. म्हाका मात अजून कोणेंच जाग हाडली ना. खंय गेलीं काय तीं 
: बायलां-भुंरगीं? 
* रवीन्द्रबाब केळेकार (रवीन्द्रनाथ टागोर न्हय.) 
रः 
अपेसाकूच जंय सास्वती ना थंय येसाक खंयची? 
16. 
म्हजे हावेस अठरा : 
पैकी एक - ही डायरी बरोवप. 
दुसरो - एक दीस हो संवसार सोडून वचप. 
हेर सोळांक अर्थ ना. 
i, 
मरण एक कुवाडें. 
आयतारच्या अंकांनी असलीं कुवाडीं हालीं खूब येतात. 
18. 
श्रीपादबान देसाय मेळळे. 'ह' आनी 'ळ' ह्या अक्षरांभितर घुस्पताले. 
"हळहळ' हें उतर आपल्या भुरगेपणांत - म्हळ्यार सोळाव्या शेकड्यांत - 
लोक सर्रास वापरताले आशे ते म्हणटाले. 
19. 
पयर अवचीत आमगेर ५४% आयलो. म्हणूंक लागलो, 'तुबें 
लक्ष्मणरावाचे आनी पंडिताचें तासलाशें कित्याक?' 
हावें म्हळे, 'म्हजो लेख आपणाक आवडलो अशें म्हणून पंडिताचें पत्र 
आयलां.' 
'अजाप बाबा. आनी लक्ष्मणरावाचें?' 
'ताका हांबे किते म्हळां?' 
'तागेल्यो गजालीं ताळतंत्र ना देखून त्यो सुरबूस जाल्यात. 
तो म्हाका गाळी घालीत चलत रावलो. 

20. 

सदां दिसपटी बरोवंक जाय असो कितें कायदो आसा व्हय तर? ना 
मूं? देखून आयज कांय बरयना. 

2]. 

पर्तगाळी गेल्लेडेन स्वामीचें दर्शन जालें. ते कितें तरी बरयताले. हावें 
नाल्ल दवरलो, पांयां पडलो. त्याबराबर ते हांसले. म्हळें,  कितें बरयतात? '' 

“कुळागरा' खातीर एक कथा बरयता.'' ताणी जाप दिली. 

29, 

सूख मनशाक आनंद दिता. दूख मनशाक दुख्ख दिता. (तुमी म्हणटले 
हातूंत नवें तें कितें सांगले? पूण ताका उपाय ना. डायरेंत अशेंच बरोवपाचें 
आसता.) 

23. 

काल एका समारंभाक मुखेलमंत्री मेळळो. मुमुरख्या हांसलो. 

BT ४ 

आमकां घडोवन मनीस' करपाखातीर देवान एक अभ्यासक्रम आंखला 
: 47 तरांच्या दुख्खांचो . 

तीं सगळीं हांगा सांगूंक बसलों जाल्यार ही डायरीच सोंपतली. देखून 
सांगना. 

98. 

छोटा बाकीबाब' मेळळो. म्हाका तुजेकडेन बरें तीन-साडेतीन वरां 
उलोवपाचें आसा, केन्ना येवं काय म्हूण विचारूंक लागलो. हांवें म्हळें, जाय 
तेन्ना यो. तो अजून मेरेन येवंकच ना. येयतसोय दिसना. 

26. 

जण एकल्याचें काळीज ताच्या दुख्खा येदें. (हे डायरेंत असल्यो 
दुख्खाच्यो गजाली खुबश्यो येतल्यो. मनाची तयारी दवरात.) 

207, 

आमच्या देशाक खळखळून हांसुंकूच येना. ताचें तोंड पळेल्यारूच 

| 
| 
। 
| 


बिधवेसारकें दिसता. खंती, गभीर.'' अशें कोणें तरी म्हळां. 

आमच्या गांवांत एक विधवा आसा ती दीसरात खळखळून हांसता. 
देखून म्हाका हें म्हणणें पटना. 

28. 

जोरांत मनशाचें आंगूय तापता आनी ताका कुलकुलोय खाता. 

गोंय स्वतंत्र जायतपसून आमगेल्या समाजाक जोर आयला. ताचें आंग 

` तापलां. ताका कुलकुलो खाता. दोतोराक आफोवंक धाडला. केन्ना येता 

पळोवया. 

298 

मनशांत देव आसता म्हणटात. हांव दर एका मनशाक बारीकसाणेन 
षळयतां, ताच्यांत देव दिसता काय म्हूण. अजून केन्ना दिसलो ना. 

आयज एक मंत्री दिसलो. ताच्यांत पयलेच खेप म्हाका तो (देव) 
दिसलो. 

30. 

सर्ग खंय? काळीज फुकफुकता थंय. 

31. 

जिवितांत सुखाक आनी दुख्खाक दोगांकूय सुवात आसा. पूण सद्या 
म्हारगाय जाल्ल्यान सुखाक आदलेवरी सुवात मेळना. सुखाक सुवात दिवपी 
इस्टेट एजंटस हालीं खंय दिसनात. 

32. 

बुह आनी भावना हांकांय जिवितांत सुवात आसा. पूण हालींसराक 
जाला किते काय म्हळ्यार बुदूद भावनेक दोळे मारता आनी भावना बुद्दीचे 
पाय ओडटा. 

33. 

मनशाक एकामेकांलागीं चलचें हें थारावपी तीन शक्‍ती आसात : 
अधर्म, अनीत आनी पयसो. (आनीकूय आसुंये पूण; त्यो हांव नकळ.) 

34. | 

काल बाकीबाब मेळ्ळे. ताचेमुखार एक लांबरूद मनीस चलतालो.. 
बाकीबाबांक हांवें विचारलें, “हो तो मनीस कोण? 

“गुरू तो म्हजो.'' बाकीबाबान म्हळें. | 

उपरांत म्हज्या लक्षांत आयलें, तो बाकीबाबांक कुरवांनी शिटकायतालो. | 

35. 

खुबशेजाण देंवचाराचेर विश्वास दवरतात. तांच्या भयान. तो गोमटेर 
बसत म्हूण. | 

36. ॥ 

आयज 95७४ आयलो ना. देखून हांव ताका कांय सांगलें ना. तें ताणें. 
राणेक सांगलें ना. राणेन तें इंदिरा गांधीक सांगलें ना. आनी इंदिरा गांधीनी | 
प्रेसिडेंट रेगनाक सांगलें ना. अखेरेक जालें कितें - रेगनान करचें तेंच केलें. 
पाकिस्तानाक विमानां, दारूगुळो बी दिलो. आनी 99०: आनी हांव थंयच 
उरले. | 

इल्लेशे गजालीक लागून केन्ना केन्नाय संवसाराचेर केदें व्हडलें अरिश्ट 
येवं येता पळयात. 

37. 

'माग म्हणटकूच मेळटलें' खरें. पूण मागता तितलेंय तो दिना हेंय 
तितलेंच खरें. हांवें ताचेकडेन एके खेपे एक चेपें मागिल्लें. ताणें अर्देच दिले 
तें सध्या हांव घालून भोंवता. लोक म्हाका पिसो म्हणटात. 

38. 

'दिमयांनी जियेवंचे परस उब्धांनी मेल्लें बरें? हें खरें गा. पूण अशें 
मरण येबंक नाका? 

39. 

उदकांत उदक बुडटा व्हय? 

उज्यान उजो लासता व्हय? 

वाऱ्यान वारो उबता व्हय? 

(अशें जाल्लें जाल्यार हांव हे प्रस्न विचारचोच नासलों.) 

40. 

मात शेंवणीं घे आनी ताका एकामेकांकडेन बांद. मागीर पळय, त्या 
सातांकूय उडूंक येता जाल्यार. चवदां पांखां आसुनूय. 

4]. । 

दुसरे करतात तें हांव करतां. ते करतात म्हण. दुसरे करिनात तें हांव 
करतां. ते करिनात म्हूण. 

42. 

लक्ष्मणराव आनी बाकीबाब हे दोगूय बरपी म्हाका खूब आवडटात. 
एकलो गद्य मनीस जाल्यार दुसरो पद्य मनीस. दोगांयची आपले-आपणाक 
पळोवपाची नदर सारकीच. देखीक, लक्ष्मणरावांनी 'तृप्त हांव... फकीर 
हांव : म्हळां. रसलंपट मी असुनी सुध्दां गोसावी मी आहे -' (बाकीबाबान 
म्हळां) 

बारीकसाणेन पळयत जाल्यार हांतलीं 'तृप्त' आनी 'रसलंपट हीं 
उतरा बाकीबाबांक आनी 'फकीर' आनी 'गोसावी' हीं उतरां लक्ष्मणरावांक 
लागतात, अशें ह्या दोगांयचो एक भक्त म्हणटा. 

43. 

देवान शीं दिला आनी शिंयांत शाल पांगुरपाची अक्कलूय मनशाक 
दिल्या. फक्कत शालिचे दर हालीं वाडिल्ल्यान त्यो कोण पांगरिनात. 

44. 

कितेय वेळार करतलों म्हळ्यार जमच ना. बेश्टीच ताकतीक जाता 
आनी वायट गजाल म्हळ्यार कामां जावंचीं तेपरस कामाशिवाय बेगीन 
जावन वेतात. 

45. 

'दारार मार, दार उगते जातलें अशें आदले संत म्हणटाले. हालींसाराक 
दारार मारल्यार कोण दारां उगडिनात. चोरांच्या भयान. 

46. 

बोरां जायनाशिल्ले बोरीचेर जाण्टेलेगीत चडनात. 

47. 

सत्य सोदत॑लो जाल्यार ताका एकूच उपाय. तें सांडला हें समजना 
बराबर पेपरांत जायरात दिवप. आनी पुलिसेंत कम्प्लेंट दिवप. 

48. 

असत्याक सारके नियाळून पळय. ताच्या पोटांत सत्य लिपून राविल्लें 
दिश्टी पडटलें. त्या सत्याचो बापूय कोण हें सांगप मात कठीण. 

49. 


५५५ मेळ्ळो. भाशा मंडळाक गाळीच घालतालो. ताच्यो आनी भाशा 


मंडळाच्यो कुंडल्यो केन्ना पटल्योच नात. 
50 
देवान आपले इत्सेची तांक आपणाकडेन 95 टक्के दवरल्या. 5 वांट्यांची 
मेकळीक ताणें आमकां दिल्या. हें प्रमाण परथें केल्लें जाल्यार संवसार खूब 
सुखी जातलो आसलो. 
51९ 
एक नवो वेदांत सांगता : 
हांतले पयलें तत्व: सगळींच सुखां बच्याक पडनात. 
दुसरें तत्व ; सगळींच दुख्खां वायटाक पडनात. 
अशीं आनीक कांय तत्वां आसात. तीं जातकूच निमणें तत्व : जें दुख्ख 
आपणाक वायटाक पडटा तें दुसऱ्याक बरें पडटा. तें आपणें घेवप. 
52. 
श्रीकृष्ण तो श्रीकृष्णच. तसलो दुसरो कोण जालो ना. 
राजसूय यज्ञावेळार पोरान उश्ट्याच्यो पत्रावळी काडपाचें काम आपल्या 
आंगार घेतिल्लें. हालीं आमगेल्या देवळांनी व्हडले व्हडले उत्सव जातात - 


जेवणावळी पडटात. पत्रावळी काडूंक मात श्रीकृष्ण येना. खंय पावला काय 
तो? 

+ 
करण्यो दोन तरांच्यो आसतात. 'एक आपशींच घडटा ती. दुसरी मुद्दम 
. करता ती. 
मुदम करपाची करणी एकल्यान दुसऱयाचेर करपाची आसता. घाडयाचो 
' नी आधार घेवन.) 
दोनूय करण्यांभितर दुसरी चड म्हत्वाची. तातूंत घरा मातयेभरवण बी 
करू येतात. 
54. 
| १५४ मेळळो. सांगतालो, एक दीस देव ताका सोदूक आयिल्लो खंय. 
पूण तो मेळळो ना. कारण त्याच दिसा तो देवाच्या पी.ए.क ताची (देवाची) 
भेट घडोवन हाडची म्हूण लंच दिवपाक गेल्लो खंय. 
हीत; 
रातीं शणै गोंयबाब सपनांत आयले. आनी म्हाका म्हणूंक लागले, 
“कितें अच्छेव मांडला रे हो तुमी? हांवें भियेत भियेत तांकां विचारले, 
'कसलो अच्छेव म्हणटात तुमी? ' 
तांणी जाप दिवंचे पयलीच हांव जागो जालों आनी येवजणेंत पडलो - 
कसलो अच्छेव म्हळो काय हाणी. भाशा मंडळाच्या कर्तुपांविशी ते उलयताले 
काय कोंकणी बरप्यांक 'कितेय' बरोवन बक्षिसां मेळटात तेविशीं? 
56. 
आयज एकल्यान दिल्लीची एक सेग्रेत खबर सांगली. इंदिरा गांधीन 
खय फाटल्या सप्तकांत मंत्रीमंडळाची एक बसका घेतली आनी तातूंत आपल्या 
सांगात्यांक सांगले, बाबू आनी विली आपली झगडीं रोखड्या रोखडी बंद 
करिनात जाल्यार आपूण गोंयांत राष्ट्रपती राजवट लागू करतली. ही खबर 
चंद्रकांत केणयाच्या मार्फत त्या दोगांकूय कळोवंची. 
'पणजेच्या पाट्यार एक कावळो बशिल्लो. मदींच तो उडलो. उंच 
मळबांत वचून एका कुपाचेर बसलो. थंय लागींच दुसऱर्‍यां एका कुपाचेर 
इंद्रदेव बशिल्लो. कावळ्यान ताका विचारले, देवा, हांगासो कित्याक 

बसला?' 
इंद्रान जाप दिली, वाज आयला म्हण बसलां. तूं खंयच्यान आयला?* . 
'गोंयच्यान. ' 
कशे चल्लां तुमचे थंय? 
राजकारणी लोक झगडटात. ताका लागून लोकांचो वेळ बरो बता. 
तें जालें. पूण गोंयर्चे कितें जाता? ' 
“घट्टाण जाता. सगळेजाण तें करपाखातीर नेटान वावरंत आसात.” 
'हांव थंय आयलो जाल्यार म्हाका कितें स्कोप आसा व्हय तर?' 
'इंद्रपदार आसतना बरें काळींग बी केलां व्हय तर तुर्वे?' 
इंद्रान 'हय' म्हळें. त्याबराबर कावळ्यान ताका सांगलें, 'तशें जाल्यार | 
तुज्यान गोंयांत येव येता 
__ 'कित्याक? 
मंत्रीपद मेळटलें. त्या पदाखातीर जी बुद्द लागता ती तुका आसा.' 
ही सगळी खबर म्हाका त्या कावळ्यानूच सांगली. (त्या अर्थी ती फट 
नासुंये. ) 
दादा देसायाचे डायरेचें हें निमणें पान देखून म्हजी ही डायरी हांगांच 
सोंपयतां. ना जाल्यार शास्त्रान सांगलांच. व्हड मनीस वतात तेच वाटेन 
आपणें वचचें म्हूण. रवीन्द्रबाबान आपली डायरी जशी सोंपयल्या तशीच 
हांवूय सोंपयतां. आनी दादा देसाय दुसरी डायरी धाडटा जाल्यार पळेतां... 
सॉक्रेटिसान म्हळां : 'तुजें नांव ह्या संवसारांत तुका उरचेशें दिसता 
जाल्यार लोकांक डायर्‍यो धाडून दी.' 
दादा देसायान सांक्रेटिसाचें हें वचन वाचलां जावंये. 

8. 
` महाभारतांतलीं आख्यानां - एक अनुसर्जन 


हया अनुसर्जनाची कथा 

महाभारत व्यासांनी रचलें काय रवीन्द्र केळेकारांनी हाचेविशीं संशोधकां 
भितर वाद आसा. कांय जाणांचें मत्त, व्यासांचो जल्म क्रिस्ताआदलो जाल्यार 
केळेकारांचो क्रिस्ता उपरांतलो. देखून त्या दोगांयनी जीं महाभारतां बरयल्यांत 
तीं वेगळीं वेगळीं. खासा केळेकार म्हणटाले, आपणें बरयलां तें व्यासांच्या 
महाभारताचें अनुसर्जन. अनुसर्जन म्हळ्यार कितें काय म्हूण कोणेंय तांकां 
(केळेकारांक) विचारल्यार ते जाप दिताले : 'तें हांव नकळं.' 

` व्यास आनी केळेकार हांचे भितर केळेकारांच्या वावराची आमकां 

अदीक तोखणाय दिसता. व्यासांनी महाभारत तोंडान सांगलें आनी तें गणपतीन 
बरयलें. केळेकार गणपतीकडेन गेले तेन्ना तो सुस्तावल्लो. चवथीचें निमित्त 
करून हातांत मोदक घेवन मखरांत वचून बशिल्लो. “आतां आमी आदलेवरी 
फुकट कामां करिनात' अशें ताणें केळेकारांक सांगले अशी वदता आसा. 
देखून केळेकारांक आपलें महाभारत आपल्याच हातान बरोवचें पडलें अशें 
म्हणटात, 

केळेकारांनी महाभारत जाण्ट्यांखातीर बरयलां. तांतलीं कांय आख्यानां 
वेंचून काडून ताचें अनुसर्जन आमी हांगा भुरग्याखातीर सादर करतात. आमच्या . 
कांय विद्वान इश्टांचें म्हणणें - आमी हें जें कितें केलां ते केळेकारांच्या 
अनुसर्जनाचें अनुसर्जन. देखून ताका आमी अनु-विसर्जन म्हणचे. आमकां 

ही गजाल पटली ना. कारण सादें : एकाद्रया वाचप्यान आमकां न 
विसर्जन म्हळ्यार कितें काय म्हूण विचारल्यार आमकां केळेकारांचीच जाप 
दिवची पडटली. न 





कच आनी देवयानी 

देव आनी दानव सदां झगडटाले. जैताच्या हावेसान देवांनी बृहस्पतीक 
जाल्यार दानवांनी शुक्राचार्याक गुरू केलो. हाका लागून बृहस्पती आनी 
शुक्राचार्य कोंकणी-मराठीवाद्यांवरी दोगूय एकामेकांचे दुस्मान जाले. 

शुक्राचार्याक मेल्ल्यांक जिते करपाची विद्या येताली जाल्यार बृहस्पतीक. 
जित्यांक मारपाची विद्या येताली. शुक्राचार्याचे विद्येक संजीवनी विद्या म्हणटाले 
जाल्यार बृहस्पतीचे विद्येक कांय म्हणनासले. 

बृहस्पतीचो व्हडलो पूत कच (हाका संगीत विद्याहरण नाटकांत बरीं : 
भाशणां आसतात) हाका देवांनी सांगले : 'तूं शुक्राचार्याचो शिश्य जा आनी 
ताची विद्या शिकून घे. आमकां बर्‍याक पडटलें.' 

कच शुक्राचार्याकडेन गेलो आनी ताचेकडल्यान विद्या शिकपाबदला 
ताचे धुवेचेर - देवयानीचेर मोग करूक लागलो. कच तिका पयलेच खेप 
मेळळो तेन्ना महाभारतकार केळेकारांच्या म्हणण्याप्रणाण तिणें “निकतें'च 
' जुवानपणांत पावल घाल्लें.' भुरग्यांनो, ह्या वाक्याचो अर्थ तुमकां सांगतले 
जाल्यार आमकां एक वेगळोच ग्रंथ बरोवंचो पडटलो. देखून हें वाक्य अशेंच 
सोडून आमी मुखार वेतात. 

शुक्राचार्याकडेन खुबशीं गोरवां आसलीं. आनी तीं राखपाक ताजेकडेन 
राखणो नाशिल्लो. देखून शुक्राचार्यान कचाक राखणो केलो. 

कच एक दीस गोरवां घेवन रानांत गेल्लो. खूब वेळान परतलो. देवयानीन | 
ताका विचारलें : आयज तुका येवपाक कळाव कित्याक जालो?? 

कचान जाप दिली : 'हांव वडा सांवळेक बसून गोरवां राखतालो 
अवचीत दानव आयले आनी तांणी म्हाका मारून म्हजे कुडके केले आनी ते 
कोलसुण्यांक घाले.” भुरग्यांनो, महाभारताच्या काळांत ह्या भारत-वर्षांत 


68 कोंबो गेलो तारवार 


कोलसुण्यांचो खूब सुळसुळाट आसलो. (आतां तांचो जागो राजकारण्यांनी 
घेतला.) पूण गजाल अशी, कचाक मारले उपरांत दानवांनी ताचे कुडके केले 
आनी ते कोलसुण्यांक घाले हें कचाक कशें समजलें? ह्या प्रस्नाक आमचेकडेन 
जाप ना. 

म्हत्वाची गजाल अशी की कोलसुण्यांचेर शुक्राचार्याचो ताबो आसलो. 
देखून कचाक तांणी खाल्लेबराबर तो संजीवन विद्येच्या आदारान कचाक 
परथून जितो करतालो. 

उपरांत कचाक दानवांनी असोच एक खेप मारलो. लासून ताचो गोबोर 
केलो आनी तो सुरींत घालून ती शुक्राचार्याक पियेवंक दिली. ती सूर शुक्राचार्य 
कित्याक पियेलो होय एक व्हड प्रस्न. 

उपरांत शुक्राचार्यान कचाक तो पोटांत आसतनाच आपली संजीवनी 
विद्या शिकयली. कच ताच्या पोटातल्यान भायर आयलो (कसो तें विचारू 
नाकात.) तो भायर येतना शुक्राचार्य मेलो. ताका कचान संजीवनी मंत्र 
म्हणून जितो केलो. 

उपरांत तो देवलोकांत परतुपाक भायर सरलो. देवयानीम्हऱ्यांत गेलो 
तेन्ना तिणे म्हळे : : विद्या शिकून घेवपाक काय तुवें म्हज्या बापायक फी 
दिवंक ना. तेन्ना तूं म्हाका आपली घरकान्न कर. 

कचान म्हळें : तुजें म्हर्जे नातें आतां भाव-भयणिचें.' 

उपरांत कच आनी देवयानी हांचें जें किते जावपाचें तेंच जालें. तांची 
ताटातूट जाली. फुडे देवयानीक बाबडेक ययातीकडेन लग्न करचें पडलें. 

भुरण्यांनो, तुमी जाण्टे जातकूच केन्नाच कचावरी सुवार्थीपणान वागू 
नाकात. 


दुष्यंत आनी शकुंतला 

पौरव कुळयेंत जे राजा जावन गेले ते सगले व्हड राजा आसले. ल्हान 
म्हण एकलोय नासलो. हांतलोच एक व्हड राजा म्हळ्यार दुष्यंत. 

तो वेळ वचनासलो तेन्ना रानांत वतालो. एक दीस रानांत वचपाचें 

निमित्त करून तो कण्वमुनीच्या आश्रमांत गेलो. थंय ताका एक गोरी गोमटी 
चली मेळ्ळी. (असल्यो सगल्यो चलयो राजांकूच कशो मेळटात म्हूण कोण 
जाणा!) 
दुष्यंतान तिका म्हळें : हांव दुष्यंत. कण्वमुनीचे भेटेक आयिल्लों.' 
“बाबा रानांत फळां हाडूंक गेल्यात' अशें सांगून ते चलयेन ताका बसूंक 
सांगले. 
हांगा महाभारतकार सांगतात : 'तिगेलो गोड ताळो, मुमुरखें हांशें 
आनी अपरूप आंगलोट पळोवन दुष्यंत पयलेच नदरेक तिचेर भाळळो .' 
भुरग्यांनो, महाभारतांत अशे तरेचीं वर्णनां खुबशेकडेन आयल्यांत. तीं तुमी 
परथून परथून वाचशात जाल्यार तुमी इबाडटले. 
दुष्यंतान ते चलयेक “तूं कोण म्हण विचारलें. 
तिणें म्हळें, “हांव मुनीली धूव. शकुंतला म्हर्जे नांव. ' 
दुष्यंतान अजापान म्हळें, “मुनी ब्रह्मचारी म्हूण आयकल्लें. तांकां धूव 
कशी आनी केन्ना जाली? ' 
भुरग्यांनो, तुमकां अशी एकाद्री चली एकोडी बी मेळळी जाल्यार तिका 
उपकार करून असले प्रस्न विचारू नाकात. 
शकुतलेन दुष्यताक आपली काणी सांगली. ती तुमका व्ही. शांतारामाचच्या 
'शकुतला' ह्या सिनेमांत पळोवंक मेळटा. 
उपरांत दुष्यंतान शकुंतलेक आपणाडेन लग्न जा म्हूण सांगले आनी 
आपलें गिन्यान तिका उगतें करून दाखयतां दाखयतां आपलो सुवार्थ साधून 
घेवपाचे नदरेन शास्त्रान सांगिल्ल्यो लग्नाच्यो आठ तरा तिका विसकटावन 
सांगल्यो. तांतली एक तरा ही - चलयेचो बापूय घरा नासतना चल्यान तिगेर 
वचप. भानगड करप. आनी उपरांत तिका मागणी घालप. हिका 'गांधर्व' 
तरा म्हणटात. 
दुष्यंतान शकुतलेक सांगले : 'सगल्यांत बरी तरा ही. 
शकुंतलेक तें पटलें. उपरांत महाभारतकाराच्या म्हणण्याप्रमाण “दोगांय 
एकामेकाचे वेंगेंत रिगर्ली.' मागीर शकुंतलेची जावपाची ती विपश्टा जाली. 

भुरण्यांनो, हाचे फुडली गजाल मातशी पोजडी आसा. देखून ती तुमकां 
आमी सांगनात. 


नळ आनी दमयंती 

वीरसेन राजाचो पूत रूपेस्त, गुणेस्त आनी बळिश्ट आशिल्लो. निषध 
देशाचेर तो राज्य करतालो. पूण चडसो वेळ पाशांनी खेळटालो. तेंच तागेलें 
एक व्यसन. 

ते वाटेन विदर्भ देशाचो राजा भीम शूर आनी कर्तुत्वी म्हण लोकिकाक 
पाबिल्लो. ताका तीग पूत आनी एक धूव आशिल्ली. धुवेचें नांव दमयंती. 

दमयंती रूपान सुंदर. शंबर दासयो तिचे सेवेक आसताल्यो. (त्या 
काळार इतल्यो दासयो फुक्यासवाय मेळटाल्यो.) ह्या दासयां मजगतीं दमयंती 
बसताली तेन्ना ती पावशीं कुपां मजगती वीज कशी सोबताली. ' भुरग्यांनो, 
हें वर्णन तुमकां कळटलें जाल्यार तुमी पावशीं कुपां आनी वीज दोनूय एकाच 
वेळार पळोवंक जाय. 

आतां नळ आनी दमयंती हांचो मोग सुरू जातलो हें तुमच्या लक्षांत 
आयलांच जातले. हो मोग कसो सुरू जालो तें पळयात - दमयंतीच्या 
भोंबतणच्या लोकांनी तिका नळाच्यो खबरो सांगच्यो. खबरो सांगतना लोक 
सदांच आमसाण - तिखसाण लावून त्यो सांगतात. देखून त्यो आयकूक 
बर्‍्यो लागतात. हें मातशें विशयांतर जाले. तर सांगपाचें तात्पर्य, नळाक 
आनी दमयंतीक एकामेकाची तुस्त आयकून एकामेकांची ओड लागली आनी 
ती वाडत गेली. हांगा तांचो मोग सुरू जालो. | 

उपरांत काय भांगरा पांखांच्या हांयसांनी पोस्टमनाचें काम केलें. नळाचे 
निरोप दमयंतीक पावयले आनी दमयंतीचे निरोप नळाक पावयले. 

भुरग्यांनो, उपरांत दमयतीक जो कितें अणभव आयलो तो म्हत्वाचो. 
कारण तशे तरेचो अणभव तुमकांय फुडाराक येतलो. देखून तो 
महाभारतकारांच्याच उतरांनी आमी हांगा दितात : 'दमयंती दीस रात नळाचो 
ध्यास घेवन बसली. नळ आपणाक कसो मेळटलो ह्या हुसक्यांत तिची न्हीद 

खळळी. तिका उंडी वचना जाली. कितेंच सुचना जालें. येवजून येवजून ती | 
सुकली. तिच्या तोंडा वयली कांत गेली. ' 

उपरांत तिचे काकुळटेन तिच्या बापायन तिचें स्वयंवर करपाचें थारायलें. 
स्वयंवराक नळ गेलो. वतना ताका देवांनी पळयलो. दमयंतीची तुस्त आयकून 
ते भुल्लुसलेले. आमंत्रण नासतना तेय स्वयंवराक विमानान गेले. 

नळाचें तेज पळोवन देव दिपकावले. तांणी विमान थारायलें. देंवले 
आनी नळाकूच तांणी सागले, दमयंतीक आमचे भितरल्या कोणाय एकल्याच्या 
गळ्यांत माळ घाल म्हूण सांग. | 

नळ अबर्गत. तो बद्‌द दमयंतीकडेन गेलो आनी तिका ताणें देवांचो . 
निरोप दिलो. दमयंती तापली. तिणें नळाक सांगलें : “हांव हांगा तुका 
जोडपाचे इत्सेन तळमळटा. म्हाका तूं आपली राणी करून घे.' नाजाल्यार 
तिणें म्हळे, आपूण हांतलो एक मार्ग आपणावन जीव दितली : 

1. विख खावन, 

2. हुलपावन, 

3. उदकांत उडी घेवन - बुडून, वा 

4. गोळाक लावन 

स्वयवराच्या वेळार दमयंतीक घुस्पागोंदळांत उडोवपाखातीर सगल्या 
देवांनी - ते चौगजाण आसले - नळावरीच भेस केलो. दमयंतीन बारीकसाणेन 
पळयले, पांचांतल्या चौगांक हूम येवंक नाशिल्ली. फक्कत एकलोच हुमेन 
चिप्प भिजिल्लो. ती वळखली. “हो नळ. देखून तागेली हूम उदक करें 
व्हावता. कळाव लायनासतना तिणें ताच्या गळ्यांत माळ घाली. 

नळाक तिका म्हळें : 'देवांक सोडून तुवें म्हाका वेचून काडलो. जिवांत 
जीव आसासर हांव तुजोच उरतलों .' 

उपरांत नळ-दमयंतीच्यो ज्यो हाल विपश्टा जाल्यात त्यो सोंसपाच्यो 
न्हय. उगडास काडीत जाल्यार आमकां अजून रडूंक येता. देखून तांचें वर्णन 
आमी करिनात. 

सत्यवान आनी सावित्री 

मद्र देशांत अश्वपती नांवाचो राजा आसलो. ताका हायाहुयांनी एक 
चली जाली. तिचें नांव सावित्री. 

ती वयांत आयली तेन्ना अश्वपतीन तिका म्हळें : तुजी पिराय जाल्या. 
अजून कांय कोण तुजे फाटल्यान लागूंक ना. तेन्ना तूंच तुका सोबता तसलो 
चलो सोदून काड आनी म्हाका सांग.' 

सावित्री जळींमळीं भोबली आनी तिणे द्युमत्सेन हाचो पूत सत्यवान 
हाका वेंचून काडलो. द्युमत्सेनाचें राज्य गेल्ले आनी तो रानांत एका आश्रमांत 
रावतालो. 

सत्यवानाक ज्योतिशान सांगिल्लें, तूं एक वर्सभर वांचतलो. एक दीस 
तो आनी सावि रानांत गेल्लेकडेन यम ताका व्हरपाक आयलो. त्या वेळार 
सावित्रान यमाचे स्तवन केले. यमान तिका वर मागूक सांगले. तिणे कितलेशेच 
बर मागले. तांतलो एक आसलो : म्हजे पसून सत्यवानाक शंबर पूत 
जावचे. ' 

यम घाळळो. ताणें वर दिलो. उतराक सांपडिल्ल्यान ताका मेल्ल्या 
सत्यवानाक जितो करचो पडलो. तो दितना ताणें सवित्रीक म्हळें, तुका हाचे 
पसून शंबर पूत जातले.' 

उपरांत यमान सांगिल्ले प्रमाण जाले. फक्कत सावित्रीक सत्यवानापासून 
शंबर पूत जाले ना. नशिबाची करणी. दुसरें किते? 

® 


3०४ 

9. 
मुखेलमंत्री . 


सोपूत घेतलो आनी मुखेलमंत्री टी. व्ही. च्या कॅमेरामॅनांक पोटभर 
हांसलो. हांवें नंदुल्याक विचारलें, 'मुखेलमंत्री कसो आसा?' 

'मातसो उंच आसा, ' नंदुल्यान म्हळे. 

मुखेलमंत्र्याची उंची 5 फूट 9 इंच. म्हळ्यार तो मातसो उंच. नंदुलो 
म्हण्टा ते फट न्हय. म्हाकाय दिसले. आमगेलो हो संघप्रदेश. येदो लांब 
मुखेलमंत्री आमकां कित्याक? 

“अमिताभ बच्चनूय उंच आसा. हावें म्हळे. 

'तागेलें काम मारामार्‍यो करपाचें. उडयो मारपाचें. चलयांफाटल्यान 
धांवताना गाणीं म्हणपाचें. मुखेलमंत्र्याचें काम वेगळें. सरकारी पयसो 
मोडपाचें. ' नंदुल्याची जाप. 

बाकी मुखेलमंत्री मुखेलमंत्री कसो दिसतालो. हेर सगल्या मुखेलमंत्र्यांवरी 
तो गची फिच्याद कोटांत घुस्मट्टालो. लेंसांत कपलाचो घाम पुखतालो. 

मुखेलमंत्र्याची बायल मात हांसताली. लोकांक पळेताली. मुखेलमंत्रयांक 
पळेताली. टोक पळेताली. हांसहांस हांसताली. मुमुरख्यां. जमिल्ले 
दादले मुखेलमत्रयाच्या पोटाचो घेर मेजताले - नदरेन. बायलां मुखेलमंत्र्याच्या 
घरकान्नीच्या कानांतल्यो वेडी पळेतालीं. तांतलीं बज्रां लिकलिकतालीं. 

दबाजो सोंपलो. मुखेलमंत्रयान पत्रकारांक सांगलें, “गोंय हो एक ल्हान 
प्रदेश. भारत हो एक व्हड देश. इंदिरा गांधी ह्यो एक व्हड मनीस. देश 

जनतेचो. इंदिरा गांधीय जनतेच्यो. देखून देश इंदिरा गांधींचो. हांव जनतेचो 
सेवक. म्हाका उडयो मारीन दिसता. आधार दिवंचो.' 

उपरांत मुखेलमंत्री देवळांत गेलो. देवाची भेट घेतली. भटान सांगणें 
केलें. मुखेलमंत्री हात लायता ताचें भांगर जावं.' मुखेलमंत्र्यान भटाच्या 
हातार खोटें नाणें दवरलें. भटान तें भांगराचे लेखून घट्ट किरवटीक लायले. 

वर्तमानपत्रांनी मुखेलमंत्र्याचेर लेख उजवाडायले. संपादकांनी अग्रलेख 
बर्यले. लेखांनी मुखेलमंत्र्याची वळख आसली. फोटे आसले. वळखींत 
म्हळेलें हो मुखेलमंत्री पयल्या मुखेलमंत्र्यांवरी हांसता. दुसर्‍या मुखेलमंत्र्यावरी 
खोंकता. तिसऱया मुखेलमंत्र्यावरी केंसांचो मागो काडटा. 

वळखीशेजरा दिल्ल्या एका फोटोत मुखेलमंत्री शेंबूड पुसतालो. दुसच्यांत 
आंब्यांचीं तोरां पाडटालो. तिसऱर्‍यांत कुल्ल्यो खातालो. चवथ्यांत फुटबॉल 
खेळटालो. पांचव्यांत येवजितालो. 

अग्रलेखांनी म्हळेले, घाशीराम कोतवाल नाटकांत घाशीरामाचो पार्ट 
हाका बरो सोबतलो. मुखेलमंत्र्याचें घराणें खूब व्हड. ताचो एक पूर्वज 
आल्बुकेर्काक गजाली सांगतालो . 

सगल्या अग्रलेखांनी एकूच सार काडिल्लें, आतां नवो मुखेलमंत्री 
राज्यार आयला म्हण्टकूच दर पावसाळ्यांत सगल्या न्हयांक हुबार येतलो. 

दुसरे दीस एका मिनेरान मुखेलमंत्र्याक साडे-तीन हात लांबायेचे तीन 
विस्वण भेट म्हूण दिले आनी म्हळे, तुमकां जितले विस्वण मानवतात 
तितलेच विस्वणांकूय तुमी मानवतात.' 

(मुखेलमत्री हांसलो. मिनैरूय हांसलो.) 

इलेक्शनाक एक गडगंज मनीस पडिल्लो. तो पडला तेन्ना ठोऽ5 करून 
आवाज जाल्लो. त्या आवाजान एक सरकारी बिल्डींग मोडिल्ली. ती सारकी 
केल्या उपरांत त्या सारक्या केल्ल्या कामाच्या उक्तावणाचें काम मुखेलमंत्र्यान 
' केले, त्यावेळार केल्ल्या भाशणांत मुखेलमंत्र्यान म्हळे, “दादा राणो हो एक . 
व्हड मनीस. पंजाब हो एक ल्हान प्रदेश. विठोबाच्या राज्यांत नित्य दीपवाळी 
अशें संतांनी म्हळां खरें. पूण ती दिवाळी जर आयली ना जाल्यार आमकां 

मोडिल्ल्या घरांक धिगयो लावन तातूंत रावचें पडटलें. ' 

लोकांनी ताळयो मारल्यो. मुखेलमंत्री मोतीलाल नेहरूंवरी उलयता 
अशें तांणी म्हळें. सगल्यांनी मोतीलाल नेहरूंचो फोटो पळेल्लो. 

एक दीस शांतुलो म्हणूंक लागलो, मुखेलमंत्रयाच्या आज्यान म्हज्या 
आज्याचें खूब रीण काडिल्लें.' कितलें तें सांगूंक शांतुलो नकळ आसलो. 

दुसरे दीस रामुल्यान म्हळें, 'मुखेलमंत्र्याक इंग्लीश उतरांचें स्पेलींग 
येना. मराठी उलयताना तो उतरां गिळटा. कोंकणी उलयताना तो फक्कत 
तोंडा हालयता. आवाज काडिना.' 

इश्कोलाचें गॅदरींग आसले. दांपत्य : मुखेलमंत्री आनी तागेली घरकान्न. 
मुखेलमंत्री शिक्षण म्हळ्यार कितें हाचेर उलयले. हिटलराचे बी विचार ताणें 
सांगले. त्यावेळार तागेली घरकान्न मळबांतलीं नक्षत्रां मेजताली. 

ही खबर म्हाका बुटूल्यान सांगली. मुखेलमंत्री तेदीस सत्तरीचो दौरो 
करतालो. कांय पाडे आनी दुर्बळ मनीस रस्त्यार आडवे आयले. मुखेलमंत्री 
मोटारींतल्यान देवलो. मनशांनी ताका म्हळें, "फाटले आठ दीस आमी 
उपाशी आसात. तुमी विकास कसले करतात? मड्याचे? 

मुखेलमंत्र्यान तांकां म्हळें, “हांव ह्या दिसांनी मंत्रीमंडळाचो विस्तार 
करपाचो आसा. मागीर हांगा पावस खूब पडटलो.' 

मनशांनी ताळयो मारल्यो. पाडे नाचले. 

नवे बँके चें उक्तावण मुखेलमंत्र्याच्या हातान जाले. त्यावेळार 
मुखेलमंत्रयान म्हळें, 'पयसो उदकावरी व्हांवता. नळ घालूंक जाय आनी ते 
हे बँकेत सोडूंक जाय. अशें केलें जाल्यारूच ह्या प्रदेशाची उदरगत जातली.' 

उपरांत ताणें बँकेच्या मॅनेजराक आपोवन ह्या पांच घोषवाक्यांचो अणकार 
करून कॅश काउंटराचेर लावंक सांगलो : 

1. मुखेलमंत्री हो एक बरो मनीस. 

2. लोकांचें कल्याण होच ताचो हावेस. 

3. वायट दीस येतात तेन्ना लोकांनी ताचो उगडास करचो. 

4. बरे दीस येतात तेन्ना ताचे उपकार मानचे. 

5. ह्या प्रदेशांत रामराज्य येतलें हे आशेर लोकांनी सदांकाळ जियेवंचें. 

मुखेलमंत्र्याचो जल्मदीस. 

शेकड्यांनी लोक ताच्या घरा गेले. सगल्यांनी ताका हार घाले. ताका 
लागून ताची मान आनी खांद दुखूंक लागले. मुखेलमंत्री न्हिदले. बद्द दुसऱ्या 
दिसा कला अकादमीच्या सेक्रेटरीन उठयलो म्हणून उठले. | 

अकादमीच्या बक्षीस समारंभात वांटो घेतलो. भाशणांत ताणें म्हळें, 
'सरकाराकडेन पयसो आसा. तुमकां ताची गरज आसा. देखून आमी पुस्तकांक 
बक्षिसां दितात. हाचेमुखार बरोवपाबदला पसरे चलयात. बक्षिसांपस आमी 
रिणां चड दितात.' 

कांय तेंपान मुखेलमंत्र्याचें चरित्र प्रसिध्द जालें. तातूंत खबर दिल्ली : 

स्वतंत्र गोंयांत जल्माक आयिल्लो हो पयलो मुखेलमंत्री. 

केळशी गांवांत एक सज्जन मनीस रावतालो. ताचें नांव विठोबा. एक 
दीस तागेले घरकान्नीक वायट सुरू जालें. ताणें तिका दोतोराकडेन व्हेली. 
ताणें तिचें ऑपरेशन केलें. ती बाळंत जाली. मुखेलमंत्र्याक जल्म दिलो. 

भुरगो जल्माक येनाफुडें विठोबान त्या दोतोराक 12 शेर दूद दिवपी 
एक म्हस भेट दिली आनी सांगलें ही खबर पेपरांनी दिवं नाका. हांव तुका 
जाय जाल्यार आनीक धा बाळंटी हाडून दितां. 

विठोबाची गजाल दोतोराक मान्य नासली. दोगांयचें झगडें जालें. दोतोरान 
विठोबाचेर पांच फातर शेवटून मारले. विठोबान ताका णव गाळी घाल्यो 
आनी हें झगडें सोंपलें. 

मुखेलमंत्र्याक शाळेंत घाल्यावेळार विठोबान गांवच्या लोकांची एक 
सभा घेतली. सगल्यांचें म्हणणें पडलें, भुरग्याक कोंकणी वा मराठी शाळेंत 
घालचेपरस फुटबॉल शिकोवंचो. 

उपरांत हो वाद घरांत चालू जालो. विठोबाची सगलीं भावंडां विठोबावटेन 
रावलीं. विठोबाचे बायलेचे भाव विठोबाचे बायलेवटेन रावले. भयणी 
विठोबावटेन रावल्यो. वाद ऐन रंगार आयिल्लो आसताना विठोबाच्या 
भयणींनी जीव दिलो - आपलीं लग्नां मोडलीं म्हूण. 

उपरांत मुखेलमंत्र्याचें शिक्षण एके इंग्लीश शाळेंत जालें. फुडल्या बारा 
वर्सांक चवदां खेप नापास जावन मुखेलमंत्री अखेरेक बी.ए. जालो. (तरीय 
बोटोच उल्लो!) 
ताका शिर्वीस मेळना जाली. देखून विठोबान ताचें लग्न करपाचें 
थारायलें. एकूच चली सांगून आयली तिका नाक नासलें. चलयेच्या बापायन 
विठोबाक सांगले, चलयेक नाक ना. ' 
'विठोबान म्हळें, “नाक नासल्यार जाता. दोळो आसा मू? 
“आसा. पूण नाकाचें कितें करप? ' 
'तें भांगराचें करून घालात. ' 
त्याप्रमाण मुखेलमंत्र्याक भांगराच्या नाकाची बायल मेळळी. लग्नांत 
सगल्यांक तिगेलें नाक खूब मानवले. तरीय आसतना, व्हॉकल कशी आसा 
काय म्हणून कोणेंय कोणाकूय विचारल्यार जाप मेळटाली, तिगेलो कानदोळो 
बरो आसा. ' 
लग्नाच्या आठव्या दिसा मुखेलमंत्र्याचे बायलेच्या नाकाक आदोळेचें 
कांतने लागलें त्यावेळार सगल्या शेजाऱयांपाजाऱ्यांनी म्हळें, 'खंय भांगराचें 
नाक आनी खंय आदोळी.' 
उपरांत कांय काळ मुखेलमंत्री बेकारथवय कसो भोंबलो आनी खंयच 
कांयच जमना म्हूण राजकारणांत पडलो... | 
जे दीस हांव मुखेलमंत्रयाक मेळूंक ताच्या घरा गेला ते दीस तो च्यांत 
चक्री बुडोवन खातालो. म्हाका बसूंक सांगळे आनी आमची मुलाखत सुरू 
जाली : 
- मुखेलमंत्री जातकूच तुमकां कशें दिसलें? 
. = भायल्या दर्यार कावळो मरतकूच तुमकां कशें दिसता तशें म्हाका 
दिसले. 
- ह्या प्रदेशाचो विकास कसो करतले? 
- तो करचो काय ना हाचेर आदी आमी एक परिसंवाद घेतले. 
~ उदरगत करपाची जाली जाल्यार सुरवात खंय करतले? 

- सदया उदक सारकें येना. ताका लागून नळ फुकट वतात. ते 

टेलिफोनाच्या वायरीखातीर वापरपाचे आसात ही सुरवात. 
- स्स्त्याक फोणकुलां पडल्यांत. 
- थंय आमी झाडां लायतले. 

' - आमदार रानां मारतात. 
' - तांकां आमी खासदार म्हण दिल्लीक धाडटले. 

- नुस्तें म्हारग उजो. 
- तेंच रान्नींत घालू येता. 
- लोक खातले किते? 
- बटाटां. 
- नुस्तेकारांनी कितें करपाचें? 
- व्हङ्यांनी बसून संवसार भोंवपाचें. 
- शेतकार वळवळटात. 
- शेतां सोडून तांणी भाटांनी वचपाचें. 
- लोकांक लायट सारकी मेळना. 
- टी.व्ही. बॅटरीचेर बी चलनात? 
- मिनाक दर ना. 
- त्या फातरांनी घरा बांदू येतात. 
- लोकांक कितें संदेश नी दितात? 
मुखेलमंत्र्यान वेवस्थीत कोकणींत एक बेस बरो संदेश सांगलो. तागेले 

बोंठ हालताले. आवाज आयकूंक येनासलो.. 

® 

10. 
तातू नायक : एक मरणलेख 


` मरण कोणाक चुकना म्हणटात. ह्या संवसारांत जल्माक आयिल्लो द॒ 

एकलो मनीस केन्ना तरी मरताच. गोंयांत तर कांय जाण मरचे पयलीं मरता? 
आनी मरतकूय परथून परथून मरत रावतात 

एकाद्रो चार-चवगांचे वळखिचो मनीस मेलो म्हणटकूच ताची ख 
वर्तमानपत्रांनी येता. उपरांत ताचेर जायराती उजवाडा येतात... बाराव्य 
दीस, वर्सदिसा बी. तो मनीस केन्ना, खंयच्या वर्सा गेलो हाची खबर प 
कितलींशीं वर्सा जायरातींतल्यान लोकांक वाचूंक मेळटा. हींय एके 
मरणांच न्हय? 

भारतांतल्या वर्तमानपत्रांनी मरणाच्यो जायराती खूब येतात - फोटोंसयत, 
हाचे उरफाटें, ब्रिटीश वर्तमानपत्रांनी कोणूय म्हत्वाचो मनीस गेलो म्हणटव 
ताचेर मर्णलेख उजवाडा येतात. कांय वर्तमानपत्रांनी सप्तकांत एक दोन 
तीन फावटीं मर्णलेखांचें एक पान घालतात. 

ह्या मर्णलेखांनी कितें किते आसता म्हूण सांगपाचें? मुळांत तांचे बरे 
' सुरबूस आसतात. तातूंत उपरांत जो मनीस गेलो ताचो फोटो येता. ताच्या 
वेवसायांतल्यो खबरी येतात. कुटुंबाची माहिती येता. गूण आनी दोशूय 
येतात. केन्नाकेन्नाय असल्या लेखांतल्यान ते येतात त्या वेळाबयले साम 
परिस्थितीची सुलूस मेळटा. 

कांय मर्णलेखांनी मनीस कसो मेलो, खंय मेलो हाची बारीक माहि 

| . लेख बरोवपी मनीस साहित्यीक आसल्यार आनी सोंसपाचें न्हय! 
आतां हे माथाळें पळयात : सर थॉमस स्मीथ आपले आपुणूच मेलो.' 
डॅन्हीस : तारवांचेर भोंवपी मनीस, डॉ. फायझर : हड्ड्यांचीं दुयेंसां. 
'म्हळ्यार, हो दोतोर हड्ड्यांच्या दुयेंसांचो), डॉक्टर बर्नार्डो : ताका आनी 
बायलेक गुंडांनी धरिल्लीं. 

मेल्लो मनीस कितें करतालो हें सांगतना अमेरिकन नेमाळ्यांतल्या 
एका लेखांत तो सप्तकाक 300 डॉलर्स जोडटालो. तेन्ना चडशा लोकांची 
जोड ताचे परस खूब उणी आसली' अशे तरेचें वाक्य आयिल्लें. अमको 
शिकूंक बरो आसलो.' ऑक्सफोर्डाक शिकूंक गेल्लो. पूण व्हडलो शिकलो 
ना. अमको हाडापेरान बरो आसलो. पूण ताचें काळीज फ्राक आसले. ' 
'अमको सिगरेट बी कांय ओडिनासलो. तरीय ताका कॅन्सर जालो' अशेंय 
' बर्‍यतात. 

मेल्लो मनीस खय मेलो हाचेविशीं तो न्हातना मान्न्यात काळजाच्या 
| आकांतान मेलो, बरो धांवपी. मैदानाचेर सोंपलो' असल्यो खबरी वाचूक 
' मेळटात. 

'अमको दोतोर सदांच म्हणटालो, तमको दोतोर पेशटाक तपासतना 
' सोंपलो. अशे मरण कोणाकूय येवचेंच. आनी तशेंच जालें. होय (म्हळ्यार 
' अमको दोतोर) तसोच मेलो. ताका देव पावलो. 

बायलां गेली की तांचेर जे लेख येतात तेय वाचीसारके आसतात. 
तातूंत तांचेपरस तांच्या घोवांचीं, घरच्या दादल्या मनशांची चड माहिती 
दिता. 'तिचो पयलो घोव अमको गेल्या उपरांत तिणें तमक्याकडेन लग्न 
केलें. हो तिचो दुसरो घोव जाल्यार ती ताची तिसरी बायल. ' 

` केन्ना केन्नाय मेल्लो मनीस मरता आनी वेता आनी मर्णलेखांत जितो 
मनीस ताचेविशी किते येवजिता तें येता. हो जितो मनीस साहित्यीक आसत 
जाल्यार आनी विचारूक नाका. आळशी मनशाचें तो “आसा ते परिस्थितींतं 
सुखांत रावतालो' अशें वर्णन करता. 

'अमको मेलो. पूण तो मेलो हें कोणाकूच कळळें ना.' अशे तरेचीं 

वाक्यां वाचतना कवतूक दिसता - मर्णलेख बरोवप्याचें. 

“अमको मनीस खंयच वचनासलो. जेवणखाण व्हडलें के 
घरांतूच आसतालो. सॅण्डविचीस खावन जगतालो. आंकवार आसलो. 
(असल्या मनशाकडेन लग्न कोण जातलो?) 

ब्रिटीश वर्तमानपत्रांतले हे मर्णलेख आनी तांचेर उजवाडा आयिल 
पुस्तकां वाचतकूच हांवें मनांत म्हळें, अशे लेख आमी आमच्या 
वळखिंच्याविशीं बरयले जाल्यार कशे लागतले? बरयतले कोणाचेर? कोण 
मेलेबेगर कांय ताचेर लेख बरोवंक मेळना. इतल्यांत आमचो एक पणजेकार 
तातू नायक - गेल्ल्याची खबर कळळी. हीच संद घेवन हांव हो लेख 


बरयतां. 


तातू नायक 
पिशांतलो शाणो मनीस गेलो 


पयर 9 सप्टेंबराक तातू नायक गेलो. तातू नायक पणजेंतलो एक बरो 
मनीस. बरे मनीस पणजेंत खूब उणे (ते मडगांवां, म्हापशां, वास्को, कुंकळ्ळे 
बी आसतात). देखून तातू हांगा चार-चवगांत बरो उठून दिसतालो. 

तातू दिसूक कोळसो आनी आंगान फोकसो आसलो. निबर कातिचो 
पूण मोव काळजाचो आसलो. तातूक कोणाचोय कित्याखातीरूय हुस्को 
जालो जाल्यार ताच्या काळजांतल्यान रगत व्हांवतालें. ताका लागून तातूचें 
काळीज ल्हान ल्हान जायत वेतालें. देखून ताचे कांय इश्ट ताका 'हुलकेच्या 
काळजाचो' म्हणटाले. (हुलकेचें काळीज कोणें पळेलां?) 

तातू रायबंदरा आजोळा वाडलो. ताचो आजो धवड आसलो. संत 
तुकारामाचे अभंग बरे म्हणटालो. भुरगेपणांत तातूक तो मसका सांगांनी | 
मारतालो. ताकालागून तातूक शिस्त लागली. ही शिस्त ताका मुखावेल्या 
जिवितांत उपकरा पडली. कोणाकूय तोपी घांलची जाल्यार तातू ती शिस्तीन 
घालतालो. 

तातूचो बापूय - मर्तो बकासूर आसलो. तो भाऊ बांदोडकाराची सदा 


तुस्त करतालो आनी ती करतां करतांच तो एक दीस अकस्मात भायर 


पडलो. 

मर्तो नायक कोंकणींत बरयतालो. ताच्या काळार गोंयांत कोंकणी 
वर्तमानपत्रां नासलीं. म्हण ताचें बरप कोणें वाचलें ना आनी ताका साहित्य 
अकादमीचे बक्षीस मेळळें ना. त्या काळार गोंयांत सुनापरांत सारकिलें 
वर्तमानपत्र आशिल्ले जाल्यार तो मर्तो नायक कॉलम बी बरयतलो आसलो. 

तातूची आवय जनी. तिका शेजारीपाजारी संत जनाबाई म्हणटाले. 
जनी दिसरात गायताली. खरेले जनाबाईन 'विठू माझा लेकुरवाळा...' हो 
अभंग बरयल्लो. तेच धर्तेर तातूचे आवयन 'तातू माझा लेकुरवाळा, दिसायला 
आंवाळा-कुंबाळा' असो अभंग रचिल्लो. 

तातूक एक भयण आसली. ती एक दीस बांगड्यांचे उड्डेमेथयेंत सान्नां 
बुडोबन खातना मेली. तेन्नाच्यान तातून पयली सान्नां आनी उपरांत उड्डमेथी 
खावंची सोडली. 

तातूलें मुळावें शिकप ताच्या गांवांत जालें. थंय मास्तरान ताका नाना 
फड़णीसाचो बापूय कोण?' असो प्रस्न विचारलो. तातूक जाप दिवक आयलिना 
आनी ताकालागून तो त्या वर्साचे परिक्षेत नापास जालो. 

तातूक शाळेचें शिक्षण मेळळेना तरीय ताणें पुस्तकां वाचून आपली 
उदरगत केली. रवीन्द्रबाबाले वैचारीक बरप ताका अजिबात कळनासलें. 
तरीय तो तें वाचून मनन आनी चितन करतालो. 

- तातूच्या आगात थोडीं पिशेपणा आसलीं. ताचे आवयन तीं पळेलीं. 


. लोक तातूक पिसो म्हणत म्हूण जनी ताका 'शाणो' म्हणटाली. (लक्ष्मणराव 


सरदेसाय हांच्या घरांत असोच एक पिसो आसलो. लक्ष्मणराव एकेकडेन 
बरयतात, . आमच्या घरांत हो एकलोच (हांव सोडलो जाल्यार) पिसो 
आसलो आनी ताची आवय ताका शाणो म्हणटाली.) 

तातूचें लग्न जालें. ताका बायल बरी मेळळी. ती तातूक देव लेखून 
सदूदां ताची पुजा करताली. देवा पाव' म्हणचे बदला “तातू पाव' म्हणटाली. 

चंद्रकांत केणयाचें 'व्हंकलपावणी' हें पुस्तक तातूक खूब आवडटालें. 
तो ताचीं पारायणां करतालो. एक दीस तो अशेंच पारायण करतालो तेन्ना | 
ताका पयलो आताक आयलो. दोश तातूचो. व्हंकलपावणेचो न्हय. तातुंतल्यान 
बरो जातकूच तो नेमान कोंकणीवादयांक पत्रां बरोबंक लागलो. एक दीस 
ताका एका कोंकणी लेखकाक पत्रांतल्यान बरी गाळ घालपाची आसली. 
देखून ताणें गोवा कोंकणी अकादेमीचो कोश उगडलो. पळेल्यार तो अमक्या 
एका अक्षरामुखार पावूंक नासलो. आनी जीं अक्षरां तातूंत आसलीं तातूंत 
फावो तशो गाळी नासल्यो. म्हूण ताणें पत्र बरोवपाचेंच सोडून दिलें. ते दीस 
तो बेशुध्द पडलो. ते अवस्थेंत आसतना कोणें तरी ताका दोतोर भिकाजी 
घाणेकाराची कविता वाचून दाखयली तेन्ना तो साबुद्दीर आयलो. 

तातू नायक कांयच कारण नासतना पयर भायर पडलो. तो देवाची 
भक्ती खूब करी. उपास-तपास करी. पूण दोतोर विलीक पावला तसो कांय 
देव ताका पावलो ना. 

तातू नायक भायर पडला हें अजून तागेले शेजारी-पाजारी, सोयरे- 
धायरे नकळत. देखून हो लेख बरयला. 

तातूल्या आत्म्याक ह्या लेखाकलागून शांती मेळटली. 

11. 
बेकारथवयी कोंकणी 


दोन उतरां 

ह्या संवसारांतले सगळे लोक दोन वर्गानी मोडटात. पयलो वर्ग 
_ कारबाऱयांचो. दुसरो , बेकारथवयांचो. कारबारी कारबार करतात. बेकाररथवय 
बेकारथवयपण करतात. कारबान्यांक मान आसता. बेकारथवयांक तो नासता. 
देखून कारबान्यांखातीर शिकिल्ले सवरिल्ले लोक कारबारी कोंकणी' 
सारखेलीं पुस्तकां बरयतात. बेकारथवयांखातीर कोण कांय बरयना. देखून 
आमकां हे पुस्तक - बेकारथवयी कोंकणी' बरोवपाचो उपद्व्याप करचो 
पडलो. 

बेकारथवय चड उलयतत. थोडें बरयतात. जें कितें बरयतात ते पत्रांच्या 
रूपान बरयतात. देखून ह्या पुस्तकांत फकत पत्रांच्या वेव्हाराचो आस्पाव 
केला. 

सुसंगती हो गाढवाचो सदगूण अशी एक सुरबूस इंग्लीश म्हण आसा. 
ती मतींत धरून आमी ह्या पुस्तकांत जाता तितली विसंगती हाडपाचो यत्न 
केला. 

कोंकणींतल्या ह्या पयल्या बयल्या यत्नाक वाचपी उर्बेभरीत येवकार 
दितले अशी आस्त बाळगितात. 

- दोन बेकारथवय 

अर्पणपत्रिका 
जे बेकारथवय म्हूण जल्मले 
आनी बेकारथवय म्हूण मेले 
तांच्या पवित्र उगडासाक 


पत्रलिखाण 
पत्रांचे स्वरूप ; पत्रा बरोवप ही एक तिरसुवाद कला. पत्र म्हळ्यार 
एकल्यान दुसऱयाक शिणपाचें, दुशण दिवपाचें एक साधन. पत्र म्हळ्यार 
एके तरेचो विसंवाद. एकाद्र्या कुटुंबांत कोणाचेंय पत्र आयले म्हणटकूच 
'पाडा पडिल्ल्यान पत्र कित्याक धाडला, कोण जाणां? हीं उतरां अचूक 
आयकूक मेळटात. 


एत्राचो इतिहास : संवसारीक पत्रलेखनाचो इतिहास खूब व्हड आसा. 
व्यासान महाभारत बरोवन घेवपाखातीर गणपतीक ज्या पत्रावरवीं आपोवणें 
धाडले तें ह्या संवसारांतलें पयले पत्र. तेन्नाच्यान कामधंदो आशिल्ले- 
नाशिल्ले सगळे लोक पत्रा बरयतात. 

इतिहासीक काळांत कांय राजा-म्हाराजा झुजां करताले, हेर पत्रा 
बरयताले. झुजाच्या काळांतलेगीत कांय जाण घोड्यार बसून एका हातान | 
तलवार चलयताले, दुसऱया हातान पत्रां बरयताले. 


पत्रांचे प्रकार ; पत्रांचे खूब प्रकार आसात. तांतले बेकारथवयांक जे 
हाताळूक जमतले ते आमी हांगा दितात. 


आमंत्रण पत्रा 
'पत्र आसा थंय शीण आसा' अशी एक म्हण आसा. तिचो अर्थ, 
मनीस शीण काडपाखातीर पत्रां बरयता. ह्या पत्रांनी मोग धांपपाक आनी 
शीण उगतावपाक खूब वाव आसता. ह्या पत्रांनी आगरो आनी धमक्यो 

आसतात. (देखीक, 'तूं कसो येता तो पळेतां', “तूं आयलोना जाल्यार तुजो 
जिवूच काडटा', 'उंवाळून उडयल्ले वरी येनासतना रावूं नाकां.') 


आमंत्रण पत्रांचे नमुने : 
नमुनो : 1 
।। देंवचारा पाव ।। 
नमस्कार 
देंबचारा दयेन आमचो धाकटो 
वाचाविदाळ पोर 
फोर्सुलो 
हाचे लग्न 
पातोळें 
(श्री बाबुसो गांवकार हांगेली पारपोळ धूव) 
हाचेकडेन शेनवारा 1 जानेर 1998 


ह्या दिसा करपाचें थारायला so 
तुमी घरच्यांसयत ह्या सुवाळ्याक Sh BNC RN र 
हाजीर रावचें, आशिर्वाद दिना 10, “ie 


जाल्यार जाता, केळवण दिवंचीच. / */ 


लग्नाची सुवात : गांबचो तिटो कक! 
म्हूर्त : दनपारच्या कडार Ne FS पु 
घरंचो नामो : पाटो, रायबंदर, गोंय DUS जान (१३2० 
५... ETSY 
नमुनो : 2 


।। म्हारवा पाव ॥। 
नमस्कार 
आमी दोगांयनी आमचे पसंतीत आनी घरच्यांच्या विरोधाक _ 

जुमानिनांसतना पळून वचून लग्न करपाचें थारायलां. 
| ह्या सुवाळ्याक आपयल्यार आमचेबराबर तुमीय त्रासांत पडटले. देखून 
` ज॑य तुमी आसात थंयच्यानूच आमकां आशिर्वाद दिवचे. 
चत्राय : आशिर्वाद म्हळ्यार केळवण न्हय हें मतींत धरचें. 
बाबुली धोंड | 
अर्चना देसाय 
लग्न स्थळ : सांगपासारकें ना 
म्हर्त : मेळटा तो 
घरचो नामो : कुंडय, गोंय 


घरार्वी पत्रा 
घराव्या पत्रांक ताळतंत्र नासता. हीं पत्रा कोणूय कोणाकूय बरयता. 
दोगांभितर कसलें तरी नातें आसतकूच जालें. हीं पत्रां पूत आवय-बापायक, 
पुतणयो बापोलयाक, आवय धुवेक, धूव आवयक, बापोलभाव 
तिपोलभयणीक, तिपोलभाव मावशेभावाक अशीं बर॒यतात. 


नमुनो : 1 धुवेन आवयक बरयल्ले पत्र 
ताळगाव, गोंय 


क °; | 2 जानेर, 1995 
मोगाळ नमस्कार 


म्हजो घोव म्हाका मरसर मारता. तातुंतूच म्हाका सूख आसा. कित्याक 
मारता काय म्हूण विचारल्यार म्हणटा, बीं तशें भात. बाप्पाक विचारून 
म्हाका हे म्हणिचो अर्थ कळय. 
तो खुबूच मारूंक लागत जाल्यार हांव “आई तुझी आठवण येते' हें 
गाणे म्हणटां. मागीर तो ओगी रावता. ताका मराठी गाणीं खूब आवडटात. 
म्हाका लता मंगेशकराची एक कॅसेट धाड. 
तुजे मोगाळ 
विमल 


88 कोबो गेलो तारवार 


नमुनो : 2 पुतान बापायक धाडिल्ले पत्र 
माडेल, चोडण, गोंय 
3 फेब्रेर, 1996 
मोगाळ जाण्टेल्याक नमस्कार 
खूब दीस जाले तुजी चीट ना. तुका कितें धाड मारल्या जाल्यार 
कळय. तुजी आनी जाण्टेलेची कटकट नाका म्हण हांव हांगा येवन रावलां. 
तूं मोडको खुरीस. हांगाच्यानूच पांयां पडटा. 
म्हाका 500 रूपया धाड. पदराक कांय नासल्यार रीण काड. पूण 
पयशे धाड. 
शेजारच्या कुटुंबांतल्या लागोळ्याक विचारलां म्हूण सांग. जाण्टेलेक 
नमस्कार सांग आनी पयशे धाड. 
तुजो मोगाळ 


बुटुलो 


नमुनो : 3 भावान भावाक बरयल्ले पत्र 
जांबावली, गोंय 
5-1-93 
मोगाळ वासू, 
तूं म्हाका लेखिना. कसलोच पालव दिना. संतांनी म्हणून दवरलां. 
“भाव तोची देव” हें मतींत दवर आनी म्हाका जेवंक खावंक घाल. तूं 
म्हणटलो, 'हांव खंय सुखी आसां? हाचेर संतांनी म्हळां, जगी सर्व सुखी 
असा कोण आहे?' 
तात्पर्य, म्हाका तूं जे पयशे दितलो ते म्हजो नातू तुज्या नातवाक 
फारीक करतलो. 

नमुनो : 4 भाच्यान मामाक बरयल्ले पत्र 
चिंबल, गोंय 
9-3-97 
प्रिय दादामामा, 
नमस्कार 
आमच्या पात्रांवाक - मिनैराक - घरांत वावराक एक मनीस जाय. तो 
दिसूंक मुखेलमंत्रयावरी जाय. दिसभर ताणें घरचो वावर करूक जाय. रातच्यो 
मिनैराक गजाली सांगूंक जाय. दरएके गजालीक तात्पर्य आसूंक जाय. नाजाल्यार 
मिनेर तापतलो. असलो मनीस मेळटा जाल्यार पळे. पगाराची काळजी 
नाका. । 
तुजो भाचो 


काटू 


चत्राय : घरावीं पत्रां हीं व्यक्तीगत पत्रा. 'कारबारी कोंकणी ह्या 
पुस्तकांत म्हळां, असल्या पत्रांतली भास 'भावनीक वलसाणीन थपथपिल्लीं 
आसता. देखून ह्या पत्रांत अशे तरेची भास वापरल्या. पत्र हातांत पडनाफुडें 
तुगेलो हात वलो जातलो. 


घराव्या पत्रांच्यो कांय ओडलायण्यो सुरवाती 
1. तुजे पत्र वाचून हाव शेळेलों. 

2. तुजे पत्र वाचून हांव कांचवेलों. 

3. तुजे पत्र वाचून हांव खरशेलों. 

4. तुजें पत्र वाचून हांव निरशेलों. 

5. तुजे पत्र वाचून हांव किळंचलों. 

जगन, 


खाजगी पत्रा 
खाजगी पत्रांचो विशय हो : तातूंत खाजगी कांय नासता. देखून 
बेकारथवयांक तीं बरोवंक आवडटात. 


नमुनो : 1 वळख करून दिवपी पत्र 

मळे, पणजी - गोंय 

4-7-98 

संपादक, सुनापरान्त 

नमस्कार 

तुमच्या दिसाळ्याक एक तिरसुवाद मनशांची गरज आसा अशें 
आयकलें. देखून दादू नायकाक धाड़टां. हरशीं दादू हो एक कर्मकट्टो 
मनीस. पूण तुमी ताका आधार दिशात जाल्यार तुमच्या वर्तमानपत्रांतल्यन 
तो खुबशा जाणांचें पाड घालतलो देखून ताका संद दिवंची. उपकार जातले. 

तुमचो 
बसंत करमळकार 


साहित्यिक पत्रा 
'मांयक म्हळ्यार सुनेक लागता अशे साहित्यिकाचें नातें आसता. 
देखून तीं बरयतना खूब काळजी घेवंची पडटा. कटकट नाका म्हूण तीं 
बरयलीं नात जाल्यार साहित्यिक शिणटात. 


नमुनो : 1 साहित्यिक आशयाचे तिरसुवाद पत्र 

कांयसूव - गोंय 

3-4-98 

प्रिय तातू, 

तुका साहित्य अकादेमीचो पुरस्कार मेळिल्ल्याची खबर आयकून खोस 
जाली. 

पुरस्कार मेळोवपा खातीर तूं ज्यो उचापती करता ताचें म्हाका कवतूक 
दिसता. हाका ताका लागीं धर. पुस्तकांच्यो भेटो धाड, वर्तमानपत्रांक, 
रेडियोक, टीवीक मुलाखती दी. पुस्तकां उजवाडायले उपरांत तांच्यो तारखो 
बदल... तुजे यत्न सार्थकी लागले म्हूण परबी! 
तुजो 
दामू 


नमुनो : 2 साहित्यिक आशयार्चे भलायकी पत्र 

दोनापावल, गोंय 

6-8-98 

दोतोर काणेकार 

नमस्कार 

म्हाका खूब थंडी जाल्ली. तकलीय फोडटाली. तुमी सांगिल्लेप्रमाण 
तुमच्यो कविता वाचल्यो. गूण पडलो. थंडी बरी जाली. तकलीय फोडपाची 
थारली. बर्‍या दोतोराच्या वखदांत जो गूण आसता तो तुमच्या कवितांनी 
आसा. देव बरें करू. 

बरें मागून 
उदय काळोखो 


परबीं पत्रा 
हीं खरें म्हळ्यार लक्‍तुबायेन बरयल्लीं तोखणयेचीं पत्रां - अर्थ 
नाशिल्लीं. 


नमुनो : 1 नव्या घरांत गेल्ले खातीर परबी 
करमळी, गोंय 
7 माय, 99 

मोगाळ मानू 

तूं नव्या घरांत गेल्ले खातीर परबी. 
तुजें घर बांदून जालें हें कळटकूच म्हाका खूब खोस जाली. हांवें कांय 
घरांत हाडल्यांत. तांतळें खंयचें सुणें तुज्या घरार केन्ना चडोवंचें हो 


विचार सद्या म्हजे तकलेंत घोळटा. 

बरें मागून. 
| | तुजो इश्ट 
| शंकर 


नमुनो : 2 इश्टाक वाडदिसाची परबी 
सावयवेरें, गोंय 
17 फेब्रेर, 97 
मोगाळ झंप्याक 
तू फायच्यान गददेपंचविशींत वता हें कळून खोस जाली. आतां तुज्यांतलो 
मनीस आनी गाढव एकामेकांपसून कुशीक काडप कठीण जातले. हाका 
उपाय किते? कांय ना. तरीय तुका परबी. 


तुजो जिवाभावाचो दोस्त 
शाबू 
भेटकार्डा 
कांय ओडलायण्यो सुरवाती : 
1. कुस्क्या बायक 
2. तिरसुवाद ५४ क 
3. फुलग्या बेबीक 


4. हटमटवाळ्या ५ क 

5. मालक्रियाद ५५% क 

कांय ओडलायणे शेवट : 
je तुजो अज्ञानी xx + 


कोंबो गेलो तारवार 9 


(22 


2. तुका विसरिल्लो ५५५ 

3. तुजोच, लोखणाचो कुडको 3557 

4. तुज्या हड्ड्यांतलो (कोणसो) +४ 
5. तुजो दुस्मान ५५% 


भेटकार्डाचे नमुने 
नमुनो : 1 
मोगाळ +४% क 
आयच्या ह्या सोनीत म्हुर्तार 
हांवे फकत इतलेंच मागचें 


, देवाचे अवकृपेन . 


तुका जें आयुश्य लाबलां 
तें अशेच फुकट बचचें 
तुजो XXX 


नमुनो : 2 

४% क नमस्कार 
दुर्जनाचें घर 

शेजरा आसचें म्हणटात 
तुमकां शेजारी करून 


` देवान म्हाका हें भाग्य दिलां 

.. उपकार आठयतां 
तुमचो XXX 
नमुनो i 
म्हज्या मोगाळ गुरूक 
म्हजे भितर आज्ञानाचें 
पीक तुमीच पिकयलां 

शाणेपणां सांगून सांगून 
शाण्याचो देडशाणो 
तुमीच म्हाका केला. 
तुमचो विद्यार्थी ५५% ` 


उपकार प्रां 
उपकार मागूक जायते फावट उतरां उणीं पडटात. देखून कोणेंच कोणाचे 
उपकार मानचे न्हय. मानचेच पडल्यार... 


नमुनो : अभ्यासांत मदत केल्लेखातीर उपकार मानपी पत्र 
दिवाडी - गोंय 
4-3-99 
मोगाळ राजू 
कालूच एम्‌.ए. चे परिक्षेचो निकाल लागलो. हांव पयल्या वर्गात पास 
जालों. हाचें सगळे सय तुका. दोन पेपरांक म्हर्जे नांव घेवन तूच परिक्षेक 
बसलो. तीन पेपरांक कॉपी मारपाची वेवस्था तुवेंच केली. ज्या पेपरांत हांव 
खात्रीन नापास जातलों आसलों त्या पेपराचो परिक्षक सोदून काडून तुवें 
ताका लंच दिली. तुज्या यत्नाचें फळ म्हूण हांव पास जालों. 
मुखार पी.एच्‌.डी. करतलों म्हणटां. विशय थारायला : विसाव्या 
शेकड्याचे सोंपतेर रवीन्द्र केळेकार हांच्या गहन विचाराचे गोंयचे अर्थवेवस्थेचेर 
जाल्ले बरे आनी वायट परिणाम.' कसो आसा? 
बरें मागून 
तुजो 
पोबू 


बुजवण पत्रा 
बुजवण पत्र बरयतले जाल्यार तें बरोवंचे पयलीं कोणाक तरी मरचें 
पडटा. इतलेंच बेकार थेवयानी लक्षात दवरपाचें. एकाद्रयाक आपल्या 

सोयच्यांक अशे तरेचें पत्र बरोवपाचें आसल्यार ताणें आदीं तांकां पत्र बरोवंचें. 
तें पोस्टांत उडोवपाची वेवस्था करची आनी उपरांत मरचें. 


नमुनो : बापूय भायर पडिल्लेखातीरर इश्टाक बुजवण पत्र 
रिवण, गोंय 
15-9-96 
मोगाळ तातू 
तुजो बापूय गेलो.. वायट दिसलें. पूण तूं बायट धरू नाका. ह्या संवसारांत 
जो मनीस जल्माक येता तो मरताच. तुवें लक्षांत दवरूक जाय, तुजो बापूय 
गेला ते आदीं तुज्या बापायचो बापूय गेल्लो. तुज्या बापायचो बापूय गेला ते 
आदीं तुज्या बापायच्या बापायचो बापूय गेल्लो (हें गांठवल कितलेंय लाबोंव॑ 
येत.) तात्पर्य, मनीस वतकूच ताच्या आत्म्याचे कितें करप तितलेंच आमी 
पळोवपाचें. 
तुजोच 
रोमटू 


आधारावळ 
गोमन्तोपनिषत्‌ (पयलें आनी दुसरें खंड) : शणै गोंयबाब 
महाभारत : महर्षी व्यास आनी रवीन्द्र केळेकार 
व्हंकलपावणी : चंद्रकांत केणी 
कोंकणी शुध्दलेखनाचे नेम : गोवा कोंकणी अकादेमी 
यमन : माधव बोरकार 
. गोंयचीं शिवराक खाणां जेवणां : अमीता नायक सळत्री 


DN SD ७० पटल 


96 कोंबो गेलो तारवार 


12. 
तातू नायक आनी संवसार-बुट्टी 


तातू नायकाक सगळो लोक तुतनायक म्हणटालो. 

तातूं आपणाक जाय तें करतालो - जाय तसो वागतालो. तो बरोवपी. 
पूण तागेलें चडशें बरप कोणें छापलेंना. छापले तें लोकांनी वाचलेंना . वाचलें 
तें तांकां समजलें ना. तात्पर्य, हें धांपिल्लें माणीक धांपिल्लेंच उरलें. तातूंत 
कोणाक लेखले नात. लोकांनी ताका लेखलो ना. तरीय तो तुतनायक जालो. 

कोंकणीवाद्याचो एक विशेश म्हळ्यार जे तांकां मानतात तांकां ते 
मानतात. जे तांकां मानिनात तांकां ते मानिनात. 

तातूचो म्हजेकडेन पत्रवेन्हार चलतालो. हेर कांय जाणांकडेनूय चलतालो. 
आदीं मदीं रस्त्यार बी मेळळ्यार तो खुबशो गजाली सांगतालो. ताका लागून 
तातू म्हळ्यार कोण हें म्हाका समजतालें. निदान तें समजून घेवपाचो हांव 
यत्न करतालों. 

तशें पळोवंक गेल्यार तातूचें चरित्र मौजेचेच आसले. तागेलो आजो 
मोरोपंताच्यो आर्या म्हणटालो . आजी सकाळ साज व्यंकटेशस्तोत्र वाचताली. . 
बापूय दात्यावेल्यो व्होंवयो सिनेमातल्या पदांच्यो चाली लावन म्हणटालो 
आनी आवय सकाळ साज फुगड्यो घालताली. तात्पर्य, तातुलें घराणें 
कलावतांचें, रसिकांचें म्हणूं येतालें. 

भुरगीं जल्माक येतना रडटाच, तातू जल्मतना हांसतालो. हेर भुरग्या 
भशेन तातू उमथोबी पडलो ना. बसलो ना. एकदम उनो रावन उड़यो मारूक 

लागलो. 

ल्हान भुरगीं व्हड जातां जातां पावसाचीं बी गितां म्हणटात. तातूय तीं 
म्हणटालो. पूण वेगळे तरेन. पैसा झाला खोटा' म्हणपा बदला तो तातू 
झाला खोटा, पाऊस आला मोठा" बी म्हणटालो. 

हेर भुरगे जेन्ना श्रीगणेशा चिरूक शिकतात तेन्ना तातू डायरी बरयतालो. 
तातून गोंयांत इश्कोलाचें शिकप घेतलें आनी तो मुंबय गेलो. फुडलें शिक्षण 
घेवपाखातीर. थंय त्या वेळार शणै गोंयबाब रावतात म्हण ताका समजलें. 
तातू वचून तांकां मेळळो. शणैन तातूक विचारलें, कितें वाचला? 

'सदूया तुमचोच एक लेख वाचतां, तातून म्हळे. 

तातूली जाप आयकून शणैन मनांत म्हळें जातलें, हें बाबत कूळ शें 
दिसता. ' 

'तुमकां आनीक कित्यांत गती आसा? 

संगीतांत.' 

'गावंक येता? 

“अभंग बी म्हणटां हांव. ' 

“म्हणून दाखयशात?' 

तातून तुकारामाचो एक अभंग म्हळो. निमणे वळींत “तुका म्हणे बा 
विठ्ठल' आसलें. तेन्ना तें ताणें तुला म्हणे बा विठ्ठल' केलें. ताणें हें 
कित्याक केलें तें गोंयबांखांक समजलें आनी तांणी ताका अभंगांतलो 'तुका' 
कोण तें विसकटावन सांगले. 

` त्या दिसा सावन तातू शणै गोंयबाबांचो भक्‍त जालो. 

उपरांत तातूक मुंबयत श्रीपादबाब देसाय मेळळे. तांणी ताका सांगले, 
शणै गोंयबाब एक न्हय तर दोन मनीस्‌, एकल्याचें नांव वामनबाब 
वालावलीकार, दुसच्याचें नांव काशिनाकना्ुक्र, म्हळ्यार बयाभाव. तांकांय 
मेळ. 

उपरांत तातू तांकांय मेळळो. तांणी ताका तो गोंयच्या खंयच्या नायक्रांचो 
सोयरो तें विचारलें. तातून तांकां आपल्या तीन पिळग्यांचो इतिहास सांगलो. 

निक क्ककस 


तो आयकून बयाभाव खोशी जाले. 

तातू शिकप सोंपोबन गोंयांत परतलो त्या वेळार तागेलीं आवय-बापूय 
पणजेंत रावतालीं. तातू सद्‌दां सांजचो आपल्या एकाद्रया इश्टाक घेवन 
तात्याचे ब्राहमणींत वेतालो. थंय मैंडोळ्या केळ्यांचो हालवो उण्या बरोबर 
खातना तांकां कितें कितें येवजतालें. तें तो घरा येवन बरोवन काडटालो. 
काव्यां, लेख, कथा, नाटकुलीं अशें तरेकतरेचें साहित्य ताणें बरयलें. 

तातू लग्नाचो जालो तेन्ना तागेल्या आवय-बापायक ह्या वाडिल्ल्या 
भुर्याचो हुस्को जालो. लोक विचारताले तेन्ना तातू तांकां सांगतालो, म्हाका 
साहित्यीक वळणाची चली जाय. त्या वेळार गोंय स्वतंत्र जाल्ले. तातूल्या 
सोयर्‍्या-धायर्‍यांनी, शेजार्‍या-पाजाऱयांनी ताका चलयो सुचयल्यो. तांतले 
एके चलयेची ताणें मुलाखत घेतली. तिचें नांव विमल देसाय. 

विमलाक ताणें विचारले, 'तुजो दिसपट्टो कार्यक्रम कितें?' 

ताणें जाप दिली, सकाळीं न्हावन धुवन हांव रवीन्द्रबाबालीं पुस्तकां 
वाचतां. रातचें न्हिदचे पयलीं हांव आदल्या काळार शुभंकरोती म्हणटालें. 
आतां दत्ता दमीदर नायकाचे लेख वाचतां. मदल्या वेळार लग्न जायना 
म्हणून शनीमहात्म्य वाचतां.' 

तातूक चलीं आवडली. ताणें बापायक विचारलें, “कितें करू?” बापायन 
सांगळे, दोळे धांपून चली पास कर. तातून दोळे धांपले आनी तेच अवस्थेत 
आसतना विमलाक हयकार दिलो. 

दोगांयचें मातशा जाण्टेपणांतूच लग्न जाल्ले. तांचो संवसार सुरू जालो. 
तातून बरो शेजार पळोवन वेगळें बिराड.केलें. ताचो एक शेजारी काबुली 
कामत, दुसरो विठू शंखवाळकार. काबुलीचो मांव गुरूनाथ केंळेकाराचो 
लेख माळ्यार बसून चोरून वाचतना आताकान भायर पडिल्लो. विठू म्हळ्यार 


- जनु पोरबुलो पूत. जनु पोरोबूय खर कोंकणीवादी. एका मराठीवादयाक गाळ 


घालपाखातीर तो दाल्गादाच्या कोशांत एक गाळयारें उतर सोदतालो. थंयच 
आवरो उडून ताका मरण आयिल्ले. तात्पर्य, तातूल्या दोगूय शेजाऱ्यांच्या 
जाण्टेल्यांक साहित्यीक मरणां आयिल्लीं. तातून नव्या बिराडाक रावंक 

वचच्या वेळार मनांत म्हळें, 'जाग्याचो सुगुरवो बरो. ' 
तातू कविता बरयतालो तेन्ना म्हाका एक कविता येता बी 
कथा बरयतालो तेन्ना “म्हाका एक कथा जाता' म्हणटालो. तागेलें बरोवप 
` सुरबूस आसतालें. पूण तागेलें साहित्यरत्न जल्माक येतना ताका जे त्रास 
जातात ते पळोवं नज जाताले. | 
तातून अदीं मदीं कांय अभंगूय केले. विठू शंखवाळकाराचेर ताणे 
केल्लो अभंग - विठू माझा लेकुरवाळा - खूब गाजतलो अशें ताका दिशिल्लें. 
पुणून तसलोच एक अभंग ते आदीं संत जनाबाईन रचिल्लो हें ताका जेदीस 
कळळें तेदीस तो निर्शेलो. एक फावट तातू रायबंदरच्या वासुदेव कामत 
वाघांक मेळ्ळो. तांणी ताका सांगले, आपणाक संशोधनाची आवड आपले 
जाण्टेले - बहुगुणी कामत वाघ - हांकां लागून लागली. बहुगुणीबाब पोरणीं' 
नाणीं बी एकठांय करताले. वासुदेवबाबान तांतलीं कांय नाणीं तातूक दाखयलीं. 
तेदीसच्यान तातू संशोधक जालो. 
तातूचें ब्हडपण कांय जाणांक कळिल्लें. तातूंत र. वि. पंडित. ते ताका 
अदीं मदीं पत्रा बरयताले. आपूण कितें बस्यतां तें ताका कळयताले. फुडें फुडें 
पडितांचें अक्षर तातूक सारके लागना जालें. तेन्ना तातू म्हणटालो, पडिताचें 
अक्षर म्हाका हालीं लागना. पूण ताचीं पत्रा वाचपासारकी आसतात. हांव 
तांचीं पारायणां करतां. 
नाटकाचे पिशें लागचे पयली तातूक संगिताचें पिशें लागिल्लें. सुरेश 
हळदणकार, गोविंदराव अग्नी, श्रीपादराव नेवरेकार हीं तागेलीं दैवता. सुमंत 
केळेकाराची संशयकल्लोळ नाटकांतली आश्वीनशेटीची भुमिका ताका खूब 
मानवताली. दीस रात तो आश्वीनशेटीचें 'सुखान्त चन्द्रानना येता ती... हें 
पद गायतालो. तानो घेयत गायतालो आनी बायल भुरग्यांक, शेजाऱ्या 
पाजाऱयांक वाज हाडटालो. | 
सुमंताविशी तो सदांच म्हणटालो, 'डिग्ग्रांचे फाटल्यान लागपाबदला 
ताणें संगिताची साधना केल्ली जाल्यार घडये नाट्यसंगिताच्या मळार एक 
नवें घराणें - केळेकार घराणें उप्रासूं येतालें. पूण घारूदादालो पोर हो भौच 

मस्तखोर जाल्ल्यान कोणेंय कितेंय सांगलें म्हण तो आयकचोना. ' 

तातूक गदूय नटांपैकी मास्टर दत्ताराम, मास्टर नरहरी, मास्टर काशिनाथ 
खूब आवडटाले. मुंबय गेल्लेकडेन ताणें 'भाऊबंदकी' नाटकांतलो मास्टर 
दत्तारामाचो रामशास्त्री पळेल्लो. तो ताका खूब मानवल्लो. ताका दोळ्यांमुखार 
दवरून ताणें जिवबादाद केरकाराचेर संगीत ऐतिहासीक नाटक बरयलें. तातूंत 
ताणें 5-6 पदां घालीं. तांतलें सगळ्यांत म्हत्वाचें पद हें : 'गोंयचे पुणें जावचें 
ना, कोंकणी केन्ना मरची ना.' नाटकाचे प्रस्तावनेत तातून एक सुचोवणी 
केली - हें पद जाऊं कुणाला शरण ग 55 हे चालीर गावचें म्हूण. हें नाटक 
केन्नाच स्टेजीर आयले ना, देखून तें गाजले ना. 

एक दीस तातू म्हाका पणजेच्या ज्यार्दिनांत मेळळो . ताच्या मनांत त्या 
वेळार खुबशे किते तरी घोळटालें. ताच्या उलोवण्यावेल्यान ही गजाल समजली 
- एके विदुशीन किलिंडर हें उतर 'कंडक्टर' ह्या उतरावेल्यान आयला असो 
विचार मांडिल्लो. तो वाचतकूच तातूचे तकलेंत चक्र सुरू जालें. 

चार दिसांनी ताची म्हाका चीट आयली. तातूंत ताणें बरयल्लें - 
'किलींडर' हें उतर 'कडक्टर' वा 'क्लिनर' ह्या उतरावेल्यान येवंक ना. तें 
'कलंदर' ह्या उतरावेल्यान आयला आनी हें आपणाच्यान सुमित्र मंगेश कत्रे 
आनी शणै गोयबान हांच्या नादशास्त्रावेल्या पुस्तकांच्या आधारान सिध्द 
करू येता. 

तातूक साहित्य, संगीत, कला हांचे खेरीज क्रिकेट, फुटबॉल, कॅरम, 
बुध्दिबळ ह्या खेळांनी आनी समाजशास्त्रांतल्या कांय विशयांनी गती आसली. 

तातूक काळजाचे दुर्येस जालें. ते अवस्थेत हांतरूणार न्हिदून आसतना 
तो आपले लेख आनी हेर बरपावळ पुताक डिक्टेट करतालो. अशाच एका 
संगीतावेल्या लेखांत तातून केसरबाय केरकार आनी मोगुबाय कुर्डीकार हांच्या 
गायनाच्या वैशिश्ट्यां बद्दल बरयलें. ह्या दोगांयपैकी गुरूकडल्यान खरेली 
तालीम कोणाक मेळिल्ली आनी ताचो तांणी आपले परीन कसो उपेग केलो 
हें ताणें दाखोवन दिल्लें. केसरबायच्या भावान - बाबुराव केरकार हांणी - 
' ताचेर सुरश्री म्हण एक पुस्तक बरयलां तातूंत तांणी मोगुबायचेर व्हड 

अन्याय केला अशें तातून मत्त मांडले. 

तातू गेलो ताचें सुयेरसुतक कोणाक नासलें. एकाय वर्तमानपत्रान ताचेर 
मर्णलेख बरयलोना. फक्कत तो गेल्ल्याची खबर बारीक टायपांत निमण्या 
पानार दिली. जे लोक तातूक लागशिल्ल्यान वळखतले तांणी ताच्या पुताक 
- काटूक - ताची तुस्त करून पत्रा बरयलीं. एकल्यान तर आपल्या पत्रात | 
म्हळे, “तातून कोंकणीची व्हड सेवा केली. सभ्यपणान आनी शातपणान 
आपली “टिमकी' वाजयनासतना. दुसऱयान बरयले, ताणें आपलें लिखाण 
छापून हाडलेंना हेंच ताचें व्हड कर्तुत्व. माडावरी मनीस तो. तिसऱ्यान 
बरयलें, “कोंकणींतल्या हेर सगळ्या बरप्यांनी तातूची देख घेवन कांय 
उजवाडायलें ना जाल्यार हे भाशेची खूब उदरगत जावं येता. कोंकणी खंयचे 
खंय पावू येता. ' 

बाकी कोंकणी भक्तांची बेपर्वाय आसा पळे ती तोखणाय करी सारकी . 
हालींच गोवा युनिव्हर्सिटींतले एके प्रोफेसरणीन कोंकणींतल्या अप्रकाशीत 
साहित्याची एक सुची उजवाडायल्या. हातूंत तातूचें नांव चुकून एक दोन 
कडेन मेळटा. हे गजालीक तुमी कितें म्हणटले? 

तातू वेतकूच हांव ताच्या घरच्यांक मेळळों. ताच्या साहित्याची वासपूस 
केली. तांणी म्हजेमुखार एक कळमेल्लो ट्रंक हाडून दवरलो. तो उगतो करून 
पळयता जाल्यार तातूंत तातूचें तरेकवार साहित्य आसलें. ह्या साहित्याविशीं 
तातू म्हजेकडेन त्या त्या वेळार उलयल्लो. ताणें ते संबंदी अदीं मदीं पत्रांय 
बरयल्लीं. त्या वज्रां माणकांची माहिती दितां: कोंकणी विशवकोशाचेर तातून 
350 पानांचो नियाळ बरयल्लो. हांतल्या पयल्या 300 पानांची ताणें सद्या 
त्या कोशांत ज्यो नोंदी आसात त्यो नाशिल्ल्यो आनी ज्यो नात त्यो आशिल्ल्यो 
जाल्यार त्या कोशाचो संशोधकांक कितलो उपेग जांव येतालो ताची फोडणिशी 
केल्ली. उपरांतच्या 50 पानांनी ताणें आपले हें मत्त खोडून काडिल्लें आनी 
म्हत्वाचो निश्कर्श काडिल्लो - हो विश्वकोश आसा तसोच आसचो. 

ह्या नियाळाक तातून पयलीं माथाळो दिल्लो, “थोडें म्हजे, थोडें 
तानाजीचें.' ताणें आपल्या आमिगांक तो लेख दाखयलो तेन्ना तांणी ताची 

हण केली आनी सांगलें. 'तुजो लेख बरो आसा. माथाळो तानाजीच्या 
| सोबसो ना. तो खूब व्हड मनीस. ' तातून तांची सुचोवणी आयकून 
' लेखाच्या माथाळ्यांत बदल केलो : 'थोडें म्हर्जे, चडशें तानाजीचें.' 

' टृंकांत आनीक एक लेख मेळळो ताचें शीर्षक आसलें : रवीन्द्र 
' केळेकारांचो विचार, मनोहर सरदेसायांच्यो भावना आनी सुनील गावस्कराचो 
'खेळ.' खूब कश्ट घेवन बरयल्ल्या ह्या पुस्तकांत तातून विचार, भावना 
आनी खेळ हांच्यांतलो समान धागो दाखोवन दिल्लो. 

हो लेख खुबूच सुंदर आसा. फक्कत तातून तो घुस्पागोंदळाचे शैलींत 
' नरयल्लो - तागेली त्या लेखांतली भास फक्कत डॉ. किरण बुडकुलेकूच 
 समजुपाची. 
त्या मानान क्रिकेट खेळावेलें तातूचें पुस्तक - म्हळ्यार पुस्तकाचे 
' हातनरप - अदीक तोखणाय करीसारकें आसा. तातूंत ताणें हो खेळ अदीक 
सोंपो कसो करू येत हाचेविशीं सुचोवण्यो केल्यात. क्रिकेटच्या खेळांत 
पिचिच्या दोनूय वटयां तीन-तीन विकेटी लावचे बदला दोन-दोन विकेटी 
लायत जाल्यार हो खेळ प्रेक्षणीय जाव येता अशें मत्त ताणें मांडलां. दुसरो 
पर्याय ताणें सुचयला तो असो - विकेटींची उंचाय देड-देड इचानी उणी 
करप. ताचोय ह्या खेळाक खूब फायदो जावं येता. 
आनीकय एक हातबरप मेळळे - 'काळी गंगा' हे कादंबरेच्या 
इंग्लीशींतल्या अणकाराचो तातून केल्लो कोकणी अणकार. मूळ कादंबरी 
महाबळेश्वर सैलाची, इंग्लीश अणकार कलकत्त्याच्यो विद्या पै हाचो, आनी 
हाचो कोंकणी अणकार तातूचो. तातून हे संबंदी म्हाका एक फावट पत्रात 
बरयल्लें, “हांव मूळ कोंकणी कादंबरेचोच कोंकणींत अणकार करूंक 
सोदतालो. इतल्यांत इलीश अणकार हातांत पडलो. आनी तो मूळ कादबरेपरस 
बरो जाल्लो हें पळेले आनी ताचो हांवें कोंकणींत अणकार केलो. हो अणकार 
आनीकूय सोबीत जाला. मूळ कादंबरेपरसूय बरो जाला. 
तातून म्हाका एक फावट सांगले, आतां आपूण सैल फुडाराक जी 
कादंबरी बरयतलो, ती बरोबंक सोदतां. नांव : 'गोरी यमुना'. 

'गोंयकारांचीं वाचाविदाळपणां आनी कोंकणी लोकवेद' ह्या पुस्तकांत 
तातून एक म्हत्वाचो सिद्धांत मांडला. गोंयांत फाटलीं 500 वर्सा जें : 
घडलां ताचें मूळ लोकवेदांत मेळटा. आयचे राजकारणी पिशेपणां कित्याक | 
करतात ताचें मूळ लेगीत थंय मेळटा. हें हातबरप जयंती नायक हांणी वाचलांशें 
दिसना. पूण तातूच्या आनी जयंतीच्या विचारांनी खूब साम्य आसा. | 

र. वि. पंडितांनी तातूक एक फावट सांगिल्लें, चंद्रकांत केणी हांच्यो | 
कथा आपणाक आवडटात. त्या कथांतल्या नायिकांचो मोग विशेश असो. 
तांतली एकाद्री पणजे-मडगांवचे बसींत बसता आनी नायकाकडेन (हिरो 
कडेन) मोग करता. वाचप्यांक दिसता, तांचो हो मोग बस मडगांवां पावसर 
चलतलो. पळेल्यार तो बस फोंड्यां पावत म्हणसर सोंपता. तातून हाचेर 
संशोधन करून 'चंद्रकांताच्यो नायिका हो 57 पानांचो निबंध बरयला (हेंय 
हातबरप ट्रंकांत मेळळें.) तातूंत ताणें निश्कर्श काडला : केणयांच्या चडशा 
नायिकांचीं काळजां फ्राक, देखून तांचो मोग बेगीन सोंपता. हो मोग मुखार 
चालू उरिल्लो जाल्यार तांच्या जिवांचें बरें-वायट जांव येतालें. लेखकाक 
ताच्या नायिकांची काळजी आसा. देखून तो तें जावंक दिना. 

फादर थॉमस स्टीफन्स हांच्या क्रिस्तपुराणाचेर तातून बरयल्ल्या प्रबंधाचें 
हातबरपूय ट्रंकांत मेळळें. क्रिस्तपुराण हो एक सुरबूस असो ग्रंथ. ताची 
सुरबूसाण तांतल्या उतरांक लागून आयल्या अशें तातून मत्त मांडलां. पुस्प, 
मोगरी, परिमळ, कस्तुरी असलीं उतरां फादरान वापरल्यांत देखून हें पुराण 
इतलें म्होबाळ जालां असो तातूच्या विचारांचो सूर दिसता. ह्या प्रबंधाविशीं 
तातून म्हाका चीट बरयल्ली. तातूंत ताणें म्हणिल्लें, 'म्हजो प्रबंध हांवें गोवा 
युनिव्हर्सिटीच्या जाळवणदारांक दाखयलो. तांगेलें मत्त अशें जालें की 
क्रिस्तपुराणांत फादर स्टीफन्सान बामणांचे भाशेचीं उतरां जरी ठायीठायी 
मेसरीत केल्लीं आसलीं तरी तांणी हें पुराण मुळांत मराठींत बरयलां. तेन्ना 
ताचेर जो कोण प्रबंध बरयता ताणें तो मराठींत बरोबचो. ' 

तातूक मुखार तांणी सांगलें की ताणें ताच्या प्रबंधाचो मराठींत अणकार 
केलो आनी ताका “सतराव्या शतकातील मराठीच्या गोमंतकी बोलींतील 

ः दर स्टीफन्स यांनी रचलेल्या क्रिस्तपुराणाचा...' अशी सुरवात करून 42 
ते 47 उतरांचो माथाळो दिलो जाल्यार, तो वाचिनासतना आमच्यांनी ताका 
- म्हळ्यार तातूक - डॉक्टरेट दिवं येता. 

तातू आनीक कांय काळ वांचून उरिल्लो जाल्यार तो हो वावर करतलो 
आसलो आनी कोंकणींतल्या हेर दोतोरांचे पंगतीक वचून बसतलो आसलो. 
दुदैव कोंकणीचे! 
| तातूचो सगल्यांत व्हड वावर म्हळ्यार ताणें बरयल्ली 'संवसार-बुट्टी . 
शणै गोंयबाबांचें संवसार-बुट्टी' हें पुस्तक तातून आदल्या काळार वाचिल्लें. 
| ताका तें त्या वेळार व्हडलेंशे समजूक नासलें. सगले कोंकणीवादी त्या 
| पुस्तकाक शणै गोंयबाबाचें सगळ्यांत व्हड पांवड्याचें पुस्तक म्हणटाले. 
| (कोंकणीवादयांचे एक विशेश म्हळ्यार तांकां जी गजाल समजना तिका एक 
“तर ते किंकोंत करता ना जाल्यार व्हड मानतात.) तातूक त्या पुस्तकांतलें 
' काय समजूंक नासले तरीय तें पुस्तक आवडटाले. 

जसो जसो बरपी वाडत गेलो तितलो तितलो ताचो शणै गोंयबाबाविशींचो 
आदर वाडत गेलो. पूण खंय तरी ताका दिसतालें, शणैन 'संवसार-बुट्टी' 
आपल्या काळावेले भाशेंत त्या वेळच्या वाचप्यांखातीर बरयलां, देखून तें 
व्हडपण जोडूक पावलां. तातूक तें पुस्तक तशेच भाशेंत परथून बरोवपाचें 
आसले. ताका ते कॉपी करपाचे नासले. शणैच्या कोकणी पुस्तकाचो ताका 
कोंकणींत अणकार करपाचो नासलो. ताका तें नवे भाशेंतूय बरोवपाचें नासले. 
एक वेगळोच प्रयोग ताका करपाचो आसलो. 

त्या पुस्तकांत 12 आत्मे आसात. तांतलो बामणाचो आत्मो घेवन 
ताका ताचो बरोवपी करपाचो आसलो आनी तो तें पुस्तक शणै गोंयनाबाचेच 
पध्दतीन इल्लोय बदल करिनासतना बरयता अशें दाखोवपाचें आसले. 
म्हाका ट्रंकांत ह्या पुस्तकाचीं जीं तातून बरयल्लीं पानां मेळळीं ती वाची 
सारकीं आसलीं. उतरा कणकणी ताचें व्हडपण दिसताले. 

शणै गोयबाबांले संवसार बुट्टेंत 341 पानाचेर कांय वाक्यां आसात 
तीं अशीं .. आमी वागडा राकया! वागडा खाक्या! वाडा पट जाव्या! 

तेजवंत जावचेलें गित्यान जोड़या!.. एकायेकांक यायेयोगान ओडुया/ 


मूळ संवसार-बुट्टेंतल्या ह्या वाक्यांनी गोंयबाबान हें पुस्तक जेन्ना 


बरयलें त्या वेळची भास आयल्या. राकया, खावया, जावया नी उतरां ते 
भाशेतलीं. ह्या वाक्यांतल्या उतरांनी आसलीच जाल्यार लांबाय रूदाय आसा, 
खोलाय ना. 

तातून “संवसार-बुट्टी' बरोवचे पयलीं सगल्या धर्माची पुस्तकां वाचलीं. 
तांतलें तत्वगिन्यान पचयलें आनी उपरांत बामणाच्या (आत्म्याच्या) पोटात 
रिगून, ताचेच भशेन येवजून (पूण हांव' हें उतर खंयच वापरिनासतना) हैं 
पुस्तक बरयलें. तातून हें पुस्तक बरयतना शणै गोंयबाबांच्या वा त्या 
बामणाच्या आत्म्यांत परकाया प्रवेश केल्लो अशें आमच्यांनी म्हणूं येता? 
ना. ताणें जें कितें केलें ताका तोड़ ना. ते आदीं खंयच्याय बरोवप्यान ह्यो 
उचापती केल्योनात. उपरांतूय केल्योनात हें ताचें वैशिश्टय. 

शणै गोंयबाबांचें बरोवप तुमी वाचले. आतां तातूचें बाचात. तातू आपले 
संवसार-बुट्टेंत बरयता : आमी वागडा राकया! वागडा खावया/ वांगडा घट 
जावंया/ तेजवत जावचेलें गित्यान जोड़या!... एकामेकाक मायेमोगान ओड़या/ 

बाकीबाब बोरकार हांच्या काव्यांत लेगीत जो नाद आयलोना तो ह्या 
वाक्यांनी आयला. वांगड रावंया... खावंया. . जावया... मराठीतल्या पोरण्या 
काळाच्या एका कवीक - कवी वामन पंडिताक - त्या वेळचे लोक 
'यमक्यावामन' म्हणटाले. तेच पध्दतीन तातून 'यमक्यातातू' म्हणूं येता. 

तातूलीं 'रावंया, खांवया, जांवया' हीं म्हांबाळ उतरां वाचतकूच वाचपी 
सामको विरगळटा. ते मुखार वचून तातू म्हणटा, “आमी तेजवंत जावंचेले 
गिन्यान जोडुंया.. एकमेकांक मायेमोगान ओडुंया.' आमकां गिन्यान जाय तें 
तेजबंत जावंक आनी आमी एकामेकांक ओडुंया कशे तर मायेन आनी 
मोगान. शणै गोंयबाबान जीं उतरां वापरल्यांत तींच उतरां वापरून तातून 
कोंकणी साहित्य गुणवत्तेचे तेंगशेर पावयलें. तातून हें कशें साध्य केलें काय, 
ह्या प्रस्नाची जाप टिकाकार फुडलीं कितलींशी वर्सा सोदीत रावतले आनी 
सोदपी काबार जातले. जाप मेळपाची ना. तातूक आनीक कांय वर्सा आयुश्य 

मेळिल्लें जाल्यार तो आपले हें तंत्र - ताका कितें नांव दिवचें तेय कळना - 
| अदीक परफेक्ट करतलो आसलो. तें जाळे ना. कोंकणीचे दुर्देव! 

तातू ह्या संवसाराक अंतरून आतां कांय वर्सा उलगलीं. ताचो उगडास 
 येतकूच म्हजे जिबेर अचकीत वळी घोळटात 

खुदुखुदू हांस, तातू 

खुदुखुदू हास 

हांस म्हज्या आंगणांत 

पार्दिकांची रास... 

13. 
एका बरप्याचे विचार 


(“मनीस येवजिता आनी देव वथरेता') अशी एक 
कोंकणींत म्हणणी आसा. चडशा म्हणण्यांक व्हडलोसो अर्थ 
नासता तसो हेय म्हणणेक ना. "एक जीव-शास्त्रज्ञ म्हणटा _ 
दोडयाय्याचे तकलेंत तीन फातर आसतात आनी बरप्याचे 
तकलेंत अकरा आसतात. हाका लागून दोडयारो बरेतरेन | 

| 





येवजिता जाल्यार बरपी सदांच वांकडे तरेन येवजिता.' 

'सगल्या बरप्यांचे तकलेंत सदांच घुस्पागोंदळ आसता. 
बरोवपाच्या निमतान तो ते कागदार घालता. वेळ वचपाचें 
दुसरें साधन नासता तेन्ना लोक हो घुस्पागोंदळ वाचतात. ' 

हे विचार अशाच एका बरप्याचे. हे विचार डायरेच्या 
रूपान बरयल्यार, ती कोण छापचो ना आनी पत्रांच्या रूपान 
बरोवन धाडल्यार ती कोण वाचचो ना. देखून ह्या बरप्यान हे 
विचार म्हजेकडेन दिल्यात, “कोंकणी वर्सुकी अंकाक धाडूंक 
- अना.) 


ठ 'न्हीद येना म्हूण रवीन्द्रबाब केळेकारांचें महाभारत - अनुसर्जन काय 
कितें तें वाचूंक बसलों. केन्ना दोळो लागलों कळळेंच ना. सपनांत कृष्ण 


आयलो. आपणाक बरप्यान भगवान लेखूंक ना म्हण तापलो. तितल्यांत 

राजीव गांधी दिसलो. ताणें कृष्णाक सांगले कोंकणींत महाभारत पयलेच खेप 
जाता. चुको जाल्यो जाल्यार तातूंत अजाप ना. बोफोर्साचे बाबतींत आमीय 
चुको केल्यात. 
| “एके कथेचो प्लॉट : एका मनशाकडेन एक सुणो आसलो. तो 
` अकस्मात शिक्षणमंत्री जालो. शिक्षणाचो प्रसार करतां करतां काळगां विकूंक 
' लागलो. ताच्या धंद्यातलें येस पळोवन मुखेलमंत्रयान ताचेकडेन भोंवडे खातेंय 
 सोंपयलें. तातुंतूय ताणें बरें काळींग केलें. उपरांत एक दीस ताचें शेजाऱ्याकडेन 
` झगडें जाळे आनी तातूंत तो मंत्री मेलो. ते दीस अख्खे गोंय सुणोमय जालें.' 


तो मंत्री खंय सदांच म्हणटालो, कुल्ल्यांचें सुके खातना आपणाक मर्ण 
येवंचें. तशे मरण काय ताका आयले ना. 


'ह्या संवसारांत देव आसा? आसा जाल्यार तो तागेलो प्रस्न. हेरांनी 
तातूंत लक्ष घालचें न्हय.' 


'जीव दिवपाचो विचार आयलो. सरकारी दूद पियेलो. दोळ्यांमुकार 
काजुले येवंक लागले... मनोहर हिरबा सरदेसाय स्वातंत्र्य सैनिकांकडेन 
वांटपणा करताना दिसले. तांकां जाय तसो आपणे इतिहास बरयला. देखून 
आपणाक पयली सांगिल्ले ताचे दुपटीन पयशे मेळूंक जाय अशें ताचें म्हणणें. ' 


'लजेक गेल्यार पेजेक पावना म्हणटात. हालीं मनीस शिताकूय पावना. ' 


'विमलाकडेन लग्न करतलों म्हणटा. पूण तें पापीण आपल्या बापायचें 
नांबूच सांगना. तातूंत आनी 'पुण' आनी 'म्हुण' ह्या दोनूय उतरांतलें उकार 
ऱ्हस्व कित्याक तेय ताका कळना. असल्यांनी तें संवसार कसलो करतले? 
मड्याचो?' 

“ऐन फांतोडेर तकलेंत आयिल्लो एक विचार : खंयचीय भाशीक 
चळवळ ही सुखकर्ता 55 दुखहर्ता 55 हे आरतेन सुरू जावंक जाय. 


'कर्णान “हिचीं वस्त्रां देंबय' म्हूण दुःशासनाक सांगलें त्यावेळार 
द्रौपदीचेर आकांत आयला जावंक जाय. आकांत येवपाचोच प्रसंग तो-' 
केळेकारांचें महाभारत. 

तात्पर्य : द्रौपदी ही ह्या देशांतली पयली आकातवादी. 


'कार्मेलिनाचो फुडलो वांटो बरोवंक सोदतां. कार्मेलिनाचें चेडू आवयच्या 
तोंडार एक थापट मारता. उपरांत आगे म्हुजे मांय. पेद्रू पडला बांयंत' हैं 


कांतार म्हणटा. म्हज्या भावाक - वसंताक ही सुरवात खूब मानवली. 


'जॉन हालीं इंग्लेज खूब कातरता. मेळिल्ल्या मनशाक आपूण कोंकणी 
घेवन. एम्‌. ए, करतां म्हूण सांगता - इंगलेजींत.' 


'ते दिसचो विचार फुडें चालू.. विमलाकडेन हांव संवसार करतलों 
कसो? हांवें बरथल्लें रामायण (अनुसर्जन) वाचतना खंय ताका शोले' 
सिनेमाचो उगडास जाता. पाड पडूं ' 


'कला अकादमीच्या थेटरांत कांय मडीं नाचतालीं. तितल्यांत थंय 
पयल्या मुखेलमंत्र्याचें भूत आयलें. ताका पळेनाबराबर सेक्रेटरीक कांपरे 
भरलें. तरीय ताणें आडेचें अवसान हाडून ताका म्हळें : 'पापयांनो, असलीं 
अवचिनपणा करपाखातीर हांवें हें थेटर बांदपाक तुमकां मान्यताय दिल्ली?' 


'आयज तीन हुमले मारले. तिगांचीय प्रकृती तांचे संस्कृतीक जुळशी 
आसली. ताचे संस्कृतायेचें मूळ मोहेंजो-दारोचे संस्कृतायेंत मेळूं येता. पूण 
तांचो इतिहास स खंडांनी बरयतलो जाल्यार ताका बा. द. सातोस्कारांचेच 

तोडिचो इतिहासकार जाय.' 


'हावें विमलाक म्हळे, आमका भुरगीं नाका. तीं जाली जाल्यार तांकां 
| _ राजकारण कळचें ना.' 





'मदन हो मराठीबादी. ताचेकडेन उलयताना म्हाका घुंबळ आयली. 
दोतोराक विचारल्यार तो म्हणटा : 'प्रदुशण उणें करपाचें उपाय करप हें 
सरकाराचें काम. ताका तूं कितं करतलो?' 


'दमयंतीन ताका वेंग मारली. भुरगींय ताचे वेंगेंत रिगलीं. पावसाचो 
शिंवर पडटकूच शेत लसलसून येता तशी दमयंती लसलसून आयली. म्हजे 
पौराणीक कथेंतलें हें वाक्य वाचून शामान म्हळें, 

- शेतां जर अशीं लसलसून आयिल्लीं जाल्यार शेतकार शेतानी 
वावरूच करचे नासले. दिसरात तांकां वेंग मारून बसतले आसले. 


'सुण्याची शेंपडी वांकडी ती वांकडीच म्हणटात तें म्हाका पटना. 
म्हज्या मेवण्याची शेपडी वाकडी आसा, नळयेंत घाली तरी ती सरळ जायना. 
ताका मुंबय व्हरून दोतोर देबूक दाखोवपाचो आसा. ' 


"हावे विमलाक म्हळे, शास्त्रान लग्नाच्यो आठ तरा सागल्यात. (ह्यो 
महाभारतांत विस्कटावन सागल्यात.) तातली सगळ्यांत बरी तरा निमाणी. 
चल्यान बरदक्षणा मागल्यार चलयेच्या बापायन आपली दुसरीय चली काडून 
ताका दिवप हिका कर्णापिशाच तरा म्हणटात. विमलाक ही तरा मानवली. 
फाल्या आमी लग्न करतात.' 


'म्हजी चंद्रावेली भोंवडी' असो एक लेख सुनापराताच्या संपादकाक 
जाय. ते म्हणटात भोंवडी करून यो आनी मागीर लेख बरय. भोंवडे खात्याच्या 

मंत्राक विचाल्यार ते म्हणटात, आदीं चंद्राचेर एक कादंबरी बरय. मागीर 
तुकां थंय धाडूं येता.' दामोदर मावज्यालें म्हणणें, सरकारी धोरण बरोबर 
आसा. 


“थंडेसारको रोग ना, थंडेन कोण मेलोसो ना म्हणटात. पूण थंडेबरोबर 
जी भारखूण जाता ती वायट आसता. तातूंत, गोंयांत तरी, खुबशे लोक 
मरतात - मलेरियान मरनात तेन्ना.' 


“दर एके चळवळीक एक मुखेल खांबो आसता अशें म्हणटात. गोंयांत 
मराठीचें घठुुण करपाचे चळवळीक फावोसो खांबो - बरो सायल्याचो - 
म्हजेकडेन आसा. म्हजेमुखार प्रस्न आसा तो हो : म्हजी चळवळ त्या 
खाब्याचेर उबारप कशी? म्हज्या खांब्याक काय सभांनी भाशणां करूक 
येनात. वासू म्हणटा, मराठी भास आमचें आका, तुमची भास आमकां 
नाका. हो स्लोगन घेवनूच म्हाका ही चळवळ मुखार व्हरची पडटली. हांव 
येवजिता... 


म्हज्या नव्या नाटकांतलो नायक हांवें म्हज्या नावावेल्यान घेतला. 
ह्या नायकात आनी म्हज्या नावांत खूब सारकेपण आसा. फक्कत नायकाक 
म्हज्या नांवावरी दोन नाकां नात. ताका लागून तो मातसो गंभीर जाला. ' 


'आयज सकाळीं म्हाका एक कविता आयली. दिसभर तिच्याच नादांत 
आसलों. सांजची ती कविता कागदार बरोवन काडली. दर एक वळ तीन- 
तीन फावट सुधारली. ते कवितेचें हें निमणें रूप : 

मळबाच्या वाठाराक 

जोगलांचें झाड 

उजवाडाचें धन आतां 

लिपय दोळ्यांआड 

वाऱया वाऱया येवं नाका 
चट रे तुजे वायट 

पावस अजून पडचो आसा 
आवय म्हाका खायत्‌...' 


'बसंताक ही कविता वाचूक दिली. ताणें म्हळें, तुज्या वावराक मोल 
' फावता (हांव खुशालभरीत जालों.) शंकर रामाण्यांच्यो दोन कविता तुवें 
' एकमेकांक बऱयो दसयल्यात.' 


| शणै गोंयबाब हे एक द्रष्टे. 

'गोंयकाराची गोंयाभायली वसणूक' ह्या पुस्तकांत बरयतात : 
'सुनापरातांतल्या लोकांचो सभावगूण कसो तो गौतमबुध्द बरेभाशेन जाणा 
आसलो. त्या लोकांकडेन दीस काडूंक आंगांत सोंसणूक जाय. ती एकाद्री 
पुर्णाभितर नासतली म्हूण बुध्दान ताका म्हळें, | 

'थयचे लोक भंयाकृत, क्रूर आनी रितीभायरे आसात. तुका ते नश्ट्यो 
आनी नाका जाल्ल्यो गाळी सांगतीत...' 
सुनापरातांतल्या लोकांचो सभावगूण अजून बदलूंक ना. 

14. 


येता तें वर्स कशें वतले? 
(वर्स भविश्य) 


(भविश्य म्हणटात ती एक मजेची गजाल, तें जो मनीस वर्तयता ताचो 
ताचेर व्हडलोसो विश्वास नासता. पूण तें जो मनीस वाचता (वा आयकता) 
तो मात ताचेर विश्वासान आपलीं सगलीं कामां करता. हीं कामा केन्नाच 
जायनात. तरीय ताजो भविश्यावेलो विश्वास केन्ना उणो जायना. हाकालागून 
दिवाळी अंकांनी जीं फुडल्या वर्साचीं भविश्यां येतात तातूंत चडान चड 
फायदो कोणाचो जाता काय म्हळ्यार, तीं भविश्यां बरोवपी जोतिशाचो 
आनी तो उजवाडावपी संपादकांचो . 

कोंकणी दिवाळी अंकांनी मात अजून अशे तरेचीं भविश्यां वाचूक 


मेळनात. कित्याक म्हूण कोण जाणा? हरशीं कोंकणी मनशाक देव आनी | 


देवचार हांचे इतलोच ज्योतिशीय लागता. अजून कोंकणांत जीं लग्नां मोडटात 
तातलीं अर्दी ज्योतिशी "नक्षत्रां जुळनात' अशें सांगून मोडटात. उरिल्लीं देव 
प्रसादांचेर मोडटात. 





भविश्य ही कोंकणी वाचप्यांची एक व्हड गरज. ती लक्षांत घेवन अंदूं | 


हैं फुडल्या वर्साचें भविश्य हांगा आमी दितात. वाचप्यांनी हें भविश्य वाचून 
तेभशेन आपलीं कामां करचीं. म्हणटकूच तांगेल्या आयुश्याचें जाय तशें 
घट्टाण जातलें. तें तशें जालें ना जाल्यार मात तांणी आमकां कळोवचें. 
म्हणटकूच आमकां फुडल्या वर्सा ह्या भविश्यांत जाय तसो बदल करूंक 

मेळटलो.) 
मेष : 

फुडलें वर्स तुमकां सादारण वायटशें वचचें ना. गुरू सिंहेंत म्हळ्यार 
तुमकां पांचवों आसतलो. अर्थलाभ बी भरपूर जातलो. भिकू शणै, तुमगेले 
तें ब्लॅक बी परथून सुरू करात. कितें म्हणटात? आतां तातूंत आदले वरी 
फायदो ना? तुमचो घात जाला तो हांगाच. मनशान आपलो धर्म केन्ना 
सोडचो न्हय. अशें कोणें तरी खंयतरी म्हळां. तुमी त्याप्रमाण चलूंक जाय. 
तुमी मुळचे ब्लेकीश्त. उपरांत चुकून सरळ वेपारांत पडले. म्हर्जे म्हणणें, 
` तुमी वेपार करचोच, जेन्ना ब्लॅक बरें चलना तेन्नाच. पूण तुमचो वेळ वचूक 
म्हूण कितेंय साधन नाका? म्हूण ब्लॅक कराच. बेश्टे भियेवं नाकात. तुमकां 
कोण धरिना. भिकू शणै, समजा, तुमकां कोफीपोसाच्या कायद्याखाला धरून 
सरकारान भितर उडयले जाल्यारूय आतां कितें व्हडलोसो भय ना. सद्याचो 
गोंयचो सरकार कितें आदल्या सरकारावरी निर्दय ना. तो स्मगलरांक धरता 
आनी उपरांत सोडुनूय दिता. 

तुमगेले राशीचो धनी मंगळ. हो सुरवेक कर्केत आसतलो. सादारण 
देझेंब्राच्या तिसर्‍या सप्तकांत तो सिहेंत वतलो आनी थंय गेल्या उपरांत 
गोंयांत येवन महाराष्ट्रांतले डेप्युटेशनीस्ट जशे ठाण मारून बसतात तसो तो 
थंयच ठाण मारून बसतलो. पूण हो सिंहेचो मंगळ तसो वायटसो न्हय आ! 
गोंयच्या राजकारण्यांवरी तो खाल्ल्या पानार केन्नाच - समजले तुमकां? 
तेन्ना तुमी एकूच गजाल करपाची, वारें येता तशें सूप धरपाचें. तुमकां येश 
दिवप हें देवाचें काम. पयशेकाराच्या उपकारांत सगळेच आसतात तसो तो 
सर्वसाक्षी परमेश्वरूय तुमच्या उपकारांत आसा. तो तुमगेलें काम करचोना 
जाल्यार आनीक कोणाचे करतलो? | 

भिकू शणै, तुमी कितलेय ब्लॅक केले तरी देवाक केन्ना विसरू नाकात. 
फाटीं कुलदेवतेक ज्यो वस्ती घाल्यात त्यो ब्लॅकाच्या भांगरांच्यो हें देवताय 
बरेभशेन जाणा. तिचो तुमचेर सदांच वरदहस्त उरतलो . 

वृषभ : 
तुमगेलो पराक्रमांतलो गुरू फुडल्या म्हयन्यांत मुदांसाक म्हूण तुमगेल्या 
सुखस्थानांत वेता. मुदांसाक वेता म्हणटकूच तो आपल्या बायलभुरग्यांक 
घेवन वेतलो आनी तुमगेल्या सुखस्थानांत देड-एक म्हयनो तरी थपकल 
मारून बसतलो. ह्या काळांत तुमगेल्या उतरांक भांगराचें मोल येतलें. (बरो 
प्रेस आसल्यार उतरां विकून उडयात.) | 
पूण एक गजाल मतींत धरात आं! शनी पोरोब (मराठी ज्योतिशी | 
हाच्या भयान शनी म्हाराज बी म्हणटात) येता त्या मार्चात चतुर्थातलो | 
पंचमांत वेता. मागीर मात सांबाळून - चड करून घरकान्नीपसून. ती फुडले 
तीन म्हयने सामके कैदाशिणीचो अवतार घेतली आनी तुमकां नाका सायबा 
करूनं सोडटली. खंयचें लग्न केले आनी आपूण हे हळशिकेंत पडलो अशें 
परथून एक खेप (ही 47 वी खेप) तुमकां दिसतलें. 

' तांतले तातूंत एक बरी गजाल म्हळ्यार सुखवस्थांनांतलो बुध तुमकां 
भुरग्यांचें सूख बरें दितलों. तुमगेलो व्हडलो पूत जुगारांत बरो तरबेज जातलो . 
पोर मटक्यांत बरी गांठ करतलो. दुसरो आपणाक परिक्षेक नापास केला 
म्हण प्रोफेसोराचेर - हेर भुरग्यां हुजीर एक थापट फुलयतलो. आनी तागेलो 
तो पराक्रम पळोवन एका मिनेराची धूव ताच्या मोगांत पडटली. आनीक 
तुमका किते जाय? 

मिथून : 

ही दिवाळी तुमकां बरी वतली. दुदाचे, ताकाचे, रोसाचे, गोडशे, 
तिखशे सगळे तरेचे फोव बरे यथेच्छ खायात. 

बाबुराय, वर्साचे सुरवेकूच दुसरो मंगळ, पराक्रमांत गुरू-शनी आनी 
रवी-बुध असा योग तुमकां मेळळा. हाका राजयोग म्हणटात. भाऊ बांदोडकार 
गोयचो मुखेलमंत्री जाल्लो तो ह्या योगाच्या नाड्यार. तुमीय राजकारणांत 
पडशात जाल्यार मुखेलमंत्री जातले (सद्याच्या मंत्र्यांची बुदूद पळेल्यार तुमी 
तांचे परस कितलेशे हुशार - ही गजाल हावें तुमकां सांगूंक जाय अशें कांय 
ना.) पूण राजकारणांत पडचे पयलीं रेड्यापाड्यांचीं झुजां पळयात. कारण, 

एक फावट राजकारणांत पडल्याउपरांत पावलापावलाक तुमकां तसलीं झुजां 
खेळचीं पडटलीं. 

आतां भाऊचें कितें आसलें, तो एक व्हड मिनैर म्हणटकूच अंतराळांतले 
ग्रहलेगीत ताका भियेताले. आनी तो सांगता थंय ते उबे रावताले. (तागेले 
कुंडलींत सगले ग्रह उच्चीचे आसले हाचें मुखेल कारण हें.) बाबुराय, 
तुमगेलें काय तशें ना. तुमच्या भावान हाका तोपी घाल, ताका तोपी घाल 
अशें करून जें काळींग केलां आनी उपरांत तांतले जें कितें थोडें भोव तुमकां 
दिला तें आनी तुमी तुमगेल्या भावांक फटोवन जें किते तुमी एकठांय केलां तें 
-इतलीच तुमगेली इस्टेट. ही असली इस्टेट तुमकां पावून पावून कितलो तेंप 
पावतली? सांगात पळोवया. तेन्ना तिचो बऱ्यात बरो उपेग तुमी करूक जाय. 

बाबुराय, तुमकां बायल भुरग्यांचें सूख भरपूर आसा. पूण तुमगेले ते 
व्हडले धुवेक मात सांबाळात आं. पोर सद्या त्या शेजारच्या आल्फियादाच्या 
भुरग्याचेर लायन मारता. (तुमगेल्या कानार आयलां जाल्यार नकळ हांव.) 
ताका मातशें बेगीन उजयात ना जाल्यार बेठेच तुमचेर तीन-चार म्हयन्यांभितर 
एक व्हड अपसरण येतलें. 

कर्क : 

तुमगेली रासूच पाडापडिल्ली. जिणेत वयर सरपासारकें हे राशींत कायच 
ना. शंकूदाद, सामके फाल्स वेळार तुमी जल्माक आयले. (हो दोश तुमचो 
न्हय.) आतां वयर सरपाक तुमकां एकूच उपाय आसा. फाल्स जल्मतारीक 
वेळ बी एकाद्या ज्योतिशाक दिवन तुमी नवें नक्षत्र तयार करून घेयात. एक 
फावट बरी रास मेळळी म्हणटकूच तुमगेलें भाग्य कशे फळफळटा पळेयात! 
हैं पळेयात शकूदाद, तुमी घट जाल्यार आमी घट, तेन्ना हें काम करपाचें 
मातशें बेगीन मनार घेयात आं! 

ना म्हळ्यार तुमगेले सद्याचे हे राशीक लागून तुमका जनावरांचो लाभ 
दिसता. तुमी सुणीं बी पोसतात व्हय तर? पोशिनात जाल्यार पोसूंक लागात 
आनी वेळ पड़ल्यार दारात आयिल्ल्या लोकांच्या रिणकाऱ्यांच्या बी आंगार 
सोडात. वेळ मेळटा तेन्ना शेजाऱ्याच्या घरांचेरूय तुमच्यांनी तीं चडोवं येता. 

जाल्यार फायदोच जातलो, लुकसाण जावंचें ना. 

शंकूदाद, तुमी केन्ना कोणाचें वायट येवजिलें ना तरीय शेजारी झगडीं 
करताना तुमगेलो बापूय वयर काडटातूच काय ना? हांव म्हणटां, तुमगेल्या 
बापायन हजार लोकांक नागयले आनी उपरांत आंगवस्त्रां दवरून इस्टेट 
काबार केली जायत पूण हाचें पातक तुमच्या माथ्यार शें कित्याक? 

सिंह : 

मनोहरबाब सरदेसाय हांणी 'शेतकारांनो, मुणकारांनो, जाणकारांनो, 
गांवकारांनो ! जायात जागे, जायात जागे! म्हूण एक कविता बरयल्या ती 
चड करून ह्या राशीच्या लोकांखातीरूच जातली. तेन्ना तुमी ती पाठ करात 
आनी अजून न्हिदिल्ले आसात जाल्यार जागे जायात. 

बाबरे विठू, तुका गांवचो सगलो लोक आलमपेड्ड्यार म्हण वळखता 
पळे, हो तुजो दोश न्हय, तर तुगेले राशीचो. ताका तूं तरी कितें करतलो? 
आतां हेंच पळे, फुडले धा म्हयने तुका बारावो गुरू आसा. बारावो गुरू 
म्हणटात तो दुश्ट सरकारी अधिकाऱ्यांवरी. एक फावट कोणाच्याय फाटल्यान 
लागलो म्हणटकूच फाटीं सरना. पूण तूं ताची पर्वा करूं नाका. पोर करून 
करून किते करतलो? 

मायाचे 3 तारखेक एकाद्रो मंत्री कसल्याय उद्घाटनाखातीर एकाद्या 
सालात भितर सरता तसो मंगळ वृश्चिकेंत वेता. मतींत धर, हो एकूच ग्रह 
तुका हात दितलो. पूण जालां किते, मंगळ हो ग्रह तसो चड पातयेवपाचो 
न्हय. (एका काळार तो खूब मदांध आसलो. शेकड्यांनी चलयांचीं लग्ना हो 
एकलो मोडटालो. आतां तो मातो देंगला, आतां मंगळाची लोक व्हडलिशी 
पर्वा करिनात.) 

विठू, तू एकूच गजाल कर. मंगळ फुडें सरतासो दिसना बराबर बोवाळ 
घालूक कोमेस कर. पयल्यान पयलीं मुंबय बच आनी चार-स बऱ्यो तोपयो 
विकत्यो घेवन यो आनी त्यो सगल्या आमिगांक आनी पारेंतांक घाल. विठू, 
सद्या तोपयो म्हारग जाल्यात हें हांव बरे भशेन जाणां. पूण म्हारगायेचो 
विचार निदान तुवें ह्या वेळार तरी करप न्हय. कारण हातली एकाद्री तोपी 

|  कोणाकूय फिट्ट बसली जाल्यार तुगेल्या आयुश्याचें कल्याण जातले हें 
` मतींत धर. 
कन्या : 

सादारण फुडलें वर्स तुमका कशें वतलें तें बारीकसाणेन सांगतां, ह्या 
म्हळ्यार नोव्हेंबर म्हयन्यांत तुमर्ची शेजान्यांकडेन केस्तांवां जातलीं. डिसेबरांत 
तुमगेलो एक पयशिल्लो पारेंत चूड दाखोवन तुमगेल्या घरांत म्हारू हाडटलो . 
जानेवारींत तुमकां थंडी जातली, उपरांत जोर येतलो. फेब्रुवारींत तुमकां 
मातशी फ्राकेज येतली. मार्चात आतां कोणाक नागोवया' हे गजालीचेर तुमी 
विचार करतले. एप्रिलांत (गोयचो) मुखेलमंत्री तुमकां म्हाका येवन मातसो 
मेळ' म्हूण रकाद धाडटलो. आनी तागेर वेतकूच कित्याक आयला?' काय 
म्हूण तुमकां विचारतलो. मे म्हयन्यांत तुमगेलो माय तापतलो. जुनांत तुमी 
पांय निसरून रस्त्यार पडटले. जुलय म्हयन्यांत तुमी खुबसो सोरो पियेतले 
आनी लोक तुमकां अमेरिकेच्यो गजाली सांगतले. सप्टॅबरांत तुमकां बाबू 
नायक आनी विली सौज हांचीं झगडीं पळोवंक मेळटलीं आनी तीं पळेताना 
दिलखूश देसाय ताळयो मारून फोर्स फोर्स. अशें म्हणत तांकां चेव दितना 
दिसतलो. ऑक्टोबरांत तुमगेली घरकान्न तुमचेकडेन झगडून झगडून कुळारा वतली. 

तूळ : 

फुडल्या वर्सा 26 आब्रिलाक शनी पोरोब कन्येंत वेता म्हळ्यार त्या 
दिसा तुमकां साडेसाती सुरू जाता. सोंशे पोरोब, कच्य करून आंग काडू 
नाकात! सारकें बरें म्हजे म्हणणें समजून घेयात. हे साडेसातीन तुमका अडेच 
वर्सा खूब त्रास जातले. तुमकां जीव दिवचोसो लेगीत दिसतलो. पूण दिवं 
नाकात. कित्याक तर उपरांत तुमका ह्या त्रासांची संवय जातली. 

साडेसातीच्या काळांत शनीमहात्म्य नी वाचचें. आदींमदीं देवाकडेन 
वचून प्रसाद बी घेवंचे. प्रसाद घेवंक वेतना मात सुक्रारा दिसा वचचें. तुमगेलो 
देव फोंड्यां आसत जाल्यार तुमकां पणजे परथून येतना भाणास्तारचो सुक्रार 
मेळू येता. देव मुळगांवां, दिवचले, सांखळे बी आसत जाल्यार तुमकां 
म्हापशेचो सुक्रार मेळटलो. मयंडोळी केळीं बी घेवन घरा येवचें. सुवार्थ 

आनी परमार्थ अशे तरेन साधचो अशें संत एकनाथान खंय तरी म्हळां. 

साडेसातीच्या काळांत एक सत्यनारायणाची पुजा करात - साडेसाती 
लागली म्हूण आनी साडेसाती सोंपतकूच दुसरी करात - ती सोंपली म्हूण. 
रिणां काडून सगले सण मनयात. (हीं रीणां फारीक केल्यार मनशाक पातक 
लागता अशें भगवतान गीतेत म्हळा.) 

सोशें पोरोब, येता त्या वर्सा तुमकां एक नातू जातलो. (आनी तो 
जाल्या बराबर तुमगेली सून खयच्याशा नसिंगहोमांत बाळंत जावन तिका 
पुत्ररत्न जालें म्हण पेपरांत जायरात येतली.) हो भुरगो बऱ्या पायगुणाचो 
जाल्ल्यान आपल्या बापायक वयर काडटलो. म्हळ्यार तो म्हणचे बापूय 
- जे बँकेत काम करता थंय एक फ्रॉड करतलो आनी ताचेंत नांव पेपरांनी 
येतें. तुमगेली ती पारपोळ धूव आसा पळेयात तिचींय कांय नांवारूपां 
तुमकां आयकूक मेळटलीं. 

वृश्चिक : 

फुडलें बर्सभर तुमगेले जिणेंत कांयच घडपाचें ना. (खरें तें सांगलां 

म्हूण रागार जावं नाकात आं! 
धनु : 

अदू तुमगेलो राशी स्वामी गुरू हेवटेन तेवटेन भोंबताना मातसो वक्री 
जावन वांकडे चालीन चलतलो. तो तुमगेलें कितेंय बरें म्हूण करूंक वेतलो 
पूण तितल्यांत शनीची ताचेर नदर पडना फुडें तो शेंपडी तुटसर पळटलो. 

सादारण फेब्रेर ते सेतेंब्र हो काळ चोरयो करपाक आनी खून-मारामाऱ्यो 
करपाक बरो आसा. चोरयो करताना ज्या घरांचीं तोंडां पुर्वेक (उदेंतेक) 
आसात अशींच घरां सोदून काडात. घरां मेळळींना जाल्यार मागीर देवळां 
आसाच. 

मकर : 

पुतूशणै, तुमी एक व्हड मनीस. जे मर्णाक भियेनात, जे संकश्टांची 
पर्वा करिनात, वेळाकाळार वागां-वास्वेलांच्या दाडांत हात घालूंक गणमणनात, 
जे भुके तानेन जीव सोडिनात, जे रानारायांत भोंक कांचवेनात , शियाचो 

कुलकुलो, वोताचो रखरख आनी पावसाचो धडधडो आयलो जाल्यारूय 
आपणाले लागणुके कडसून जे केंसभर फाटीं सरनात, जे फुडें घाल्लो पांय 
फाटीं काडिनात, जे कोणाकूच बाड़गनात, जे केन्नाच निर्णनात, जे केन्नाच 
निर्शनात, जे कशेय तरेन हातपांय गळसणायनात, जे परक्याच्या बडवाचारान 
निखालूस दिपकनात, जे आपलेपणाच्या अभिमानान लिकलिकतात, जे 
व्हडविकेच्या उच हावेसान फुरफुरतात, जे खाशेले कर्तुत्व दशेन वयर सरूक 
सोदतात अशा पैकी पुतुशणै तुमी एक. इंदिरा गांधी, जगजीवनराम, व्ही. 
शांताराम आनी तुमी चौगूय जाण तुमी एके राशीचे. पूण राशीचेर कितें 
आसा? जें कितें घड़टा तें नशिबानसार आनी हें भशीब कोणें पळेलां? 
पळेलांच जाल्यार देवान. 

तेन्ना ह्या राशीच्या लोकांक म्हर्जे इतलेंच सांगणें - 'आपले हात 
जगन्नात' म्हणात आनी मनाक मारता तें करात. तुमकां येश मेळटलेंच. हें 
हावेंशें तुमकां कित्याक सांगूक जाय? 

कुभ १ 

शणे गोयबाबान खंय तरी म्हळां : बरप शिकिल्ल्याचें गिन्यान म्हळ्यार 
छापिल्ले गिन्यान. तें.. कसल्याय पुस्तकांनी भरिल्ले आसता. बरप मेळूंक 
नाशिल्ल्याभशेन ते झरीचे ताजे गिन्यान पियेनात.. विद्वान ते विद्वान, गिन्यानी 
ते गिन्यानी, खरो निजाचो गिन्यानी पडलो एके कुशीक.' सोशेंपोरोब, शणे 
गोंयबाबान हें पळे म्हळां तें तुमचे सारकिल्या मनशांविशीं. तुमे येदे व्हडले 
गिन्यानी. पूण तुमकां आयज विचारता कोण? आनी हाकाच लागून ह्या 
देशाचे पाड पडलां. 

हे राशीचे जे लोक धंदो करतात तांकां अंदू वर्सा लोक फटयतले. जे 
लोक शिर्वीस करता तांगेले बॉस काळजाच्या दुर्येसान बी मरतले आनी 
तांकां बयर मारपाचो- प्रोमोशना बी मेळपाचो बरो चान्स पडटलो. 

तुमी दोतोर, आदवोगाद बी आसशात जाल्यार तुमकां अंदू वर्सभर 
मुसकां मारचीं पडटलीं. म्हणटकूच एक काम करात. तुमगेल्या गिरायकांक 
(दुर्येतांक) जाता तितले त्रासांत घालात. 

शिकपी भुरण्यांक त्या मानान हें वर्स बरें वेतलें. प्रोफेसोरांक पयशे 
खावोवन, घालून घालून तुमकां पास जावंक मेळटलें. 
चल्यांक आनी बायलांक हें शंख मारपाचें वर्स. चलयो जांचेबराबर 
नाचताल्यो ते भुरगे दुबाय बी वतले आनी परथून येतां म्हूण सांगून येवंचेच 
नात. म्हणटकूच चलयांक आनी तांगेल्या आवयबापांयक तांच्या नावान 
शंख मारूक मेळटलो. लग्न जाल्ल्या बायलांक तांचे घोव भरपूर त्रास 
` दितले. म्हणटकूच तांकां शंख मारपाक आनीक दुसरें कारण कित्याक जाय? 
मीन : 
तुमचे राशीचो धनी - गुरू तुमकां अंदू बरो हात दितलो. रोटेरियन, 
लायन बी आसशात जाल्यार तुमकां बरें फॉल्ग मारूक मेळटलें. तुमगेलो 
फोटो पेपरांनी धापून येतले. तुमकां चाळीस वर्सा; पन्नास वर्सा; साठ वर्सा; 
एकसष्ठ वर्सा जालीं हें कळना फुडें वर्तमानपत्रांनी जायराती दिवन परबी 
दितले. आनी हे गजालीचें तुमकां अजाप जातले. पूण हातूंत अजाप जावपाचें 
कांय कारण ना. हो त्या गुरूचो प्रताप! 
मीन : 
ही रास खरी मिनैरांची (मिनैराच्या मिनाच्यो जश्यो ग्रेडी आसत तश्यो 
हे राशीच्योय आसतात.) देखून ताचेर सदांच दुडवांची कृपा आसता. फुडल्या 
वर्साय ती तशीच आसतली. पूण मिनैरांनो, तुमी एक गजाल मतीत धरूक 
जाय, कोणूय बारकेलो मनीस तुमचेकडेन आयल्यार आमचो धंदो बरो 
चलना' म्हण तुमी पिरंगूक जाय आनी ताका फाफडून उडोवंक जाय ना 
जाल्यार जातलं कितें जाणा, उठले सुटले कोणूय तुमचेकडेन जायराती मागूंक 
येतले. (ते कोंकणीवादी जाल्यार सामकीं हिचणां कशी फाटीं लागतले.) 
. तुमी कामाबगर फस्तीक पडटले. 
मिनैरांक आनीक एक शिटकावणी - तुमचें मीन जानेर ते मायामेरेन 
चलतलें. खोऱयांनी पयशे ओडात. उपरांत चार म्हयने- पावसाक लागून 
मातशे स्लॅक जातले. सेतेंब्रा उपरांत परथून दुडवांक खोरें लायात. ( जपानाक 
बरीं खोरीं मेळटात खंय. तीं इम्पोर्ट करात.) 
® 

भाऊ बादोडकार संवसाराक अंतरलो ताका खूब वर्सा जालीं. रामराज्य 
सोपल्या उपरांत थंयचे लोक रामाच्यो खबरी सांगताले. तशे पणजे घराघरानी 
भाऊच्यो गजाली सांगताले. जाचेकडेन पयशे ना, ताका भाऊ पयशे दितालो . 
जाका रावंक घर ना, ताका घर दितालो. जाका खावंक जेवक ना, ताका 
भाऊ जेवंक खावंक घालतालो... अशो खुबशो गजाली. फटूबाय देसाय 
भाऊचो बरो मागतो. तो त्योच त्योच गजाली घोळोबन घोळावन सागतालो. 
तातली एक गजाल पणजेकारानी खूब फावट आयकल्ली. फटूबान ताची 
गजाल परथून परथून सांगतालो. एक खेप शेतकार आपल्यो अडचणी 
भाऊकडेन घेवन गेले. भाऊन म्हळे, “तुमी फक्त शेता रोयात. तुमचे प्रस्न 
हांव सोड़यता. तुमचेकडेन पयशे नात, बँकांतल्यान दिबंक लायता. बियाणें 
ना संबंधित खात्याक दिवंक लायता. शेतकाऱ्यानी म्हळे, भाऊ अदू पावस 
पडलो ना. भाऊन म्हळे, तुमी शेतां लायात. पावसाचें हांव पळेता. त्या 
उपरांत कितलोसोच तेप लोकांचो समज असलो, त्या वर्साचो पावस भाऊनूच 
हाडलो. 

एक फावट फटूबाबाच्या तोंडाक फोड आयले. तो दोतोरागेर गेलो. 
दोतोरान ताका सांगले, तीच तीच गजाल तूं घोळोबन घोळोवन सांगता. म्हूण 
तोंडाक फोड आयल्यात. आतां तूं दुसऱयो गजाली सांग. फटुबाबान तशें 
केलें. आनी तो बरो जालो. कांय काळा उपरांत फटूबाबागेर भुरगो जालो 

ताणें ताका भाऊ बांदोडकार नांव दवरपाचें थारायलें. शेजाऱ्या पाजाऱ्यांनी 
ताका सांगलें अशें नांव दवरिनात. तो कसोच आयकना जालो. एकल्यान 
ताका विचारलें, दोट्टी नांव कित्याक? एक तर भाऊ दवर ना जाल्यार 
बांदोडकार! फटुबाबान सांगलें हांव नेहरूचो भक्त. नेहरून चलयेक इंदिरा 
प्रियदर्शनी नांव दवरलें. ताच्या एका सोयर्‍यान ताका सांगले, फुडें फाटीं 
तुजो भाऊ बांदोडकार मोटारीक आपटून पडलो, ताका हॉस्पिटलांत व्हरचो 
पडलो जाल्यार दुसरे दीस पेपरांत समजा छापून आयले, भाऊ बांदोडकाराक 
अक्सीडँट जाला जाल्यार सगळे लोक हॉस्पिटलात गर्दी करतले. दुसरे दुयेतींचे 
हाल जातले. ही गजाल ताका पटली. ताणें आपलो निर्णय बदललो आनी 
चल्याक भाऊ बांदोड़काराचे सुवातेर दयानंद नांव दवरलें. 

भुरगो जल्माक आयल्याबराबर फटुबाबान आपले घरकान्नीक म्हळ्यार 
कावेरीबायक कोंकणी बालगीतां पाठ करूंक लायलीं. तीं तो भुरग्याक 
खेळयताना तिका म्हणूंक लायतालो. सांगपाचें तात्पर्य दयानंद कोंकणीचेर 
वाडलो. तो एक वर्साचो जालो तेन्ना फटूबाबान मनोहरराय सरदेसाय हांची, 

दोन वर्सा जालीं तुका 

तुकां दोन पाऽपाऽ 

ही कविता वाचली. तांतल्यान स्फूर्त घेवन फटूबाबान बरयलें, 

एक वर्स जालें तुका 

तुका एक पाऽ पाऽ 

त्या उपरांत फुडलीं दोन तीन वर्सा दयानंदाच्या वाडदिसाक दोन वर्सा 
जालीं तुका... तीन वर्सा जालीं तुका.. चार वर्सा जालीं तुका, तुका चार पाऽ 
पाऽ....फुडे फाटीं तरनाटो जातकीच आपूण आसत नासत म्हूण ताणें अशी 
कविता बरोवन दवरली. 

पचवीस वर्सा जालीं तुका 

तुकां पंचवीस पाऽ पाऽ 

भुरगो व्हड जाता जाता फटूबाबान ताका रवीन्द्रबाबाल्यो डायऱ्यो 
वाचूक दिल्यो. फटूबाबाक खबर आसलें, दयानंदाक तांतलें कांय कळचें 

ना. पूण ताचेर बरे संस्कार जावचे म्हूण ताका त्यो वाचूंक दिल्यो. 

वाडटां वाडटां तो हाडापेरांनी बरो घटमूट जालो. लोक जेन्ना ताचे 

जायासाची तोखणाय करताले, तेन्ना फटूबाब सांगतालो, तो रवीन्द्रबाबाच्या 
 डायऱ्यांचेर वाडला. आयकतल्याक दिसतालें, सकाळीं फुडें उठून हो डायऱ्यांचे 
कुडके च्यांत बुडोवन खाता काय कितें? 

उपरांत फटूबाब दयानंदाक घेवन एकदां पिरवळा रवीन्द्रबाबागेर गेलो. 
दयानंदाक तांचें घर आश्रम कसो दिसलो. रवीन्द्रबाब आनी गोदुबायन ताचो 
बरो परामर्स केलो. रवीन्द्रबाबांच्यो आनी तांच्यो कोंकणीविशीं गजाली जाल्यो. 
दयानंदान कितें कितें वाचला ताची रवीन्द्रबाबान खबर घेतली. 

'शणै गोयबाब वाचला?' रवीन्द्रबाब 

“हय. थोडो थोडो वाचला. दयानंद 

'वाचल्यार समजता? रवीन्द्रबान 

'गोमतोपनिषद वाचले तें समजलें ना. तें पुस्तक कोंकणीवादी खूब 
व्हड लेखतात, तें कित्याक?' दयानंद. 

“समजना म्हणुनूच तें व्हड लेखतात. कोंकणीवादयांची एक खोड असा. 
जें समजना ताका एक तर ते व्हड लेखतात, नाजाल्यार किंकोंत करतात. 
शणै गोंयबाबाक किंकोत करप शक्य ना. म्हूण ताका ते व्हड लेखतात. 
आतां हांवूय म्हज्यो डायर्‍यो कोणाक समजना तश्यो बरयता. ' रवीन्द्रबाब. 

उपरांत गोदुबायन दिल्लो लाडू आनी चिवड़ो खायत रवीन्द्रबाब आनी 
दयानंद हांच्यो खबरो जाल्यो. कोकणीच्या शुध्दलेखनाच्या नेमाचे प्रस्न 
आयले. तेन्ना रवीन्द्रबाबान ताका सांगले कोंकणी भाशेक सोताचे अशे नेम 
नात. मराठीचे नेम आमी जाणात. ते आमी परते करपाचे आनी तांकां कोंकणीचे 
नेम म्हणपाचे. मराठींत जे इकार आनी उकार ऱ्हस्व आसतात ते आमी दीर्घ 
करपाचे आनी जे दीर्घ आसात ते ऱ्हस्व करपाचे. 

फटूबाब आनी दयानंद घरा आयले. ते दीस रातची दयानंदान डायरी 
बरोवपाक सुरवात केली. 

आयज एका म्हापुरसाचें दर्शन जालें. रवीन्द्रबाबान धवें फुल्ल खादीचे 

कपडे घाल्ले ताका लागून तो आनीकूय व्हड दिसतालो. तो सिगार ओडटालो 
तेन्ना तो आनी आनीकूय व्हड दिसलो. पूण तो थंडी जाल्लेवरी एका सुरांत 
उलयतालो. हांवें बाप्पाक विचारलें, “तो अशें कित्याक उलयतालो? बाप्पान 
सांगलें, व्हड मनीस अशेंच उलयतात.' 

त्या दिसाच्यान दयानंदान रवीन्द्रबाबालें साहित्य मन लावन वाचपाक 
सुरवात केली. दयानंद मराठी साहित्यूय वाचतालो. बाकीबाबाच्यो बी कविता 
वाचून ताकाय कविता वाचपाची स्फूर्त येताली 

माझी आगबोट चालली दर्यांत ग$ ही कविता वाचून ताणें बरयले, 

माझी फेरीबोट चालली न्हंयेंत गऽ 

बाकीबाबाली सरीवर सरी आल्या ग5' ही कविता वाचून ताणें फुडली 
ओळ घडयली. “कंटकशल्यें बोथटली.' 

ताणें ती कविता माधव बोरकाराक दाखयली. बोरकारान ताका म्हळें, 
पयलीं ओळ बाकीबाबाली शी दिसता. दुसरी ओळ बाकीबाबाली शी दिसना. 
तेन्ना दयानंदान ताका सांगले, ती ओळ बाकीबाबाली न्हयच. पूण बाकीबाब 
जे तरेन बरोवपाचे ते तरेन हावें ती बरयल्या. बोरकारान ताका सांगले, 
बाकीबाबालें काव्य छदनद्ध आसता. तातूंत यमका आसतात. दयानंदाक ती 
गजाल पटली. ताचेर तो चितूंक लागलो आनी ताणें ते कवितेंत बदल केलो. 

सरीवर सरी आल्या गऽ 

कंटकशल्यें बोथटलीं गऽ 

परत ताणें ती कविता व्हरून माधवाक दाखयली. ताका ती आवडली 
ना. माधव बोरकार त्या वेळारं व्हडलो केंस वाडयतालो. बाकीबाबाभशेन 
उलयतालो. बाकीबाब घाली तसले रंगीत चादरींचे सदरे घालतालो. मराठी 
बर्तमानपत्रां ताका छोटा बाकीबाब म्हणटाले. दयानंदाक दिसले भिकाऱ्यांक 
भिकारी नसाय म्हूण माधव आपलो हेर कोंकणीवादयांवरी दुस्वास करता. 

एका समारंभाक दयानंदाक मनोहरराय सरदेसाय दिसलो. ताणें केल्लें 
भाशण ताका खूब आवडले. समारंभ सोंपतकीच पांच मिनटां दयानंद तांचेकडेन 
उलयलो. ते दिसा ताणें घरा वचून डायरेंत बरयलें, 

“आयज मनोहरबाब मेळ्ळो. बरो मनीस. बरो उलयता. मुमुरखें हांसता... 
तो हांसतना कोणूय ताचें चित्र काडीत जाल्यार मोनालिसाच्या चित्रावरी 
. लाखांनी डॉलर्साक खपूं येता. मोनालिसाच्या चित्रावरी ताच्या हांशाचो अर्थ 
कळूक कठीण! । 

मदींच दयानंदाक कोंकणी पुस्तकांत दोन उतरा मेळळीं. रागान हांसप.' 
ताका ताजो अर्थूच कळना जालो. उपरांत ताका हेमा नायक मेळळें. तें 
हांसलें. तेन्ना ताका 'रागान हांसप' ह्या उतरांचो अर्थ कळळो. दयानंदाक 
तांच्या हांसपांत निर्बळांविशी कणव, मोयपास आनी हेर गजालीविशीं 
'पोटतिडक दिसली. त्याच बराबर तें भितरल्यान समाधानी शें दिसलें. 

` दयानंदाक मनोहरबाबाल्यो खुबशो कविता आवडटाल्यो. तांतली एक 
लोकशाय. “आदुल्या गाड्याक गोदुलो पाड़ो' हे चालीक धरून दयानंदान 
कविता केली ती अशी : 

आदुल्या पाड्याक 

गोदुलो चेडो 

सातव्या फोंडांत 

तांतुलो दांडो 

झामटुल्या शेतांत 


कमटुली गाय 
ही लोकशाय 


आबुल्या दारात 
 विठुलो पेटो 

शेंवतुल्या माथ्यांत 

आन्तुलो हातो 


शेङ्ड्ल्या पोरसांत 
म्हाङ्डूली बांय 

ही लोकशाय 
चंद्रयाच्या तोंडांत 
बोद्रयाचीं बोरां 
पद्रुच्या घरांत 
लाद्रुचीं पोरां 


शंभुल्या गोपांत 

चंपुली माय 

ही लोकशाय! 

दयानंदान ती कविता मनोहरबाबाक दाखयली. मनोहरबाबान ती बरीऽ 
जाल्या म्हळी. दयानंदान त्या उपरांत कोंकणी साहित्याचे भरपूर वाचन केलें. 
पुंडलीक नायकालीं नाटकां, कथांकारांच्यो कथा, सुनापरांत बी तो वाचूक 
लागलो. ताका र. वि. पंडिताल्योय कविता आवडटाल्यो. ताका तांची एक 
कविता खूब आवडटाली. ती म्हळ्यार 'माडाबापा कल्परूखा' कवी हे 
कवितेंत माडाकडेन नाल्ल, सोण्णां चुडटां, वांशे बी सगळे मागता. 
निमाणेकडेन म्हणटां, म्हाका एक चूड दी. ती पेटोवन घराक उजो लायतां. हे 
धरतेर ताणें कविता रचली. 

माडाबापा पर्रीकारा 

म्हाका तुजी बुध्द दी 

ती कोणाक कशी शिकोवची 

ताचीय म्हाका बुध्द दी 


माडाबापा पर्रीकारा 
म्हाका एक मंत्रीपद दी 
ज्याचे वरवीं हांव 
लोकांचें कल्याण करतां 
आनी म्हजेंय करतां 

पर्रीकारांचें राज्य जेन्ना'गोंयांत सुरू जालें तेन्ना सगळ्या वर्तमानपत्रांनी 
ताका येवकार दिलो आनी ताच्या कारभाराची तुस्त केली. त्यावेळार दयानंदाक 
ताचेर कविता करपाची उर्मी आयली. ताणें बाकीबाबाची गोंयचें नांव व्हड' 
ही कविता घेतली. ती कविता अशी 

गोंयचें नांव व्हड करून 

ल्हान जाले म्हान, 

बंदखणीचीं देवळां जालीं 

लामणदिवे प्राण! 

हाचेर दयानंदान कविता रचली ती अशी 

गोयचें नांव व्हड करून 

पर्रीकार जाले म्हान 

आय.आय.टी. चीं देवळां जालीं 

इंजीनेर जाले प्राण 

दिलीप बोरकारालें ताका बिम्ब' आवडटालें. तांतल्यो मुलाखती दयानंद 
रूचीन वाचतालो. ताचेय परस ताका दिलीप बोरकाराले हायली 
फिलोसोफिकल खाड आवडटालें. ताचें खाड आनी एन्‌. शिवदासाले खाड 
हातूंत ताका फरक दिसतालो. एक खाड तत्वगिन्यानी मनशाचें शें दिसतालें. 
जाल्यार दुसऱ्याचे आतंकवादयाचें! 

दयानंदाक एन्‌. शिवदासाचें बरप वाचतना दिसताले, तो (शिवदास) 
दोनूय हातांनी दोन बंदुको घेवन ठोऽठो ठोठो करून गोंयच्या बामणाचेर 
गुळयो मारता. 

गोंय स्वतंत्र जाल्या उपरांत केल्ले खानेसमारींत बामणाचे प्रमाण 4 टक्के 
आशिल्ले. एन्‌. शिवदास बरोवंक लागल्या उपरांत फुडले खानेसुमारीत हें 
प्रमाण घटले आनी 3 टक्के जालें. त्या खानेसुमारीच्या रिपोर्टात एन्‌. 
शिवदासाचो उल्लेख ना. पूण फुडें फाटीं चंद्रकांत केणयासारको जो कोणूय 
सारस्वतांचो इतिहास बरयतालो, ताका एन्‌. शिवदासाच्या ह्या अवतार 
कार्याचो उल्लेख करैचोच पडटलो: 

दयानंदान डॉ. नंदकुमार कामतीलें बरप वाचलें आनी ताका पर्यावरणाचें 
काम करपाची कूय आयली. नंदकुमाराचें दयानंदाचे वाडीक योगदान कितें 
काय म्हळ्यार ताणें ताका स्वतंत्रपणान येवजूक शिकयलें. 

खूब विचार केल्या उपरांत दयानंदान गोंयच्या पर्यावरणाचेर लेख 
बरयलो. तातूंत ताणें म्हळें, गोंयचें पर्यावरण ह्या कोंकणीवादयांक लागून 
इबाडलां. सगळेजाण मरसर बरयतात. आनी ताका लागून गिन्यानाचें प्रदूशण 
जालां. सगळे कोंकणीवादी उलय उलय उलयतात. ताका लागून आवाजाचेंय . 
प्रूशण जालां. दुसरे वटेन येवजिल्यार गोंयचे कोंकणीवादी अळम्यांवरी 
वाडटात. डॉ. नंदकुमाराच्या म्हणण्याप्रमाण अळम्यांमदीं बच्यो आनी विखारी 
जाती आसतात. कोंकणीच्या मळार विखारी जाती किल्लूक लागल्यात. त्यो 
कोंकणीच्या फुडाराक मारक जाव येतात 

दयानंदाक सुमन्त केळेकाराले गाणें खूब्ब आवडटाले. सुमन्त 
संशयकल्लोळांतल्या अश्विन शेटीची भूमिका करतालो. आनी हरशीय म्हूण 
तो आश्विनशेट म्हण जल्माक आयिल्लेवरी दिसतलो. दयानंदाक खुबशे 
फावट अशें दिसतालें, कोणाच्यानूय सुमन्ताले चालीर ठेको धरून कर हा 
करी, धरिला शुभागे' हें पद आळोव येता 

दयानंद वयांत येतकीच ताका लग्न करीन दिसले. कसली चली जाय 
काय म्हूण ताका विचारल्यार धा बोटांची चली जाय, अशें तो म्हणी. लोक 
चल्येचें नाक, कान, दोळे पळेतात. हो बोटां पळेतालो. हृतिक रोशनाचें 
ताका सिनेमांतलेंकाम आवडटालें. पूण ताका एका हाताक स बोटां आसात, 
म्हूण ताका तो आवडनासलो . ताका लागून स बोटां आशिल्ली चली नाका, 
अशें तो म्हणटालो. निमणे ताका धा बोटांची चली मेळळी. ताचेकडेन 
दयानंदान लग्न केलें. तिचें पयलें नांव विमल आसलें. तें बदलून ताणें 
शांताबाय केलें. कित्याक जाल्यार दयानंदाक कृष्णा मोयाचें नाका बचूं 
काशिनाथ' हें कांतार आवडटालें. तातूंत फुडें “अशें कित्याक म्हणटात 
शांताबाय अशी ओळ आसा. ती ताका आवडटाली. म्हूण ताणें बायलेक 
नांव शांताबाय दवरलें. 

वर्साभरयान ताका भुरगो जालो. ताचें नांव ताणें झामटू दवल्लें. झामटू 
एक वर्साचो जालो. तेन्ना दयानंदान झामटुचेर कविता बरयली. 

एक वर्स जाले तुका | 

तुकां एक पाऽ पा! 

ताणें ती कविता झामटूच्या फोटो सयत सुनापरान्ताक धाडली. 
सुनापरान्तान कविता पयल्या पानार छापली आनी फोटो भितरल्या पानार 
दवरण्यार दवरलो. आयतारचो सुनापरान्त दयानंदाच्या हातान जेन्ना पडलो, 
तेन्ना ताच्या मनांत विचार आयलो, सुनापरान्तान चल्याचो फोटो पयल्या 
पानार आनी कविता दवरण्यार दवरल्यार जाताली. 

ताणें संपादकाक पत्र बरोवन विचारले. संपादकान जाप दिली. तुजो 
भुरगो गुटगुटीत आशिल्ल्यान दवरण्यार फिट बसलो. कविता मातशी 
शिडशिडीत आशिल्ल्यान दवरण्यार दवरिल्ली जाल्यार ती उडून वचपाची. 
संपादकाची जांप वाचून दयानंदाक संपादकाविशीं आदर दिसलो. आनी 
ताणें ती पत्रापत्री थंयच थांबयली. 

दयानंदाक रमेश वेळुस्कार खूब आवड़टालो. कोंकणी कवी भितर 
कवी कसो दिसता, कवी कसो चलता, कवी कसो उलयता, कवी कसो भेस 
करता असो हो एकूच कवी अशें ताका दिसताले. दयानंद आपणे कविता 
बरयली जाल्यार ताका दाखयतालो. एकाद्री कोंकणी कविता ताका कळळी 
ना जाल्यार ताका तो विचारतालो आनी रमेश ती ताका समजावन सांगतालो.. 
एक दीस दयानंदान मराठी कविता बरयली. 

शेतांत माझ्या रात्र न दिवस 

हवा तसा नाचून घे 

हसून घे खेळून घे 

साळचा गोंडा झेलून घे 

पावस पावसा ये रे ये ।। 

दयानंदान ही कविता रमेशाक दाखयतकीच रमेशान म्हळें, आरे ही 
कविता म्हळ्यार र. वि. पंडिताचे कवितेचें भाशांतर. ओरिजिनल कविता 

कशी बरोवची तें ताणें बारीकसाणेन सांगले. 

दयानंद सुनापरान्त नेमान वाचतालो. तांतले अग्रलेख, लेख, वाद, 
प्रांतले मुद्दे सगळे समजून घेतालो. तांतलीं कात्रणां काडून आपले फायलीनी 
दवरतालो. तांतल्यान एका वादाचेर ताणें एक लेख बरयलो. दोन दत्ताचें 
झगडें, तातूंत ताणें मुद्दो मांडलो तो असो. 

हरशी हो एकूच दत्ता. पूण तांचीं दोन तोंडां. एकाचे तोंड उदेन्तेक 
दुसऱ्याचे अस्तन्तेक. देखून ते दोन तरेन उलयताशें दिसता. हांतलो एक दत्ता 
मडगांवचो जाल्यार दुसरो पणजेचो. दोगांय भितर एक साम्य आसा. एकलो | 
घरां रचता जाल्यार दुसरो घरां बांदता. आतां तिसरो एक दत्ता म्हापशां 
दत्तवाडींत येता. तो हांकां घेवन मेळळो काय तांची त्रिमूर्ती जातली आनी | 
तिगूय एकाच आवाजान उलोबंक लागतले. 

कोंकणीचेर विचार करतां करतां दयानंदाक संशोधनात्मक वावर करचो 
अशें दिसूंक लागलें. तो युनिव्हर्सिटीत वचून प्रो. माधवी सरदेसायाक मेळळो. | 
वेगळे वेगळे विशय चर्चिल्या उपरांत माधवीन ताका सांगळे, लोकसाहित्यांतलो 
विशय घेवन ताचेर संशोधन कर. लोकसाहित्य म्हणटकीच तो जयंती नायकाक | 
वचून मेळळो. जयंतीन ताका लोककथा, लोकगीतांचो इतिहास विस्कटावन . 
सांगलो. लोककथा, लोकगीतां हांचे बगर बालगीतां, आल्लयो, म्हणी हांची 
बारीकसाणेन म्हायती दिली. उपरांत तो परथून माधवीक मेळळो . ताणें ताका 
सुचोवणी केली. तूं बरीशी एक म्हण घेवन ताचेर निबंध बरय. गोवा कोंकणी 
अकादमीन मनोहर पै धुंगटान बरयल्लो म्हंणीसागर उजवाडायला, ताची 
म्हायती दिली. दयानंदान तो म्हणीसागर घेतलो आनी धा खेपे वाचलो. 
अकरावे खेपे वाचतना ताका एक म्हण मेळळी. अर्थान उपाट भरिल्ली. ती 
म्हण अशी 'कोंबो गेलो तारवार, कोंबी जाली गुरवार.” 

दयानंद हे म्हणीचेर विचार करूंक लागलो. कोंबो तारवार केन्ना गेलो? 
कोंबी केन्ना गुरवार जाली? कोंबो तारवार गेलो तेन्ना ती गुरवार आसली? 
काय तो तारवार गेल्या उपरांत गुरवार जाली? आपूण गुरवार जाली, तें 
कोंबयेक केन्ना कळळें? कोंब्याक केन्ना कळ्ळें? कोंब्या कोंबयेखें काजार 

जावचे पयलीं कोंबयेचें खंयच्या कोंब्याकडेन संबंद आसले? कोंब्या कोंबयेचें 
जें कितें जालां ताचो गांवांत हेरांचेर कितें परिणाम जालो? अशे नाना तरेचे 
प्रस्न ताचे मुखार उबे रावले. ह्या प्रस्नांचेर विचार करून निबंध बरोवपाचें 
ताणें थारायलें. 

परथून तो माधवीक वचून मेळळो. ताणें ताका सांगले, ह्या विशयाचेर 
जर तूं संशोधन करतलो जाल्यार तुवें कोंब्या कोंबयेची भास समजून घेवक 
जाय. उपरांत ताणें भारतीय भाशांचो इतिहास सांगलो. तांतल्या वेगळ्या 
वेगळ्या फांट्यांची म्हायती सांगली. इंडो आर्यन, द्रविडियन अशा भाशाच्या 
कुटुंबाची म्हायती दिली आनी ताणें सांगले सायनो टिबेटन म्हण एक भाशेचें 
कुटूंब आसा. तातूंत मणिपुरी आनी भारतीय हद्दीलागसारच्यो भासो येतात. 
कोंबी कोंबयाची भास ही हांतल्या एका भाशेची बोली आसतली. ते बोलीची 
फोनोलॉजी, मॉ्फोलॉजी तुका शिकची पडटली. हे बोलयेक भाशांच्या 
इतिहासांत नांव ना. पूण आमच्यांनी ताका कोकोचको भास म्हणू येता. 
माधवीचें म्हणणें आयकून दयानंदाची तकली कणकणली. ताणें मनांत म्हळें, 
किरण बुडकुले दोतोर आसुनूय सादे सोपे भाशेंत उलयता. माधवी अजून 
दोतोर जावंक ना, तरी इतले कुम्प्लीकाद कित्याक उलयता? 

ह्या निबंधाचो प्रबध (थिसीस) करू येता काय कितें तें समजून घेवपाची 
ताका उमळशीक लागली. ह्या खातीर तो दो. ऑलुव्हिन्यु गोम्साक वचून 
मेळळो. ऑलुन्हिन्यान ताका सांगले, निबंधाचो प्रबंध करू येत. पूण विशयाचो 
आंवाठ व्हड जाय. सगळ्यान पयलीं तूं प्रबंधाचें नांव बदल 'कोंबो गेलो 
तारवार, कोंबयो जाल्यो गुरवार आनी कोमुनीदादींचो कारभार - एक 
इतिहासीक नियाळ' अशें दवर. ऑलुन्हिन्यान ताका सांगले पोर्तुगिजाच्या 
वेळार जे कोंबे तारवार गेल्ले, तांचें इफोर्मासांव तुका पणजेच्या आर्किव्हांत 
मेळटलें. शारांतल्यो ज्यो कोंबयो गुरवार जाल्यो, ताची खबर तुका गोवा 
मेडिकलांत मेळटली. कित्याक त्या कॉलेजाक खूब व्हड इतिहास आसा. 
गांवच्यो ज्यो कोंबयो गुरवार जाल्यो, तांची खबर तुका त्या वेळार गांवांगांवांनी 
ज्यो वैजिणी आसल्यो तांच्या नातरां पणटुरांकडल्यान काडची पडटली. ह्या 

गजालींचो कोमुनीदादीच्या कारभाराचेर किते परिणाम जाला, ताची खबर 
हांव तुका दितां. सद्या हांव ताचेर संशोधन करतां. अशें ताणें म्हळें. | 

दयानंदान गोंय युनिव्हर्सिटीत समाजशास्त्र विभागांत पीएच.डी. चो. 
विद्यार्थी म्हण आपलें नांव रजिस्टर केलें. 

उपरांत ताचे तकलेंत एक विचार आयलो हें संशोधन पणजे आर्किव्हांत 
बसून करचे परस, गोंयच्यान खंयतरी भायर वचून करू येता. ताका कोणेतरी 
सांगलें, मद्राससून अंदमानाक बोटी, तारवां बी वेतात. त्या तारवांचेर बसून 
म्हज्यान संशोधनाखातीर अंदमान वचू येता. थंयचे रावतिकेन लोकमान्य 
टिळकान संशोधन केल्लें, त्या कांदयेंतली कुड्य पळोव येता. 

इतल्यान दुसरो एक विचार ताचे तकलेन आयलो. हांव तारवार संशोधन 
करूंक गेल्लों आसतना म्हजे फाटल्यान म्हजी साडे बावराती धा बोटांची 


कोंबी गुरवार जाली जाल्यार? 
® 

16. 
काळ्यो मुयो... धवे विचार 


ही कथा मुंयांची - काळ्या मुयांची. काळ्यो मुंयो एका जथ्यांतल्यो. 
ह्या जथ्यांतल्या मुंयांचे जिणेंत जें कितें घडटा, ताजेर ही कथा आदारल्या. ही 
कथा बरयतना अदीं मदीं म्हजें तकलेंत जे विचार येतात ते हे कर्थेत मांडल्यात. 
मूळ कथेक आनी ह्या विचारांक काय संबंद ना. कथा काळ्या मुयांची. 
विचार सरभोंवतणच्या मनशांचे. 

पणजी एका काळार खुद्द म्हातारी जाल्ली. मर्णाच्या पंथाक लागिल्ली. 
कितलेशेच मुख्यमंत्री आयले, आनी गेले. तिगेली अवतिकाय सुदारली ना. 
पुणून मनोहरबाब पर्रीकार मुख्यमंत्री जाले आनी ताणें चमत्कार घडोवन 
हाडलो. पणजी म्हातारी जाल्ली, तिका ताणें तरणी केली. आतां लोक 
कौतुकान तिका पळयतात आनी ती तरणी कशी जाली ताच्यो खबरो सांगतात. 

सद्या गोंयां मनोहर पर्रीकार मुंख्यमंत्री ना, हे गोंयकार जाणात. 

सुनापरान्तांतले उदय भेब्य्राचे लेख वाचीत जाल्यार तो अजून मुख्यमंत्री 
आसा, असो भास जाता. तात्पर्य मनोहरबाब, उदयबाबाचे गोमटेर म्हारू 
कसो बसला. हें पिंपळापेडावेल्या देंवचाराक कोणूय सांगीत जाल्यार तो 
म्हणटलो, 'कुयदाद!' 

आमचो गांव पणजे लागसार, आमच्या गांवचे लोक दिसपट्टे कारणा 
सोदून पणजे वेताले. आनी रातचे बल्कांवाचेर बसून पणजेचेर उलयताले. 
तांच्यो खबरो आयकून म्हाकाय पणजे परतें परतें वचचेंशे दिसूंक लागलें. 

म्हण हांवें गांवचे पोरणें घर विकून पणजे एक फ्लॅट विकतो घेवन रावचें अशें | 


थारायलें. 


दर 


चार स बिल्डरांक भेटून ते बांदतात त्यो बिल्डींगो पळोवन ताळगांब | 


वाठारांत एक बिल्डींग वयर सरताली, थंयचो पयल्या मजल्यावेलो फ्लॅट 


बूक केलो. बिल्डींगेचें काम चालू आसताना हांव अदीं मदीं त्या फ्लॅटाक | 


भेट दितालों. बायले भुरग्यांकय घेवन वतालों. सगळ्यांक तो फ्लॅट आवडलो. | 
भायर गॅलरींत उबो रावलो काय सामकार मसुंडेत प्रेतां जळटात तीं दिसतालीं. | 
दुसरे वटेन झाडापेडां दिसतालीं. पयशिल्ल्यान मनोहरराय सरदेसाय रावता 


तो फ्लॅट दिसतालो. मनोहरबाब मदीं मदीं मुमुरखें हांसत गॅलरींत उबो | 


f 
| 


आसतालो. घडये 'देवान म्हाका सगळें दिलें. रांदन दिली, तपले दिलें, | 


तपल्यांत त्या भागरावरी शीत दिलें , असल्यो वळी मनांतले मनांत घोळयता 
आसतलो. 

मनोहर पर्रीकार जेन्ना मुख्यमंत्री जालो तेन्ना ताचें भक्तिमंडळ तयार 
जालें. तांतलो एक भक्त ताचेकडेन वचून एक भक्तीगीत गायलो. “मनोहरा, 
चल त्या नगरीला। भूलोकीच्या अमरावतीला ।। मनोहरबाबान काकुळटेन 
म्हणलें, 'तूं हें पद म्हाका खोशी करूंक म्हणटा तें कळळें. पूण गितांत 
मनोहर ना. तें मनोरथा, चल त्या नगरीला” अशें म्हणपाचें. 

निमाणें बिल्डींग पूर्ण जाली. फ्लॅटाची चावी हातांत आयली. 
अक्षयतृतियेच्या म्हुर्तार घरपुरूस केलो. आमी आनी आमचे पारेंत हे 
कुडींतल्यान ते कुडींत वताले. भुरगीं हांगच्यान थंय धांवतालीं. इतले म्हणसर 
एके कुडींत बणटीचे कुशीक एक काळ्या मुयांची रांक दिसली. कितल्योशोच 
काळ्यो मुयो दुडूदुडू धांवताल्यो. तांच्या तोंडांत धबें कितें तरी आसलें. 
काळ्या पयशांच्या तोंडांत धवो पयसो आसचो तसो. त्यो खंयच्यान आयल्यात 
तें कळनासलें. त्यो हे कुडींतल्यान ते कुडींत धांबताल्यो. 

अशेय कांय लोक आसतात जे, नंदकुमार कामत जें कितें बरयता, तें 
आमकां सगलें समजता अशें म्हणटात. पूण आमकां तें समजावन सांग 
म्हणल्यार तांची दातखिळी बसता. 

मुंयांचेर एक पुस्तक आसा. 1907 त वांकडेतिकडे मराठींत बरयल्लें. 
' तातूंत काटमुयो, मुयो, हुमले, दोमळे हांचे वंशावळीचो इतिहास आसा. हें 
' पुस्तक वाचले उपरांत म्हाका पयले खेपे साक्षात्कार जालो की मूय हें उतर 
' स्रीलिंगी. तांतल्या दादल्या मूंयांकूय स्त्रीलिंगीच लेखतात. हीच गजाल हुमले 
` आनी दोमळे हांचे बाबतींत. तांचे भितर बायलो आसल्योय जाल्यार तांकां 
` पुल्लिंगी लेखतात. 
उपरांत म्हाका दिसपट्टो त्या मुंयांक पळोवपाचो छंद लागलो. 
` बारीकसाणीन पळयले उपरांत तांचे भितरलो फरक कळूंक लागलो. तांच्यो 
. चालिरिती कळूंक लागल्यो. एक दीस तांचो दिसभराचो कार्यक्रम पळयलो. 
| प्रतीक सांजेच्यो सगळ्यो मुयो एकठांय बसून देवाचें कितें कितें म्हणटाल्यो. 
ताचीं तोंडा हालतालीं ताचेवयल्यान तें कव्ठटालें, तांची भास आमकां 
कळनासली. तोंडां हालतात ताचे वयल्यान त्यो सुरेशबाबालें भगवंतालें गीत 
गायतात अशें दिसतालें. तांचेकडेन संवाद जाल्लो जाल्यार तांकां, तुमका हें 
कोणें म्हणूंक शिकयले अशें विचारपाचों. घडये त्यो म्हणटल्यो आसल्यो, 
जाणे ते सुरेशबाबाकडल्यान बरोवन घेतले, ताणेंच आमकां तें म्हणूक शिकयले. 
पुर्विल्लीं मराठी नाटकां गोंयकारांक कळनासलीं. देखून तें नाका तेन्ना 
ताळयो मारताले. पतीक, वडवानलाने मेरू पर्वत तर गिळला नाही ना? हें 
वाक्य आयकतकच ताळयांचो कडकडाट जातालो . 
बडापुनवेक त्यो मुयो साग्रसंगीत वडाकडेन गेल्यो. प्रदक्षिणा घाल्यो 
आनी जन्मोजन्मी आमकां होच घोव मेळू म्हण तांणी मागले आसतलें. 
बडाभोंवतणी त्यो धांव धाव धांबताल्यो. कोकणीवाद्यांभशेन, मुंयो धांवतात 
त्यो दिसताल्यो. कोंकणीवादी वाटकुळे धांवतात तें कळना. 
नागपंचमी दिसा सांजे सगळ्यो मुंयो चल ग सखे वारूळाला' म्हणीत 
नागाभोंवतणी बसल्यो. “नागोबा, तुजी घोंगडी चांगली' हो अभग म्हणटात 
तश्यो दिसतालें. परतून मनांत विचार आयलो, मुंयांची भास म्हाका आयली 
जाल्यार “कान्होबा, तुजी घोंगडी चांगली, आम्हांस कां दिली वांगळी?' 
' अशे ते म्हण म्हूण सांगपाचो. म्हजे विचार तांकां कळळे आसूं जाय. नागोबा 

हें उतर थंय ना म्हण कळटकच, दूद पिवन पिवन सुस्त पडिल्ल्या नागाचेर 
तांणी हल्लो केलो आनी ताका खावंक लागल्यो. 

मुंयांभितर तीन तरा आसतात. राणीमुयो, सरदार मुयो आनी कामेच्यो 
मुयो. तांतले तातूंत राणी मूय वळखूंक सोपें. 'मेरी झांसी कभी नहीं दुंगी' 
म्हणपी झांसीचे राणयेच्या थाटांत ती चलता. 

चवथी वेळार ह्यो मुयो आरती करतना आमचे बराबर वांटो घेताल्यो. 
फाविल्ल्या वेळांत हुंदरा फाटल्यान धांवताल्यो. ताच्या हातांतलो मोदक 
काडून, ताका बुराक करून तांतली सोय घेवन धांवताल्यो. भायलें कल्ले 
तश्शें दवरताल्यो. आमी आरती म्हणटना, उब्यो रावन आरती आयकताल्यो: 
चडशा गोंयकारांक आरतींचो अर्थ कळना, तसो तांकांय कळनाशिल्लो, 
तेन्ना ताळयो मारीत त्यो उब्यो रावताल्यो. 

शणै गोंयबाबाच्या वेळार गोंयां काळ्यो मुयो नासल्यो दिसता. ना 
जाल्यार “गोंयच्या काळ्या मुंयांची गोंयांभायली वसणूक' बी म्हण पुस्तक 
बरोवपाचो. गोंयच्यो काळ्यो मुयो कर्नाटकांत, केरळांत आनी महाराष्ट्रांत 
कश्यो गेल्यो आनी तांणी थंय आपलें बस्तान कशें बसयले ताचेर बारीकसाणेन 
बरोवपाचो. 

सामान्य बरप्यान आपले सामान्य कादंबरींत सामान्य प्रसंगाचें सामान्य 
भाशेंत वर्णन करचें. मागीर तें सामान्य गिन्यानाच्या सामान्य वाचप्यांक 
सारके कळटा' - डॉ. किरण बुडकुले भशेन बरोवपाचो यत्न केला. पूण 
म्हाका तें जमूंक ना. । 

काळ्या मुंयांभितर म्हाका अदींमदीं धव्यो मुयो दिसताल्यो. म्हज्या 
एका बापोलयाक मुयांच्यो खबरो खबर आसल्यो. ताका हांवें विचारले. 
ताणें म्हणले, 'धव्यो मुयो हो वेगळो प्रकार नासता. काळ्यो मुयो आसतात. 
तांबड्यो मुयो आसतात. काळ्यो मुयो धांबऱयो. तांबड्यो मुयो चाबऱ्यो.' 

मनीस केन्नांकेन्नाय उजळटात. तशो काळ्यो मुयोय उजळटात आनी 
त्यो धव्यो जातात. हळदुव्यो, गोऱयो मुयो दिसल्यो जाल्यार त्यो वेगळ्या 
जातीच्यो. तांकां बामणमुयो म्हणूं येतात. त्यो आपल्या देवळांतल्या रोयण्यांनी 

हेर जातीच्या मुयांक कश्योच येवंक दिनात. 

आमच्या घरांतल्या मुयांचो आंकडो दिशीं दिशीं वाडत आसलो. उपरांत 
म्हाका तांतल्यो भुरग्यो मुयो, तरण्यो मुयो, म्हाताऱयो मुयो वळखूक येवंक 
लागल्यो. तरण्यो मुयो हांसतात, किटकिट्टात तें पळोबन कौतूक दिसतालें. 
तांकां पळोवन बाकीबाब बोरकारालो उगडास जालो. तो संवसारांत आसलो : 
जाल्यार, ताका मुद्दम हाडून त्यो तरणाट्यो मुयो दाखयतलों आसलों. तो 
मागीर तांची अपुरबाय करतलो आसलो. वयांत आयिल्ल्या मुयांचे फाटीर 
हात ओडीत घडये तो म्हणटलो आसलो, 

मुंग्या ऋतुमती झाल्या गऽ 

सरीवरी सरी आल्या गऽ 

' सरीवरी सरी... सरीवरी सरी... सरीवरी 

17. 
गोंयचे नाव व्हड करून... 


(गोंय स्वतंत्र जाल्ल्यापासून ओपिनियन पोल मेरेनच्या घटणांचें हें एक 
गाठवल. हांतल्यो काय घटणा एकाच बराबर घडटात. कांय एका फाटल्यान 
एक अशो घडटात. हें खरें म्हळ्यार एक आवाजांचें नाटक. आवाजाबराबर 
गावप, नाचप, मोनो अभिनय (7811011111) हांचोय हातूंत आस्पाव आसा. 

ह्या नाटकांत सवंगां येतात - खुबशा वेळा तीं जथ्यांनी. तीं सवंगां 
म्हळ्यार सवंगांचर्शी (Caricatures). 

अदींमदीं प्रसंग. अदींमदीं खबरांचे अनाउन्समेन्टेस्‌. अशें ह्या नाटकाचे 
रूप. 

स्टेजीर बसयतना बसोवप्यान पुराय मेकळीक घेवन बसोवपाचें.) 

गावपी जथो : सात लाख गोंयकार आमी 

युग नवें फुलयतले 
अदल्यात मंत्र जिवीं 

ते फाल्यां उलयतले 
जळत गोंय घुंवता जरी 
घरांर नांगर भोंवता जरी 

थयच पाट अमृताचे फाल्यां आमी खेळयतले. 

(हें गीत आनी तालार नाच चलतनाच दुसरें गीत सुरू जाता... मागीर 
पयलें गीत सोंपता. दुसरें चलता.) 

स्वतंत्रताय स्वतंत्रताय 
आमचें गोंय आमकां जाय 
सगल्या संवसारांत अशी 
सोबीत भूय मेळत काय? 
(व्हडल्यान लश्करी संगीत - 1151011112 71५४० सुरू जाता. लोकांचो 
. बोवाळ. गोय स्वतंत्र जाता.) 
| एक मनीस : (पेपर वाचीत स्टेजीर येता.) काल अठरा डिसेंबर मध्यान 
` रातीर भारतीय लश्कर गोंयांत भितर सरलें. एक खडेगांठ झूज जालें. तातूंत 
` पुर्तुगेज लश्कर हरले. भारतीय लश्कराचें जैत जालें आनी अशे तरेन गोंय 
स्वतंत्र जालें. | 

(गोंयचे सुटके विशीं खोस प्रगटावन लोकांचो बोवाळ.... लोक हांसतात, 
नाचतात, खेळटात. आनी स्वतंत्रतायेचीं गितांगायतात. उपरांत तीन उलोवपी 
स्टेजीर येतात. तीनकडेन उबे रावतात. तिगांचे तीन भेस. पयलो तोपये- 
पुडवेकार, दुसरो फातान. तिसरो लेंग्या-सदर्‍यान. तिगांचेय आयकुपी एकूच. 
ते तिगांच्याय भाशणांक सारकीच साद दितात. ह्या तिगांयचीं भाशणां 
पयलीं पयली आवाज आसमंतांत गाजिल्ल्यावरी आयकूंक येतात. उपरांत 
तीं एकामेकांत पद्धतशीरपणान एकठांय जातात.) 
: साडेचारशीं वर्सा उपरांत 5५ 
: वर्सा उपरांत ५५ 
: वर्सा उपरांत ५५ 
: आयज आमचें गोंय 55 
: आमचें गोंय 55 
: आमचें गोंय 55 
: स्वतंत्र जाता 5५ 
: स्वतंत्र जाता ५५ 
: स्वतंत्र जाता ५५ 








५० 20 — (2 (७) > (3 ५७) > 

(तिगूय उलोवपी आङ्डून उलयतात. तिगांयचे आवाज गाजतात. त्याच 
बराबर तांगेलीं भाशणांय शिस्तीन चलतात. लोकूय बाबडे तांकां फावोशी 
साथ दितात.) 

, फाटले साडेचार शेंकडे गोंयकारांचो आत्मो सामको तळमळटालो. 
2. आनी ते मधांत फिरंगी आमकां दिसपड़े चिड्िताले. 

3. त्या जंगली सालाझारान आमकां इतले त्रास दिले. 

1. गोंयकारांक धड खावंक जेवंक अन्न मेळनासलें. 

2. म्हारगाय जाल्ली ती सोसपाची न्हय. 
3 
] 
9 


— 


. फक्कत लोकांचे पगार सरकारान वाडोवन दवरिल्ले. 

. सादें जयहिंद म्हणटले जाल्यार आमकां म्हणूंक मेळनासलें. 

. सरकारी ऑफिसानी येद्याशा कामाखातीर धा धा फावटी मारच्यो 
` पडटाल्यो. 

3. चोर...फटींग...दुश्ट...मालक्रियाद... 

1. तर आयज अशे तरेन आमगेलो हो देश-चूक जाली - आमगेले हें 
गोंय स्वतंत्र जालें. 

2. आमी केलें म्हूण स्वतंत्र जालें (हांणी केलें) अशें म्हणून लोक 
ताळयो पेट्टात. 

3. नाजाल्यार आयज आमचें निसंतान जातले आसले. 

1. फाटलीं साडेचारशीं वर्सा आमगेली ही संस्कृताय (माथ्याची तोपी 
काडून हातांत घेता) तिगोवन दवरली. तर आमगेली ही संस्कृताय.. संस्कृति 
फार थोडे आहे, महान आहे. संस्कृति म्हणजे काय? संस्कृति म्हणजे. . 
(आडखळटा) (आयकुपी 'काय' म्हणून विचारतात) संस्कृति म्हणजे. हें 
न्हवे, ते नव्हे तर संस्कृति म्हणजे (थारून) संस्कृति - (आयकुपी हांसतात) 

2. आता आमी आफ्रिकेक वचचे नात, पुर्तुगालाक वचचे नात, इंग्लंडाक 
वचचे नात, अमेरिकेक वचचे नात, हांगांच रावतले 

3: आमी गोंयकार ते गोंयकार. गोंयांत जियेल्यात, गोंयांत मरतले. 
(व्हडल्यान) आमचें गोंय. 

आयकुपी : आमकां जाय. 

(उलोवपी भितर वेतात. गावपी जथो भायर येता. आयकुपी आनी 
गावपी जथो सात लाख गोंयकार आमी युग नवें फुलयतले' नाचत नाचत 
म्हणटात. ते फाल्यां उलयतले' ह्या उतराचेर एकलो सगल्यांक थारावन 
“आयज उलयतले' अशें म्हणटा. ताचेर सगले जाण परथून तेंच गीत ते 
आयज उलयतले' हीं उतरां घालून म्हणटात.) 

एकलो मनीस : (स्टेजीर येवन रेडियोचो आवाज करीत... कार्यावळ 
सादर करता. सिग्नेचर ट्यून कार्यावळिचो वाजतकूच) आतां आयकात 
'जाण्ट्यांच्या आंगणांत' ही खासा जाण्ट्यांनी तुमचे मुखार दवरलेली 
जाण्ट्यांची कार्यावळ (वाजप) गोंय स्वतंत्र जाला... आता हांगा स्वतत्रतायेचें 
बारें झुळूझुळू वाडूक लागलां. (भास कोंकणी - उच्चार मराठी) जिकडे 
तिकडे आनंदी आनंद जाल्लो आसा तर आतां एक गीत आयकात.. आनंदाचो 
दीस बाये : रचपी बाकीबाब बोरकार, गीत गावपी : शेर्कुळे गोंयकार. 

शेर्कुळे (स्टेजीर,येबन गीत गाता. वेगवेगळे तरेन) 

आनंदाचो दीस आज बाळक जल्मलें 

ल्हान व्हड आये पेले रडून हांसयले । ताणें 

फळाक गे आयली दोनूय कुळांची पुण्याय 

गोठ्यांत पन्हेली खंय बाबुल्याची गाय । बाये 

(गीत सोंपतकूच कार्यावळ फुडें चालू मराठींत) 

गोंयच्या तन्नाट्यांना ह्या स्वातंत्र्यामुळे फार आनंद झाला आहे. ते 
सैरावैरा धावत आहेत. त्याना काय करावे, काय नको तेंच कळत नाही... 

(काय तरनाटे येतात) 

: आमी आतां कितेंय जाल्यार करूंक जाय. 

: हय रे बाबा कितेंय जाल्यार करूंक जाय. 

: पूण किते करूया? 

: तोय जाल्यार एक प्रस्नूच आं - कितें करूया. 

: आमी अशें करूया. 

: अशें म्हणचे कशें ? 

: तें हांवूंय नकळं. 

: हांव सांगू? 

र सांग ४ 

: आमी अशें केल्यार कशे? 

: अशें म्हळ्यार कशे? 

: कशें म्हळ्यार अशे... आनी अशें म्हळ्यार? तशें कशें? 
: आंऽ! आतां म्हाका समजलें. 


: कितें ? | 

: आमी सगले बरे अशे एकठांय बसुंया. तूं असो, तूं असो, तूं असो - 
: आनी हांव असो. 

: रायट्‌. 


: आनी मागीर आमी एक ठॅण करून एक आयडिया काड्या. 

: हें मातू दिस्त उलयलो तू आं! एक आयडिया येतकूच तांतल्यान 
दुसरी येतली, तांतल्यान चवथी येतली, तांतल्यान - 

: पूण ती पयली आयडिया कसली ती सांग मरे. 

: ती हांवूय नकळ, पूण आमी कितेय पूण करूंक जाय. 

सगले जाण : आमी कितेय पूण करूक जाय. 

एकलो मनीस : (भितरसून येता) आरे पापयांनो, न्हिदल्यात किते? 
न्हिंदू नाकात. न्हिदू नाकात. जागे जायात. 

गावपी जथो : शेतकारांनो, मुणकारांनो 

जणकारांनो, गावकारांनो 

जायात जागे, जायात जागे. 


**************************** 


(हें सगलें गीत चलतना ते तरनाटे टूवीस्ट डान्स करतात. उपरांत कांय 
म्हातारे येतात.) 


: मेले रे हे सगले. सगलो चोरांचो बाजार. 

: हय तर कितें? 
: कित्यांत कांय अर्थूच उरलोना. 
: खंय ते तकलेन फीन पुर्तुगेज आनी खंय हे आमगेले शेंगटे मेंगटे? 
: काय बरो तो सालाझार, काय बरो तो जेनेराल क्राव्हेर लोपीश, काय * 
बरो तो गोव्हेर्नादोर मेदीश, काय बरो तो गोव्हेर्नादोर व्हासालू औ सील्व... 
: खय तो इंद्राचो ऐरावत आनी खय ती शामभटाली तट्टाणी. 
: कितें ते मनीस? किते ताचो तो इश्ताद. 
: काय बरी तांची भास, काय बरो तांचो भेस, काय बच्यो ताच्यो रिती 
भाती? 
: आनी कितले सोनीत ते इश्कूद! 
: गेले रे हे सगले.. तांदूळ घेवंक गेल्यार तांदूळ ना. साक घेवंक गेल्यार 


साकर ना. तेल घेवक गेल्यार तेल ना - 
सगलेकडेन म्हारगाय! लोकांची उतरां लेगीत आतां म्हा, ज़ाल्यांत 


® po SFr Se थी 


म्हळ्यार - १66१9 शे 

: प्रोग्रेस्सू करतले खय प्रोग्रेस्सू... र नै २ र \ 

: जाता खरो मात्‌ प्रोग्रेस्सू.. ५ श्र ७% \ 
कसलो? 5 i 
फटिंगपणां, चोर्यो, खून, मारामान्यो हांची A) 
सगले जाण : पाडा पडू हांचें! NS 


(काय तरनाटे येतात.) && 
: आतां आमी आमचो एक क्लब काडुया. 

: क्लब काडचेपरस एक अँसोसियेशन काड्या. 

: असोसिएशन काडचेपरस एक मंडळ काड्या. 

: मंडळ काडचेपरस एक युनियन काडुंया. 

: एक युनियन काडचेपरस धा युनियनां काडुया. 

: मास्तरांचीं युनियनां. 

: बसड़ायव्हरांचीं युनियनां. 

: टेक्सीड्रायव्हरांचीं युनियनां. 

: बार्जमनांचीं युनियनां. . 

: विंचमनांची युनियनां. 

: डॉकवर्कसांचीं युनियनां. 

सगले जाण : हांचीं युनियनां, तांचीं युनियनां, तांची युनियनां, युनियनांच 
युनियनां. 

(दोग मनीस पेपर वाचीत येतात.) नुस्तेकारांचा पलासीवर मोर्चा. 

: शाळामास्तरांचो संप. 

: रेंदेरांचा फाजेंदावर मोर्चा. 

: डॉक वर्कसांचो स्ट्राईक. 

: पदेरांचा कामावर मोर्चा. 

: बोरयेचे फॅक्टरीक लॉकआउट. 

: मुरगांव बंदर बंद. 

दोगूय जाण : मादयेकारांचो मोर्चा; प्रोफेसरांचो मोर्चा, जेवंक खावंक 
आशिल्ल्या - नाशिल्ल्यांचोय मोर्चा. 


शल्य जथ्यांतले लोक म्हणटात.) 
: आमका है जाय. 


: आमकां तें जाय. 

सगले जाण : आमका हैं, तें, तें, तें सगले जाय. जाय म्हळ्यार जायूच. 
जाय म्हळ्यार जायूच. जाय म्हळ्यार जायूच. 

गावपी जथो : स्वतंत्रताय, स्वतत्रताय आमचीं युनियनां आमकां 
जाय. 

सगल्या संवसारांत अशीं सोबीत युनियना मेळत काय? 

एकलो मनीस : (आकाशवाणीचो सिग्नेचर ट्यून वाजतकूच बातमीपत्र 
दिता.) 

: आकाशवाणी पणजी केंद्र... कोणसो कोणसो कोणसो तुमकां प्रादेशीक 
खबरो दिता. मुख्य खबरो - फाल्यां आयतारदीस गोंय, दामांव आनी 

दिवचे विधानसभेच्यो, म्युनिसिपालटीच्यो आनी पंचायतीच्यो वेंचणुको 
जातल्यो... मजा म्हळ्यार विधानसभेच्या तीस जाग्यांखातीर णवशीं लोक 
उबे रावल्यात. म्युनिसिपालटीच्या अंयशीं जाग्यांखातीर देड हजार लोक उबे 
रावल्यात आनी पंचायतीच्या एकशें सत्तर जाग्याखातीर तीन हजार लोक उबे 
रावल्यात. 

(इलेकशनाचो बोवाळ, पोस्टर लावप, पत्रकां वाटप, कोर्ने घेवन 
भोंवप... सगळो इलेक्शनाचो घुस्पागोंदळ स्टेजीर दिसता.) 

गावपी जथो : 

गोयचें नांव व्हड करून 

ल्हान जाले म्हान 

बंदखणीचीं देवळा जालीं 

लामण दिवे प्राण 

रगताचें तेल करून रात जागयली 

ताणी रात जागयली 

संवसाराची शांत करून तान भागयली 

तांणी तान भागयली 

धाय दिको गाजता ताचें फायचें यशोगान i 

(उमेदवारांच्यो सभा, भाशणां सुरू. तीन उमेदवारांच्यो ह्यो सभा संवंगां 
: तीन उलोवपी उमेदवार. 

1 : तुमकां जर गोंयचे नांव देशांत व्हड जाल्ले जाय, देशाचे नांव 
संवसारात व्हड जाल्लें जाय आनी संवसाराचें नाव अतराळांत व्हड जाल्लें 
जाय - 

2 : तुमकां जर आमगेल्या गांवचे बरें जाल्ले जाय, शहराचें बरें जाल्ले 
जाय - 

3 : तुमकां जर आमगेले बरें जाल्ले जाय आनी तुमगेलेय बरें जाल्लें 
जाय - 

1+2+3 : आनी मुख्य म्हळ्यार गांवचे, शहराचें आनी गोयचें गठ्ठाण 


४ 

जाल्लें जाय जाल्यार तुमगेलीं मत्तां आमगेल्या ह्या भौमानेस्त अमक्या 
अमक्याक दियात. 

। : आमगेलो हो अमको अमको हो अमक्या अमक्या सोसायटीचो, 
मंडळांचो, कलबांचो मेंबर. 

2 : हो एक बरो वेपारी, ताणें फक्कत वेपारूच न्हय तर ब्लॅकूय केलां. 

3 : हाणें कितें करूंक ना अशें ना. सगलीं धबणपणां केल्यात आनी 
बऱ्या वायट मार्गांनी पयसो केला. आनी मुख्य म्हळ्यार तो वगडायला. 

1 : एकेवटेन हाका पयशे जोडपाक ही एक भांगराची संद आयल्या. 

2 : ही संद हाका मेळत जाल्यार तिचो फायदो घेतल्याबगर तो कसोच 
सोड़चो ना. 

3 : वेळ पडल्यार हो तुमगेलोय फायदो करून दितलो. 

1 : दुसरे वटेन हो मनांत फातर कसो. 

2 : हाका कसोय तासात, कसोय चिरात. 

3 : तासून चिरून हाका जाय थंय बसयात. बरो फिटूट बसतलो. 

1+2+3 : देखून तुमी हाकाच मत्त दियात. 

(इलेकशनाचो नोवाळ... बुथस्‌, मतदारांच्यो रांको, मतदारांचे एजटस्‌, 
मतदान... हाचो बोवाळ.) 

एकलो मनीस : (सिग्नेचर ट्यून आनी उपरांत आकाशवाणीचे बातमीपत्र 
दिता.) आकाशवाणी पणजी, कोणसो तुमकां प्रादेशिक खबरो दिता. मुखेल 
खबरो : आयज गोंय, दामांव आनी दीव हांगासल्ल्या विधानसभा, 
म्युनिसिपालटी आनी पंचायतीच्यो वेंचणुको जाल्यो. आनी तातूंत गोंयच्या 
एकल्या पक्षाक भौमत्त मेळळे. कांय म्युनिसिपाल्ट्यांनी आनी पंचायतीनी 
अपक्ष उमेदवार वेंचून आयले. हेर सगले पक्ष आनी उमेदवार ठॅण करून 
आपटले. आपटल्यात तांचेपैकी शेंशबर लोकांक मातशें लागलां... हेर 
सगल्यांक गंभीर दुखापत जाल्या आनी ते सध्या ओश्पितलांत आसात. पैकी 
कितले वांचतले आनी कितले मरतले आमच्यांनी सांगूं नज. 

(उपरांत आठ-धा जाण जिखिल्ल्या उमेदवारांची लोक धींड काडटात . 

मागीर स्टेजीर एकाचबराबर दोन देखावे दिसतात. एकेवटेन एक जिखिल्ले 
आमदार आपल्या आलेमाव-कोलेमावां सयत आनी दुसरेवटेन एक कोलेमाव 
आपल्या सांगात्यांक घेवन गजाली करतात.) 

देखाव 1 लो 

आमदार : हांबें जाणां मरे, तें दिस्त केलें - 

आलेमाव : कशें? 

आमदार : एका गांवांत गेले, लोकांक पयशे वाटले. दुसऱ्या गांवांत 
गेले, लोकांक मुस्तायकी वांटली. तिसऱया गांवांत गेले, देवळाक पयशे 
दिले. चवथ्या गांवांत गेले, इगर्जक पयशे दिले. पांचव्या गांवांत गेले, थयच्या 
एका सोऱयाच्या दुकानांत वचून ताका सांगले, लोकांक ते दीस फुकट सोरो 
घाल. 

आलेमाब : बाकी तूं तकलेन मात मोटो फीन आं. 

आमदार : हाचें श्रेय त्या परमेश्वराक! 

देखाव 2 रो 

आलेमांब : हावें जाणां मरे तें दिस्त केलें. 

सांगाती : कशे? 

कोलेमाव : आमगेल्या आमदारांक सांगलें : तुका वेंचून येबक जाय 
जाल्यार सगले म्हजेर सोपय. ह्या गांवांत लोकांक वाटूंक म्हाका इतले पयशे 
लागतले. त्या गांबांत वेतां मुस्तायकी वांट्टां. त्या गांवच्या देवळाक, त्या 
फुडल्या गांबचे इगर्जेक दिवंक मेळून म्हाका इतले पयशे लागतले. सगल्यांत 
त्रासाचो तो अमको गांव. थंय सोऱयाच्या दुकानांत वचून लोकांक फुकट 
सोरो घालूक सांगतां. सगळे मेळून इतले पयशे लागतले. 

सांगाती : मागीर इतले पयशे दिले ताणें तुका? 

कोलेमाव : हय. 

सांगाती : आनी ते वाटले तुवें ? 

कोलेमाव : ते सगळे वाटल्या रे कोणे? 

सांगाती : बाकी तूय तकलेन मात्‌ मोटो फीन आं. 

कोलेंमाव : हार्चे श्रेय त्या परमेश्वराक! 
(अकस्मात आमदार उठून भाशण करता. आपलो सत्कार जाला अशें 
धरून जाप दिता.) | 
आमदार : म्हाका काय भाशणां करूंक येना. कारण हांव एक शिपाई 
गडी. राम वनवासाक गेल्या उपरांत तागेलें राज्य जशें भरत सांबाळटालो 
तशें तागेलें हें राज्य हांव सांबाळटां. तागेलीं जोतीं सिंहासनार दवरून हांव 
तागेलें हें राज्य सांबाळटलो आसलों. पूण जालें कितें? राम वनवासाक 
वचचे आदलेच दिसा तागेलीं जोतीं देवळांत गेल्लो थय शेणलीं. कशेंय 
जांव, कितेंय जांव, पूण आतां थोड्याच तेंपान राम येवपाचो जालो. कारण 
वनवास म्हणटात तें काय पुर्तुगाल न्हय, अमेरिका न्हय, पुरकाबज, रामाक 
वनवसाक साकून परत येवपाक इतलो तेंप कित्याक लागलो नकळं हांव. तर 
आतां तुमी म्हगेलो हो सत्कार येद्या व्हडल्या प्रमाणांत केलो. बशिल्ल्या 
जाग्याक तिकेटी फारीक करून तुमी इतले लोक हांगां आयले म्हूण हांव 
तुमचे उपकार मानतां. 
गावपी जथो : स्वतंत्रताय, स्वतंत्रताय 
आमची कोंकणी आमकां जाय 
सगल्या संवसारांत अशी 
सोबीत कोंकणी मेळत काय? 
(हैं गीत चलतानाच एकाचे दोन जथे जातात.) 
1 लो जथो (आङ्झता) : 
` कोंकणी भास आमची माय 
, आमची भास आमका जाय 
गोयर्चे पुणे जावंचें ना 
कोंकणी केन्ना मरची ना 
2 रो जथो : मराठी असे आमुची मायबोली 
जरी आज ती राजभाषा नसे 

1 लो जथो : कोंकण आमचो देश 
आवय कोंकणी भास 
आमी सगलीं भुरगीं तिचीं 
भावा भयणा खास 
2 रो जथो : बहु असोत सुंदर संपन्न की महा 55 
प्रिय अमुचा एक महाराष्ट्र देऽश हाऽ 
(अशा तरेक तरेच्या गाण्यांनीच कांय वेळ झगडटात. उपरांत ओपिनियन 
पोळचो बोवाळ सुरू जाता... प्रचार, स्लोगन्स, जायराती, पोस्टर्स, मिरवणुको. 
परथून दोन जथे गायत येतात.) 
1 लो जथो : आयलो पोल, आयलो पोल 
आङ्तल्यांक आड दी 
पडटल्यांक पडू दी 


*****«**«*********«*«*« 


2 रो जथो : माणुसकीच्या शत्रुसंगे युध्द आमचें सुरू 
जिंकू किंवा मरू 


************«**«««*« 


**«*«*«“«**«**««*«*****« 


लोकांले स्लोगन्स : नको आम्हांला श्रीखंडपुरी 
आमची शितकडीच बरी 

: सरकार हवें पणजीला 
गरिबांच्या हीत रक्षणाला 
: सरकार हर्वे पणजीला 
कशाला गठ्ठाण करायला? 
: गोवा आहे आमचा आमचा 
नाही कुणाच्या बापाचा. 

(एक मनीस कोर्नो घेवन येता.) 

तो मनीस : तुमचें मत कोणाक? 

लोक : दोन पानाक. 

तो मनीस : तुमच मत कोणाला? 

लोक : गुलाबाच्या फुलाला. 

1लो गावपी जथो : आमी युगो. 

2 रो गावपी जथो : आमी मगो. 

1लो गावपी जथो : आमी पानकार. 

2 रो गावपी जथो : आमी फुलकार. 

1लो गावपी जथो : आमी गोंयकार. 

2 रो गावपी जथो : आमी गोंयकार. 

1लो गावपी जथो : आमी जिखतले. 

2 रो गावपी जथो : आमी जिखतले. 

एकलो मनीस : (पेपर वाचीत येता) : देवा, सायबा मंगेशा शांतादुर्गे, 
सापरान्सिसशावेरा पाव! तुजेरूच आमचो भरिभार. तूंच आमकां आतां ह्या 
झुजांत जैत मेळोबन दी सायबा! 

(ओपिनियन पोलचें मतदान चलता.) 

एकलो मनीस : (आकाशवाणीचो सिग्नेचर ट्यून वाजतकूच) ओपिनियन 
पोलांत....लाख लोकांनी मतदान केलें... पैकी....मत्ता विलीनकरणा आड 
आनी... मत्तां विलीनीकरणावटेन पडून 34,000 मतांनी पानकार जिखले. 
आनी फुलकार गेले. 

(उपरांत 'टिनोप' ची जायरात लागत) 

गावपी जथो : जिखलीं पाना, जिखलीं पानां 

आतां मनां जिखचीं आसात 


*********«***«*«**«**५*****५१««५५»«««७ 


एकलो मनीस (भाशण करता) : आम्ही लढाई हरले तरी युध्द जिंकूच. 

(दोगजाण उंलयतात - पैकी एकलो दुर्बळ, म्हातारो, पियेवपी.) 

: बाबारे, कितें जालां? लोक इतले नाचतात कित्याक? 

: ओपिनियन पोल जालें. 

: म्हळ्यार कितें जाले? 

: आतां आमचें गोंय आमकां उरतलें. तांदूळ गोटो, साकर, पेत्रोल 
सगले आतां सवाय जातले. 

: सोरो सवाय जातलो व्हय तर? 

गावपी जथो : गोंयचे नाव व्हड करून 

ल्हान जाले म्हान....... 


»,************%****%***%**%*%*%*%%%% 

18. 
कथांची कथा 


बरपी कित्याक बरयतात? 

एकाद्रया बरप्याक तूं कित्याक बरयता काय म्हूण विचारल्यार तो कितें 
जाप दियत तें कळना. कारण ह्या प्रस्नाक कितल्योशोच जापो आसात. ह्या 
खिणाक म्हजे तकलेंत ज्यो कांय आयल्यात त्यो हांगा दितां : 

` - बरयन दिसता म्हण बरयतां. 

- वेळ वचना म्हण बरयतां. 

- म्हाका संवसारांत क्रांती घड़ोवन हाडपाची आसा म्हूण बरयतां. 

- म्हाका दुसरें कांय करूक येना म्हूण बरयता . 

- बरयलें ना जाल्यार हांव पिसो जायन म्हण भ॑य दिसता म्हूण 
बर्‍यतां. | 

दर एक बरपी मुळात एक वाचपी आसता. ताका बरयल्ल्या वा 
छापिल्ल्या उतराविशीं मोग आसता देखून तो वाचन करता. आनी वाचतां- 
वाचतांच एक दीस बरोवक लांगता 

बरप्याक वाचतना जे कितें आवडटा ताचो सुरवेक ताच्या बरपाचेर 
प्रभाव पडटा. तो ताचें अनुकरण करता - केन्ना केन्नाय नकळटा. वाचतना 
एकाद्रो प्रकार आवडलो म्हण बरप्याक तो बरोवंक जमतूच म्हूण ना. ताच्या 
मनाची प्रकृती, कुवत हांची सदांच ताचेर बंधनां आसतात. 

केन्नातरी बरप्याक आपणाक अमको एक प्रकार बरो जमता हाची जाण 

येता. त्या विशीं तो निर्णय घेता आनी ते वाटेन तो मुखार वेता. ह्या वेळार 
बरपी वयांत आयलो अशें आमच्यांनी म्हणूं येता. आदीं थारायल्ले हे वाटेन 
बरपी सदांच मुखार वचत रावतलो काय ना, इतलेंच न्हय तर तो सतत 
` बरयत रावतलो काय ना, काय कांय काळाउपरांत बरोवप सोडून हेर धवणपणां 
_ करतलो हें काळ थारायता. 


साहित्य म्हळ्यार बरप्याचे तकलेंत जें कितें घोळटा तें उतरांनी व्यक्त 
करप. वैचारिक लेखक उतरातल्यान आपलो विचार माडटा. जाल्यार कवी 
तांतल्यान आपले तकलेंतल्यो प्रतिमा लोकांमुखार दवरता. कथाकार, 
कादंबरीकार, नाटककार खुबशे फावट उतरातल्यान एक वेगळी सृष्ट आपल्या 
साहित्यांतल्यान उबी करता. 

बरप्याचे तकलेत ताणें जे किते आयकला, पळेला, वाचला, येवजिला, 
कल्पिलां, अणभवलां ताचें रसायन जाल्ले आसता. तो जें कितें बरयता 
ताची खरी बुन्याद म्हळ्यार हें रसायन. एकाद्री बारीकसो प्रसंग, घटणा, 
उगडास, सपन, विचार, भावना, एकाद्री वाचिल्ली गजाल, एकाद्रो मनीस, 
एकाद्री वस्त.. हांतलें कितेय बरप्याक लेखन करूक प्रवृत्त करता. | 

आमोरेच्या वेळार देवळांत दिवे पेट्टात. त्याचवेळार थंय कवी पावता. 
ताचे आपशींच हात जोडटात आनी त्याच वेळार मनांत उतरा घोळटात. तेथे 
_ कर माझे जुळती.' उपरांत हे वळींतल्यान एक व्हड कविता फुलत वता. एक 
नाटककार एके कुडींत दोग मनशांक बशिल्ले पळेता आनी तो तड़क वचून 
दोन वराचे एक नाटक बरयता. पयली गजाल गोंयकार कवी बाकीबाब 
बोरकार हांची. दुसरी गजाल ब्रिटीश नाटककार हेराल्ड पिण्टर हांची. 

साहित्यकृतीच्यो अशो शेकड्यांनी कुळकथा आमकां वाचूक मेळटात. 
तांतल्यो चडशो निरस आसतात. खुबशा साहित्यकृतींची सोदतलोच जाल्यार 
अशें तरेचीं मुळा सोदून काडू येतात. पूण हांकां मुळां म्हणचेपरस निमित्ता 
जाल्लीं कारणां म्हणप अदीक योग्य. 

एकाद्रो कवी आपणाक 'एक कविता आयल्या' बी म्हणटा. तेन्ना तो 

अप्रत्यक्षपणान आपल्या सुप्त मनाचो उल्लेख करता. एकेवटेन बरपी बरयता 
तेन्ना दुसरेवटेन ताचें सुप्त मन तागेल्या बरपांतल्यान आपले खेळ करीत 
आसता. बरप्याची जीण आनी ताचें साहित्य हांचो केन्नाकेन्नाय मेळ बसना 
` हाचें कारण हें 

उतरां ही बरप्यांचीं चित्रां आसंता. पूण बरप्याची प्रतिभा अवलंबून 
आसता ती ताचे कल्पकतेचेर. ज्या साहित्यिकाकडेन व्हड पांवड्याची 
कल्पकता आनी तिका फावोशें उतरांचें बळगें आसंता तो खरो व्हड बरपी. 


बरप्यांक आपल्या वाचप्यांक कितेंतरी सांगपाचें आसता. म्हूण ते 
बरयतात. जो बरपी “हांव हेरांखातीर बरयना' म्हणटा तो केन्ना आपलें बरप 
छापून उजवाडा हाडपाचो यत्न करचोना. बरप्यांचें साहित्य ह्या ना त्या 
रूपान चार-जाणां मुखार आयलें म्हणटकूच ताका समाजांत साहित्यिक 
म्हूण स्थान मेळटा. 

दुसरे तरेन येवजिल्यार दर एका बरप्याक वाचपी हो म्हत्वाचो. कारण 
वाचप्यांकडल्यान तो समाजाकडेन कम्युनिकेशन करता. एकाद्रो कादंबरीकार 
जी मनशां वर्णिता तांकां कितलींशींच आगां, तासां आसू येतात. तांतलीं 
जाय तींच तो आपले कादंबरेंत घेता. हरशीय जाल्यार खंयचेय कादंबरेंत जें 
जिविताचें चित्र दाखयल्ले आसता तें तशें वेचून काडिल्ल्या गजालींचें चित्र. 
बरप्याक सदांच आपली साहित्यकृती तयार करताना जें एक परस्पेक्टिव्ह 
(९1५९०४९) दवरचें पडटा ताचें कारण ताच्या दोळ्यांमुखार सदांच 
वाचपी आसतात. तांकां आपले साहित्यकृतींत समाधान, आनंद दिवप हो 
बरप्याचो हावेस आसता. 


साहित्याभितर पोरणे आनी नवें असो भेद करतात. काळ बदलता तशें 
साहित्याचे रूप बदलता आनी नवें साहित्य कांय काळा उपरांत पोरणें जाता. 
सुरवेक बरपी आपले जिणेंतल्यो, भोंवतणच्या संवसारांतल्यो गजाली 
साहित्यांत कच्चो माल म्हण वापरता. साहित्यकृतींतलो संवसार तो भायल्या 

' संवसारावरीच तयार करता. त्या संवसाराचे सगले नेम पाळटा. कथा, 
. कादंबऱयो, नाटकां हांतलीं मनशां, स्थळां, प्रसंग वास्तव जगांतल्यावरीच 
आसतात. ते जाता तितले उठावदार करपाखातीर बरपी वावुरता. 
कांय काळाउपरांत बरप्याक आनी वाचप्यांक ह्या साहित्यांतल्या 
वास्तवतेचो वाज येता. साहित्य मागीर इल्लें इल्लें घुसपा गोंदळाचें जायत 
` वेता. तांतलीं सदचीं मनशां कुप्लिकाद जातात. सादे प्रसंग गोंदळाचे जातात, 
स्थळां खरीं काय काल्पनीक तीं कळनात. इतलेंच न्हय तर काळ वेता तसो 
तसो साहित्य कृतिचो आवाठ व्हड जायत वेता. 
नव्यांतले नवशें-आव्हां गार्द (2४००-९०५९) साहित्य म्हूण जें हालीं 
संवसारांतल्या सगल्या फुडारिल्ल्या भासांभितर दिसता तें मनशाचे नवे 
संस्कृतायेंतल्यान आयला. ह्या साहित्यांत मनशां आसलीं जाल्यार खुबशे 
फावट तीं अनवळखी आसतात. कांय जाणांक तोंडवळेंच नासतात. ह्या 
साहित्याक पारंपारिक साहित्याची स्थळकाळाचीं बंधनां मानवनात. खुबशे 
फावट घटना प्रसंग एका फाटोफाट एक अशे घड़पाबदला एकाच बराबर 
घडत रावतात. 
आपले साहित्यकृतीची बांदावळ करतना नवो लेखक केन्ना केन्नाय 
चित्रकला, फोटोग्राफी, स्थापत्यशास्त्र बी शास्त्रांच्यो पध्दती आपणायता. 
आपले तकलेतलो संवसार साहित्यकृतींत घालतना, तो संवसार आपणें 
निर्माण केला अशें लेखून, तातूंत फावो तशे बदल घडोवपाखातीर आपणाक 
जाय तें स्वातंत्र्य तो घेता. मनशां-मनशाचे, प्रसंगा -प्रसंगांचें संबंद आपणाक 
जाय तशे लायता. आनी हें सगळें उतरानी व्यक्‍त करताना विशयाक सोबसारकी 
शैली आपणायता. 
पारंपारीक साहित्यान विशयाक म्हत्व दिले. त्या साहित्याक नाट्यमय 
विशय मानवताले जाल्यार नव्या साहित्याक जातूंत नाट्य ना अशे विशय 
चड मानवतात. हें साहित्य मांडावळीक चड म्हत्व दिता. केन्नाकेन्नाय नवे 
विशय नवे तरेन मांडपाचो ते यत्न करता. 
नवे संस्कृतायेकलागून मनशाचें मनीसपण ना जायत चल्लां. मनशां 

मनशांमदल्या संबंदाक तांत्रीक रूप आयलां. पोरणीं मूल्या वचून एक नवो 
मूल्यहीण समाज वयर सरूक लागला... ह्या सगल्याचें चित्र ह्या नव्या 


साहित्यांत दिसता. 
ह्या प्रायोगिक साहित्यांत खुबशे फावट फकाणां आयिल्लीं आसतात, 


नाटकीपण आयिल्लें आसता. केन्नाकेन्नाय तातूंत फक्कत उतरांचो जंबजाळ 
दिसता. पूण तेच बराबर तातूंत अर्थाचे वेगवेगळे पदरूय दिसता. पारंपारीक 


साहित्य परतून परतून वाचलें जाल्यार वाचप्याक तांतल्यान अदीक बोध 
जाता जाल्यार हें साहित्य परतून वाचतना तो एकाद्रो अदीक गोंदळटा. 
पोरण्या साहित्यापरसूय नवें साहित्य हें वयल्या पावंड्याचें अशें म्हणूंक 
मेळना. फक्कत हें साहित्य एका वेगळ्या मार्गान वेता आनी त्या मार्गान वेतां 
` वेतांच एकंदर साहित्याक एक नवी दिशा दाखयता. 


भुरगेपणांत म्हाका खूब राग येतालो आनी राग येतकूच हातांत जें कितें 
आसतालें तें हांव शेंवटून दुसऱ्याचेर मारतालों. उपरांत बरोवंक लागलों. 
लोकांकडेन वाद घालूक लागलों आनी तातूंत लोकांचेर उतरा शेंबटून मारूक 
लागलों. 

केन्ना तरी एक विनोदी बरप केलें. तातूंत एका इश्टाच्या एका म्हत्वाच्या 
दोशाचो उल्लेख केल्लो. त्या इश्टान तो लेख वाचलो आनी तो हांसलो. ते 
दीस एक साक्षात्कार जालो - विनोद हें दोन धारांचें शस्त्र. सारकें वापरलें 
जाल्यारं तातूंत खुबशें कितें तरी सादूं येता. एकेवटेन वाचप्याक हांसयतां 
हांसयतां दुसरेवटेन ताका चिमटो काडूं येता. एकेवटेन ताच्या मनाक समादान 
दितां दितां दुसरेवटेन ताका येवजूंक लावं येता. गंभीरपणान वाद घाल्यार 
मनशां दुखवतात. विनोदान ताचो सारको उपेग केलो जाल्यार तीं दुखवनात. 

तन्नाच्यान विनोदी बरप करूंक लागलों. बरप चड़शें वर्तमान पत्री- 
लेखांच्या रूपान बरयल्लें आसतालें. हातूंत वाचप्यांखातीर खुबशो 
हांसोवपाच्यो गुळयो आनी इल्लें कोडू वखद आसतालें. म्हगेल्यो कथा 
आनी हे लेख ह्यो एकाच नाण्याच्यो दोन वाटो. 

“पणजी आतां म्हातारी जाल्या... ' ह्या संग्रहांतल्या कथांच्या जल्माच्यो 
काणयो विचित्र आसात. 'विठुली चावी सांडली हे कथेचें बी विठुली चावी 
सांडली हें. 'गवेंत उकतें जायना' हे कथेचें बीं - गवेत उकतें जायना हें. 
दोनूय कथा एके एके कल्पनेतल्यान उप्रासल्यात. कसलोच आराखडो आदीं 
तयार करिनासतना ह्यो कथा बरयत गेलां आनी त्यो खंयतरी सोंपयल्यात. 

मरण हो एक म्हजो खूब आवडीचो विशय. कोणूय मेल्ल्याची खबर 
आयकतकूच आमकां पयल्यान पयलीं शॉक बसता आनी त्याबराबर तो 
मनीस कितलो बरो आसलो तें आमी येवजूंक लागतात. ताचेर उलोवंक 
लागतात. कांय काळा उपरांत ताचे दोश आमकां दिसूंक लागतात. मागीर 
तांचेरूय आमी उलोवंक लागतात. मेल्ल्याच्या घरच्यांक पाचारूक येतात 
तेन्ना आमी मेल्ल्याचें बरें उल्यतात. थयच्यान घरा परततना एकाद्रें ताचें 
वायट उलयतात. केन्ना केन्नाय मेल्ल्याचे गूण सांगता सांगताच ताचे दोश 
आमी,वाऱयार घालतात. “भावोजी मेलो, हे कथेंतले तीन जथे नेमके हेंच 
काम करतात. पयले दोन जथे दादल्यांचरे. एक ताचे गूण गायता, दुसरो टीका 
करता. तिसरो. जथो बायलांचो. हीं बायलां भावोजीचे गूण सांगूक म्हण 
बेतात आनी तांतल्यान तागेळे सगळे चारित्र्य उगते घालतात. ह्या सगल्या 
मनशांक एकाच जाग्यार हाड़पाचो वावर हावे हे कर्थेत केला. 

म्हाका सदांच खासा म्हज्या मरणाचेर एक कथा बरयन दिसताली. 
“एक बरपी मरता” हे कथेत बरप्याच्या मरणाक'सादारण लग्नाच्या दबाज्याचें, 
उत्सवाचे रूप दिलां. ही कथा येवजितां येवजितां अशें दिसले की ती बरी 
रगतली जाल्यार कथेतल्या (मेल्ल्या) बरप्याक व्हड मनीस करचो पडटलो. 
आनी कर्थेत लेगीत म्हजें म्हाका व्हडपण दिवंक बरें दिसलें ना. म्हूण 'हांव 
मरतां' हे कथेत एक बरपी मरता हें रूप घेतलें. अ 

हे क्थेतलो बरपी एका मिनेराच्या मोटारी पोंदा पडून मरता. अशाच 
एका मिनेराचे एक रूप एक मिनैर, 220 वाबुरपी आनी ताचें युनियन' हे 
कथेत दाखयलां. मालक आनी ताचेकडेन वावुरपी लोक हांचे संबंध कशे 
आसतात तें हे कथेत दाखोवपाचो यत्न केला. 'एका सामान्य माणसाची 

सामान्य कथा' ह्या माथाळ्याखाला केशवप्प भैब्रो हांचे आत्मचरित्र राष्ट्रमतांत 

येतालें. ताचेवेल्यान “एका सामान्य मनशाची असामान्य कथा' येवजली. 

` दोग मनीस एकामेकांकडेन उलयतात तेन्ना तांतलो एकलो कितें म्हणटा 
तें दुसन्‍्याक समजता म्हूण आमी धरतात. तें समजलें ना जाल्यार तांचो कितें 

गोंदळ जावं येता तें “एक झगडें दोगांचें' हें कथेत दाखयलां. तांचो गोंदळ 

सोडोवपाक तिसरो मनीस येता तो त्या गोंदळांत अदीक भर घालता अशी ही 

कथा. 

1962 तली खबर. भारत-चीन झूज चलतालें. हांव एका इश्टाबराबर 
मुंबयचे एके गोंयकाराचे खाणावळींत भितर सरलों. वेळ : रातची णव वरां. 
थंय रेडिओचेर खबरी लागिल्ल्यो. झुजांत कितले भारतीय जवान मेले तें 
खबरो दिवपी सांगतालो. आनी ही खबर आयकतना थंय जेवंक बशिल्लों 
एकलो गोंयकार बांगड्याचे कुडके खायत दुसऱया गोंयकाराक सांगतालो, 
"फटाफट मारतात मरे हांकां बांगडे कशे. ' 

ही गजाल तकलेत खंयतरी कोनशाक वचून बशिल्ली ती भाऊ 
काकोड़कार हृषिकेषाक गेला तेन्ना परथून मुखार आयली. भाऊ गोंय सोडून 
गेलो हो गोंयभर एक फकाणांचो विशय जाल्लो. 

'जनू, शंकू आनी बुरांटो' ही कथा वयल्या दोन प्रसंगांतल्यान उप्रासल्या. . 
हे कथेची सुरवात पळयात: जनू तोपयेकार हिमालयांतले यात्रेक भायर 
सरला तेन्ना आमगेलो शंकू पेजेबराबर बुरांट्याचें सुके खातालो. दोगांनीय 
एकामेकांक पळेल्ले जाल्यार तांचीं तोंडा कशीं जातलीं आसलीं, हांव काय 
नकळ. पूण त्यावेळार जनू आसलो हिमालयांत आनी शंकू गोंयांत आपाच्या 
घरांत. 

जनुली खबर आयकना फुडें शंकू खाप्रो कसो हांसलो. 

मुळांत ही कथा 'भाऊ, शंकू आनी बुरांटो' अशी बरयल्ली. तिचें 
संपादकान नांव बदल्लें आनी त्या प्रमाण कर्थेत बदल केले, घडये भाऊक 
वायट दिसत म्हण. ह्या बदलाप्रमाण भाऊ काकोडकाराचो जनू तोपयेकार 
जालो आनी हृषिकेषाचो हिमालय जालो. “पणजी आतां म्हातारी जाल्या...” 

ह्या संग्रहांतले एकेच कथेक हें संपादकाचे कन्ट्रिब्युशन आसा तें हांवें मुद्दाम 


` दवरला. 


'पुर्तुगाली प्रोफसोर देसायाली कथा' हे कर्थेत पुर्तुगेज संस्कृतायेंत 
वाडिल्ल्या एका प्रोफसोराचें व्यक्तिचित्र दिलां. पणजी आतां म्हातारी 
जाल्या...' हे कथेची नायिका पणजी. एकेवटेन पणजेचें चित्र काडटां काडटां 
ते फांटभुंयेचेर तिन्लूची काणी हे कथेत सांगल्या. 

“पणजी आतां म्हातारी जाल्या ...' ह्या संग्रहातल्या काय कथांची 


| पार्श्वभूमी हांगा दिल्या. एकदंरीत ह्या कथांचे विशय सादे. ते मांडटना कांय 


वेगळ्या पध्दतीचो अवलंब केला आनी ह्यो कथा बरयतना एक वेगळी 
धाटणी आपणायल्या. 

पयल्यान पयली एक गजाल वाचप्यांच्या ध्यानांत येतली. ह्या 
संग्रहांतल्या कांय कथांतल्या मनशांक तुमचे आमचे वरीं नांवां आसात, 
कांयजाणांक मातशीं वेगळे तरेचीं नांवा आसात आनी कांय जाणांक तीं 
अजिबात नात. 'गवेत उगतें जायना' ही एक सरळ पध्दतीन बरयल्ली कथा. 
हातूंत जीं नांवां आयल्यांत तातूंत विसूदाद, शंकू परोब, पाटू, शाणू, प्रोफसोर 
शिरवयकार हांचो आस्पाव जाता. कथा जेन्ना सरळ सांगिल्ली नासता, जेन्ना 
ती तिरकस मार्गान वेता तेन्ना तांतलीं मनशांय तिरकस नांवां घेतात. तुकलो, 
काबुली, तिब्लू हीं नांवा अशेतरेन आयल्यांत. सदचीं नांवां घेतल्याबराबर 
सदचे तोंडवळे वाचप्यांच्या दोळ्यांमुखार येतात. ते तशे येवंचें न्हय अशें 
जेन्ना बरप्याक दिसता तेन्ना तो वेगळीं नांवां वापरता. तातूंत आनी बरप्याच्योय 
म्हण कांय आवडी आसतात. पाटू, तिटू, तिब्लू, गिब्लू, शेर्कुलें, शंकू हीं 
नांवा म्हजे आवडीची. | 

म्हज्या कांय कथांतल्या मनशांक तोंडवळे नात. देखून तांकां नांवां 
नात. “भावोजी मेलो हे कथेचो नायक भावोजी . 'एक मिनैर, खूब वावुरपी 
आनी तांचें युनियन' हे कथेचो नायक एक मिनैर. “एक बरपी मरता हे 
कथेचो नायक एक बरपी , 'पोर्तुगाली प्रोफसोर देसायाली कथा हे कथेतल्या 
प्रोफसोर देसायाक पांच आमीग, तांचीं नावां कथेत दिवंचेबदला तांकां एकलो, 

दुसरो, तिसरो, चवथो आनी पांचवो म्हळां. ह्या मनशांचीं नांवा कितें हाचे | 
' परस तें कितें उलयतात हाका अदीक म्हत्व. 

हीच गजाल “भावोजी मेलो” हे कथेचो. भावोजी मेल्ल्याचें निमित्त 
धरून ताच्या घरच्यांक पाचारूंक आयिल्ले मनीस अर्थ नाशिल्ली बडबड 
करतात. पतीक : 

(भावोजी) भायर खंय सरिल्लो? 

खंयतरी गेल्लो. 
कामाक जातलो, न्हय? 
मार्किटांत नुस्त्याक 
सांजचें बरें येता? . 
सवाय मेळटा. 

बरेंय मेळटा. 

हय. जाय तशे मेळटा. 

“विठुली चावी सांडली” हे कथेत भाऊ बांदोडकार आयला तो 
आगांतुकपणान. भाऊ त्यावेळार खूब गाजतालो - मुखेलमंत्री आनी दानशूर 
मनीस म्हूण. गोंयकार उठले सुटले त्यावेळार आपल्या कामांखातीर ताचेकडेन 
वेताले. तसो हे कर्थेतलो विठूय चावी सांडली म्हूण सांगूंक ताचेकडेन वेता 
आनी बादोड़कार तागेल्या सभावाप्रमाण विठूलो प्रस्न सोडयता. 

ही कथा बरयतां बरयतां अशें दिसलें की एकाद्रे कथेत आमचे भोंबतणी 
मनशां आयलीं जाल्यार ती कथा अदीक जिती जिवी जावं येता. हाकाच 
` लागून म्हज्या कांय कथांनी गोंयच्या राजकारण्यांची, साहित्यिकांची नांवा 
आयल्यांत. बाबपोरोब सर्गाची पासपोर्त काडूंक सोदता. तेन्ना तो माहिती 
घेवपाखातीर र. वि. पंडिताकडेन वेता. काबुली दिसपटी बरोबंक सोदता 
तेन्ना तो रवीन्द्र केळेकारांकडेन वेता. आनंदाक दिल्लीक व्हरपाखातीर एक 
सरकारी गाडी जाय आसता तेन्ना तो पयली हरीश झांटयाक मेळटा, उपरांत 
बाबू नायकाक मेळटा. ते दोगूय तागेले म्हणणें मनार घेनात तेन्ना तो 
मुखेलमंत्र्याकडेन (प्रतापसिंग राणेकडेन) वेता. 

आतां ह्या कथांच्यो बांदावळी पळयात. चडशा कथांनी पारंपारीक 
कथांप्रमाण घटना एका फाटोफाट एक ह्या प्रमाण घडत वेतात. दोन कथांनी 
(भावोजी मेलो' आनी एक झगडे दोगांचें ) फक्कत संवाद आयल्यात. 
“एका सामान्य मनशाची असामान्य काणी' ही कथा आत्मचरित्रात्मक 
म्हणटकूच तातूंत प्रकरणा आयल्यांत. बाबपोरोब सर्गाची पासपोर्त काडटा' 
हे कथ्रेंत बाबपोरोब पासपोर्ताचो फॉर्म भरतां भरतां तो माहितींतल्यान आपली 
कथा वाचप्यांक सांगता. 'एक सरकारी ऑफिस' हातूंत ऑफिसाची खबर 
लेखाच्या रूपान सांगल्या जाल्यार 'पणजी आतां म्हातारी जाल्या' हे कंथेंत 
पणजेची खबर लेखाच्या रूपान आनी ते फाटभुंयेचेर तिब्लूची कथा पोरणे 
पध्दतीन सांगल्या. 'पोर्तुगाली प्रोफसोर देसायाली कथा' हें एक व्यक्तिचित्र. 
ह्या व्यक्तिचित्रांतलो कथाभाग मुखार वेतासो दिसता अशा वेळार तो मर्दीच 
सोडून दिला. तंत्राचे नदरेन हांतली कुम्प्लीकाद अशी कथा ती 'जनू, शंकू 
आनी बुरांटो' ही हातूंत कथा आनी लेख हांचे मिस्त्रण केलां. तीन वेगळ्यो 
वेगळ्यो गजाली - जनू, शंकू आनी बुरांटो - घेवन तांचे हे कर्थेत वेगळे 
वेगळे तरेचे संबंद प्रस्थापीत केल्यात आनी ते वाचप्यांक सांगपाचो यत्न 
केला. 

मनशाच्या जिवितांतले मनशाळेपण वचून ताका यांत्रिक रूप कशें येत 
चल्लां तें म्हज्या कथांनी खुबशेकडेन दिसतलें. अर्थ नाशिल्ले संवाद हे हांचें 
रूप. घुस्पागोंदळाचे विचार हे तांचें दुसरें रूप. 'पोतुगाली प्रोफसोर देसायाली 
कथा हे कर्थेतलो हो वांटो पळयात : पुर्तुगेज गोंयच्यान वचनाबराबर, 
म्हळ्यार आठ दिसांचें आनी आठ रातीचें रडें सोंपनाबराबर, प्रोफसोर 
देसाय येवजूक बसलो. पुर्तुगेज गोंय सोडून कित्याक गेले काय?.. पुर्तुगेजांचो 
आमचेर मोग आसलो, अशें निदान तें सांगताले आनी आमकां तें पट्टालें. 
ज्या अर्थी पुतुगेज अशें सांगताले त्याअर्थी तांचो आमचेर मोग आसलो 
जावंक जाय. आमचोय तांचेर मोग आसलो. अशें निदान आमी तरी समजताले 
आनी तशें म्हणटाले त्याअर्थी तो आसलो जावंक जाय. आनी आमचो मोग 
तांचेर आसलो हें पुर्तुगेज बरेभशेन जाणा आसले. जाणा आसले अशें निदान 

ते सांगताले. म्हणटकूच जर आमचो मोग तांचेर आसलो आनी तांचो मोग 
आमचेर आसलो अशें आमी आनी ते समजताले जाल्यार... ? 

म्हज्या खुबशा कथांनी आंकडे येतात हें यांत्रिक जिणेचें आनीक एक 
रूप वा प्रतीक. विठूकडेन चवदा चावयो आसल्यो. तांचो हिशोब विदूली 
चावी सांडली हे कर्थेत दिला. तागेली चावी सांडल्या तेन्ना ताका एक मनीस 
चावी शेणली म्हळ्यार चावी आसली ती ना जाली. म्हळ्यार ती मेळना 
जाली. ती मेळना कित्याक हाचीं कारणां कितलींशींच आसू येतात. ' अशें 
सांगून उपरांत 6 कारणां दिता. मिनैराकडेन वाबुरपी 220 लोक मिनेराक 6 
मागण्याचे पत्र दिता. (एक मिनैर, 220 वावुरपी आनी ताचें युनियन) मिनैराच्यो 
आनी त्या वाबुरपी लोकांच्यो सगल्यो मेळून 45 मिटींगो जातात. "एका 
` सामान्य मनशाची असामान्य काणी' हे कथेचो नायक आपल्या बापायची 


केळीं खावपाची पध्दत दिता ती अशीं : 

दीस केळी 

सोमार ) 2 

मंगळार “ 1 

बुधवार 4 

ब्रेस्तार 3 

सुक्रार 

शेनवार पि 

आयतार 0 


पुर्तुगेज गोंय सोडून गेले ताच्या णवव्या दिसा प्रोफसोर देसायाक (पुर्तुगली 
प्रोफसोर देसायाली कथा) आताक आयलो. त्या आताकाक लागून तो 
सगलो मेळून साडेसत्त्याण्णव दीस हांतुणार उरलो. 'तुकल्याली तकली 
तुकल्याक ना हे कर्थेत एका दिसांत पणजेंत 6 चोरयो जाल्यो. त्या 8 
दिसांक गोंयांत सगल्यो मेळून 22 चोरयो जाल्ल्यो. 'जनू, शंकू आनी बुरांटो' 
हे कथेत शंकूच्या हांशाचे चार प्रसंग दिल्यात. “एका सरकारी ऑफिसांत 
सगळे मेळून पावणे बारा लोक काम करतात. तांची बसपाची मांडावळ ते 

कर्थेत दिल्या. एक बरपी मरता हे क्थेतलो बरपी आपी मरचेपयलींची 
निमाणी इत्सा सांगता : शणै गोंयबाबाच्या 'आल्बुकेर्कान गोंय कशें जिखलें?' 
' ह्या पुस्तकाची निमणीं 13 पानां वाचात. आनीक एकेकडेन तो म्हणटा, कूड 
लासचेपयलीं श्रीपादबाब देसायांल्या कोशाच्यो 9 प्रती आपल्या हड्ड्यार 
दवरात. 

कथा बरोवपाचे शैलींतूय खुबशेकडेन तेंच तेंचपण मुद्दाम हाडिल्लें 
दिसतलें. बिठूली चावी सांडटकूच विठून पयलीं भायली कूड सोदली. 
कुडींतलें मेज, मेजाचीं गवेतां, सोदलीं. कदेलां सोदलीं. वण्टीचे खिळे, 
खिळ्यांचीं पांयजेलां सोदलीं. वासरी सोदली. वासरेंतले बांक सोदले. मागीर 
भितरल्यो 3 कुडी सोदल्यो. कोमदाचीं गवेतां सोदलीं. तांतली मुस्तायकी 
सोदली. खोमसा-काल्सावांचीं बोल्सां सोदलीं. हें सोदप आनीक धा-बारा 
गजाली सोदतकूच सोंपता. उपरांत विठून सोदिल्ल्यो सगल्यो गजाली तागेली 
बायल सोदता. उपरांत त्योच गजाली, तेच जागे ताची आवय सोदता. 

पुर्तुगेज गोंय सोडून वचचे पयलीं प्रोफसोर देसायाची दिसपट्टी कार्यावळ 
अशी आसली : सकाळीं उठप, न्हावप-धुवप, च्या घेवप, पुर्तुगेज जॉर्नाल 
बाचप, इश्कोलाक वचप, पुर्तुगेज शिकोवप, घरा येवप, जेवप, न्हिदप, 
उठप, आमिंगाबराबर पासयेक वचप, घरा येवप, जेवप, न्हिदप. 

ह्या तेंच - तेंचपणा भायर म्हगेल्या बरोवपांत आनीक कांय गजाली 
येतात तांतली एक म्हळ्यार टिंबां (..) “पणजी आतां म्हातारी जाल्या... 
ह्या नांवांन लेगीत तीन टिंबां आसात. ह्या टिंबांनी खुबशेकडेन हांव एक 
बिशिश्ट प्रक्रिया दाखोवपाचो यत्न करतां. देखीक ह्या कथेच्या माथाळ्यांत 
पणजी शार म्हातारे जायत आसा ही प्रक्रिया दाखोवपाचो यत्न केला. 

ह्या संग्रहांतल्यो चडशो कथा कशो येवजल्यो हाचेपरस हावें त्यो कशो 
मांडल्यो, कशो बरयल्यो हांकां चड म्हत्व. हांतल्या खुबशा कथांनीं उपरोध 
आयला आनी तो ह्या कथांचें म्हत्वाचे आंग जावन आसा. सगल्या 
कथासंग्रहांतल्यो उपरोधीक गजाली एका लेखात सांगप कठीण. देखून 

मिनैराच्या मोटारी पोंदा पडून मरता. उपरांत थंय लोक जमतात. तांचे त्या 
मोटारीचेर उलोवणें जाता. त्या उलोवण्याचो हो एक वांटो : 

- तुमकां ना अक्कल. 

- कित्याक? 

- ती मोटार त्या मिनैराची आसूंच नज. 

- कित्याक वेल्यान म्हणटा तूं? 

- ताणें आतां मेरेन व्हड व्हड लोकांक आपले मोटारी पोंदा आडवे 
घाल्यात. सगलें सोडून तो ह्या रस्ताद मनशाक कित्याक उडयतलो ? 

एका फातरान तीन सवणीं मारपाचो हांगा यत्न केला. मिनैराची बेपर्वा, 
लोकांचो मिनैरां विशींचो आदर आनी बरप्याचें समाजांतलें स्थान ह्यो तीन 
गजाली हांगां स्पश्ट केल्यात. संबंद कथेत बरपी मंडळीविशीं हेर लोकांक 
कितें दिसता तें दाखयलां. कोंकणीवाद्यांत जें कोंकणीचें पिशें आसा तें ह्या 
बरप्यानूच आसले म्हणपाचें दोतोरान ताच्या काळजाचें ऑपेरासांव केलें त्या 
वेळार दिसले, त्या काळजांतल्यान कोंकणी 5 कोंकणी 55 असो आवाज 
येतालो. बरप्याचे मरणयात्रेक देवाचे यात्रेचें आनी लग्नाचें मिरवणुकेचें रूप 
दिला. आपूण गेल्या उपरांत आपलो गौरव न्हंयांनी, शेतांनी शिपडावंचो ही 
कल्पना बरपी पंडित नेहरूंच्या मर्णपत्रांतल्यान घेता. बरप्याचे शोकसभेक 
कवी ज्यो कविता वाचतात तातूंत प्रामुख्यान मनोहरबाबांल्या कवितांचें विडंबन 
आसा. फक्त पयले कवितेत मनोहरबाबाबराबर उदय भेब्य्रांचे आनी शणै 
गोंयबाबाले कवितेंतले एके वळीचोय उपेग केला. ही कविता अशी : 

आयज मळब रडटा 

धर्तरीय फुटूटा 

काजुल्यांचो शालू न्हेसून 

म्हातारी बाबडी दळटा 

बरपी बाबड़ो गेलो म्हणून 

वझऱ्यांनी दुकां गळयता. 

बरप्याच्या बाराव्याक जे लोक येतात तातूंत बाकीबाबांलो गोपाळ शणै 

झंजाळूय आपल्या घरच्यांक घेवन येता. उपरांत बरप्याच्या पिडाचेर लोकांची 
चर्चा जाता. ही कोंकणीवाद्यांची सदची चर्चा. तो पींड खाल्याबराबर कावळो 
मरता. ही कल्पना गोंयच्या एका मराठीवाद्याचे कवितेंतल्यान घेतल्या. उपरांत 
पेपरांतली जी जायरात दिल्या तसल्यो जायराती गोंयच्या वर्तमानपत्रांनी 
दिसपट्ट्यो येतात. उपरांत बरप्याच्या नांवान जी जोत सुरू जाता तिचो 
वृत्तांत नवें गोंयचे जोतीची खबर पेपरांनी येताली ताचेवेल्यान घेतल्या. 

हे जाले उपरोधाचें ठळक प्रसंग. बारीक प्रसंग आनीकूय खुबशे आसात. 
खंयचीय कथा तुमी वाचशात जाल्यार तातूंत असलीं उपरोधाचीं ठिकाणां 
खुबशीं मेळटलीं. 

म्हगेल्या कांय कथांनी विक्षिप्तपणांय आयल्यांत. हीं विक्षिप्तपणां हो 
विनोदाचो आनी उपरोधाचो एक प्रकार. ह्यो कथा सरळ वाट चलूंक नकळ. 
तांची चालूच वांकडी. आनी हीं विक्षिप्तपणां हें हे वायट चालीचें एक 
लक्षण. देखीक, आपल्या वावुरप्यांकडेन तांच्या मागण्यांचेर चर्चा करतां 
करतां मिनैर (एक मिनैर, 220 वावुरपी आनी तांचे युनियन) पोट वाजयता 
आनी ताचो तो धिन्‌ धिनूत्ना असो आवाज येता. प्रोफसोर देसाय (पुर्तुगाली 
प्रोफसोर देसायाली कथा) आपलीं पंच मत्तां एकतर तकलेंत दवरतालो. थंय 
जागो नासल्यार ज्युदयेच्या भितरल्या बोल्सांत दवरतालो.. न्हिदतना कोणूय 
चोरीत म्हणून तो तीं उश्यापोंदा दवरतालो. 

शैली हो म्हज्या कथांचो एक म्हत्वाचो वांटो. कथा तिरकस तशी 
ताची शैली तिरकस. बरप्याचें वाचन, येवजप, व्यक्तिमत्व सगले तागेले 
शैलींत दिसता म्हणटात. म्हजो अभ्यासाचो मूळ विशय तत्वज्ञान. तें पावला 
पावलाक हे शैलींत दिसतलें. 'तुवें चाबी ज॑य दवरलेली थयची ती कोणेय 
तरी काडली आनी ताणें ती ज॑य दवरली ताचो ताका उगडास ना म्हूण ती 
तुका मेळना' हें वाक्य तत्वज्ञानाच्या अभ्यासांतल्यान आयलां. 

अखेरेक वाचप्यांक हांसयतां हांसयतां येवजूक लावप हे ह्या कथाें 
काम. तितलें केलें जाल्यार खूब जाले. 

® 

अरविंद नारायण म्हांबरो हांकां कोंकणी साहित्याच्या मळार अना 
म्हांबरो म्हण वळखतात. तांचो जल्म 4 आक्टोबर 1938 वर्सा, गोंयच्या 
तिसवाडी म्हालांतल्या रायबंदर गांवांत जालो. ताचें शिकप गोंय, बेळगांव 
आनी मुंबय हांगासर जालें. तत्वज्ञान विशय घेवन ताणी एम.ए.ची पदवी 
जोडली. आर्काव्हायचें प्रशिक्षण लंडन आनी नवी दिल्ली हांगासर घेतलें. 


1963 ते 65 या काळात आकाशवाणी मुंबयचेर स्टाफ आर्टिस्ट 
म्हणून जाल्यार 1965 ते 67 काळांत किर्ति कॉलेजांत व्याख्याता म्हण काम 
केलें. 1967 ते 70 काळांत फ्रिलान्सिंग केलें. 1970 ते 87 ह्या काळांत टाटा 
कन्सल्टन्सी सर्विसिस हातूंत वेगवेगळ्या हुद्यांचेर काम केलें. 1987 ते 90 ह्या 
काळांत जे. आर. डी. टाटाच्या चरित्राचेर संशोधक म्हण वावर केलो. थंय 
सावन निवृत्त जातकूच जे. आर. डी. टाटांच्या पत्रांचे संपादन केलें. अना 
म्हांबरो हाणी बालसाहित्य, ललित लेख, कथा, नाटक आदि साहित्याचे 
विविध प्रकार केळयल्यात. 'घुमचे कटर्‌ घुम्‌ 55' हें तांगेलें बालसाहित्याचें 
जाल्यार 'गोंयची अस्मिताय' हें ललित लेखांचे पुस्तक उजवाडाक आयलां. 
'गजालींचे नाटक' हें अणकारीत नाटकाचें पुस्तक प्रकाशित जालां. तांगेल्या 
'पणजी आतां म्हातारी जाल्या' ह्या कथासंग्रहाक 1987 वर्साचो केंद्रिय 
साहित्य अकादेमीचो पुरस्कार लाबला. 


~ 'कोंबो गेलो तारवार' हें पुस्तक तांगेल्या आयजवेर पुस्तक रूपान 


'. उजवाडाक येवंक नाशिल्ल्या वेंचीक ललित लेखांचें संकलन आसा. 


गोवा कोंकणी अकादेमी 


